

# ويعلم وسايع

ڊاڪٽر محمد سليمان شيخ

# ويھ م وساريج

سماجي جاڳرتا ۽ سرگرمين متعلق ايشيائي ملڪن جا مشاهدا  
۽ سنڌ جي سماجي صورتحال جو منظر

ڊاڪٽر محمد سليمان شيخ

Sindhica  
سنڌيڪا



ڪتاب جو نالو: ويه مَ وساريچ  
ليکڪ: ڊاڪٽر محمد سليمان شيخ  
پهريون ڇاپو: مارچ 1998ع  
ڇپيندڙ: آزاد ڪميونڪيشنز ڪراچي  
ڇپائيندڙ: سنڌيڪا اڪيڊمي ڪراچي

مله: 80 روپيا

"Wai'h'o ma Visaaraij"  
(Personal observations on Social Phenomenon in  
Asian Countries)  
By: Dr. Muhammad Suleman Shaikh  
Published by: Sindhica Academy, Karachi-74400  
Ph: 7737290

Price: Rs. . 80/=

هي ڪتاب سنڌيڪا ۽ سنڌ گريجوئيٽس ايسوسيئيشن  
جي گڏيل سهڪار سان ڇپيو.

لکڙه ۽ وي پيءَ ذريعي گهرائڻ لاءِ.

سنڌيڪا اڪيڊمي

B-24 نيشنل آٽو پلازه، مارسٽن روڊ

ڪراچي 74400

# پيتا

سنت گريجوئيٽس ايسوسيئيشن جي  
پرخلوص، هڏ ڏوڪي ۽ پاڻ اڀرڻ سائين جي  
نانءِ. جن تن تي ٿڌي ۽ جهنگن ٿرن ۽ برن ۾  
سنڌي سڀا جهڙن جي بي لوٽ خدمت ڪئي  
آهي.

(محمد سليمان شيخ)

ويهم مَ وساريچ متان ماڻ ڪري ويهين  
قول اهو پاڙيچ هو جو ڪيڙئي هوت سين  
شاهه

- ۷ - ننڍپڻ ۽ جواني جناب الطاف شيخ
- ۱۱ - سنڌ جي مٽيءَ جو ٺڄوڙ بخش علي لاکو
- ۱۴ \* مهاڳ ..... جناب علي احمد بروهي
- ۲۲ \* پنهنجي پاران ليکڪ
- ۲۴ \* متان ماڻ ڪري ويهين ليکڪ
- \* باب پهريون
- ۳۳ بنگلاديش ۾ سماجي جاڳرتا.
- \* باب ٻيو
- ۴۷ ٽائيلينڊ جي سماجي ترقياتي ادارن جو دورو
- ۶۰ ٽائي - اين جي اوز سپورٽ پروگرام
- \* باب ٽيون
- ۶۴ فلپائن جي غير سرڪاري تنظيمن جو دورو
- ۸۸ منيلا ۾ سماجي انتظام ڪاريءَ جي تربيت
- \* باب چوٿون
- عالمي ڪانفرنسون
- (1) ڏکڻ ايشيا جي غير سرڪاري تنظيمن جو
- ۱۱۱ ساليانو ميٽر ۽ ميٽر ۾ پيش ڪيل مقالي جو متن
- (2) اقوام متحده جي معاشرتي ترقيءَ لاءِ عالمي
- ۱۲۲ ڪانفرنس
- (3) سماجي پلائي ۽ پوليس جو ڪردار
- ۱۲۹
- (4) اسين غريب جو آهيون
- ۱۳۹
- (5) ايجنڊا 1995
- ۱۴۲
- \* باب پنجون
- متفرق ليکڪ
- ۱۴۶ هن شهر جي ڪهڙي ڳالهه ڪجي
- ۱۶۸ سنڌ جا مکيه ماحولياتي مسئلا
- ۱۷۵ انڊر چنين اٿ

جنم: 4 جون، 1942ع ھالا نون.

اسڪول جي رجسٽر مطابق 9 فيبروري 1942ع

تعليم:

مئٽرڪ، مخدوم غلام حيدر ھاء اسڪول ھالا 1959ع

انٽر سائنس گورنمنٽ ڪاليج ڪاري موري

حيدر آباد 1961ع

ايم بي بي ايلس، لياقت ميڊيڪل ڪاليج جامشورو

1966ع

ڊپلوما بيهوشي (DA) ڪنگ ايڊ ورڊ ميڊيڪل

ڪاليج، لاهور 1969ع

ايم ايس بيهوشي ڪراچي يونيورسٽي 1991ع

مھارتون:

بيهوشي، اڪوپنڪچر، سور جو علاج ۽ ترقياتي

اڌارن جي انتظام ڪاري.

چپيل ڪتاب:

1- آڪڙيون اڃايون (ڪهاڻين جو ڳٽڪو) 1964ع

2- سون ورني تر تي (لينا جي ڊائري) 1974ع

3- انسان جا پراسرا دشمن (علم جيوڙا) 1974ع

4- گلن جھڙا ٻارڙا قلن جيئن پنجن

(ماءُ ٻار سنڀال) 1975ع

5- پيڪنگ پچارون (چين جو سفر نامو) 1991ع

ڪالم:

سرت جي ڊائري - روزانه هلال پاڪستان 73-1972ع

تعليم ۽ معاشرو - روزانه هلال پاڪستان 1985ع

منهن جي دنيا - روزانه جاڳو 94-1991

سفر زندگي جو - روزانه هلال پاڪستان 96-194ع

مستقل پتو:

احمد شاهه گهٽي، مارڪيٽ روڊ ھالا نوان، سنڌ.

## ننڊپڻ ۽ جواني

ڊاڪٽر سليمان شيخ کي ننڍي هوندي کان فقط اهو شوق رهيو آهي ته انسان ذات جي خدمت ڪجي، ڏکويل سان همدري ڪجي ۽ رڳو پنهنجي لاءِ نه پر ٻئي لاءِ به جيئجي.

سليمان منهنجو مائٽ آهي، منهنجو پاڙيسري آهي، دوست آهي ۽ ننڍپڻ کان وٺي اڄ تائين اٽڪل اٺ صدي هڪ ٻئي جي ويجهو رهيا آهيون. توهان جيڪڏهن هن جي ڪنهن عادت يا ڳالهه مان متاثر آهيو ۽ ضرور هوندو ته توهان پنهنجو خلوص ڏيکارڻ لاءِ هن جي شان ۾ هيءَ دعوت ڪئي آهي ته پوءِ توهان لاءِ هي ڳالهيون دلچسپ رهنديون.

سليمان جي ننڍپڻ کان ئي جذبا ڪا شخصيت هئي. گهڻيءَ جي وچ ۾ سندس گهر هوندو هو. سڄي گهڻيءَ جا ٻار صبح کان شام تائين پوڙ ٻڪ جون رانديون ۽ دانھون ڪندا هئا، پر هي پنهنجي گهر جي اڪيلي ڪمري ۾ ڪتاب ۽ اخبارون پڙهڻ ۾ مشغول رهندو هو. ڇهين ڪلاس تائين هي اسان لاءِ گمنام هو ۽ پوءِ ۱۹۵۸ع ۾، ستين ڪلاس ۾ پهتاسين ته هالا جي اسڪول طرفان ۱۸۵۷ع واري آزاديءَ جي جدوجهد تي سٺو سالم ڏينهن ملهايو ويو جنهن ۾ سڀ کان سٺي تقرير سليمان ڪئي. جيڪو ان وقت ٻين ٻارن ۾ سڀ کان ننڍو هو. اسين باقي گهڻيءَ جا ٻار ان ڏينهن وائڙا ٿي وياسين ته هي هيترن ماڻهن جي وچ ۾ اسٽيج تي چڙهي ڪيئن تقرير ڪري ويو.

بهرحال سليمان کي ننڍي هوندي کان راندين جو نه پر پڙهڻ ۽ تقريرن ڪرڻ جو شوق هو. مون سندس هٿن ۾ ڪڏهن به گلي ڏکر يا بئٽ بال نه ڏنو. مون ڪڏهن به کيس پوڙندي نه ڏنو. جيڪا ڪا سٺي ڳالهه نه آهي: All work & no play makes Jack a dull boy. پر سليمان dull ثابت نه ٿيو اسڪول، توڙي ڪاليجي ڏينهن ۾ سٺين مارڪن سان نمبر

ڪٽندو رهيو.

ننڍپڻ جي ڏينهن ۾ ڪيترا دفعا پيچين جي ڪوٽ ڪري سليمان کي  
منتون ڪندا هئاسين پر هن ونجهوتي يا پتي راند ۾ ڪڏهن به ساٿ نه  
ڏنو. بلڪ اسان کي راندين ۽ وقت وڃائڻ کان نصيحتون ڪري ڪتاب  
پڙهڻ، اهم ماڻهن جا ڏينهن ملهائڻ ۽ تقريرون ڪرڻ لاءِ شوق ڏيارڻ لڳو.  
انهن ڪلاس ۾ پهتو ته پنج ڇهه هم خيالن کي گڏ ڪري هڪ انجمن  
فروغ ادب نالي ٺاهيائين. منهنجي گهٽيءَ جي لوفرن سان به دوستي هئي  
ته هن انجمن جي ميمبرن سان به جيڪي سليمان وانگر ادب ۽ شعر  
وشاعريءَ جا شوقين هئا. ننڍي هوندي کان گلستان ۽ گل قل جهڙا رسالا  
پڙهي مون کي ادب سان چاهه هو ۽ آئون به ان انجمن جو ميمبر ٿيس پر  
موڪل وارن ڏينهن تي جڏهن ادبي محفل جي گڏجاڻي ٿيندي هئي ته دل  
چوندي هئي ته هن بوريت مان اٿي گهٽيءَ ۾ وڃي اکر پوري جوا  
ڪيڏجي، پر پوءِ اسان جو هي ادبي ٽولو ايڏو زور وٺي ويو جو گهٽيءَ  
جون رانديون رونديون ڇڏائجي ويون ۽ آهستي آهستي ادبي ڳالهين  
مان مزو اچڻ لڳو. اهي ڏينهن ياد اچن ٿا ته ان پهڪي ۾ يقين وهيم ٿو ته  
A man is known for his company اها اها عمر ٿئي ٿي جو ٻار کي چئڻ  
به ڳالهه ٿي رغبت ڏياربي ته هو ان ڏي مائل ٿيو وڃي. اڄ جيڪي آئون  
ڪجهه ڪتاب لکي اديب جي حيثيت سان جاتو سڃاتو وڃان ٿو اهو  
ڊاڪٽر سليمان شيخ جون مون تي ۽ مون جهڙن ٻين تي ٿورو آهي.  
سليمان اڄ به هر هڪ نوجوان کي اها نصيحت ڪندو رهي ٿو ته محنت  
ڪرڻ نه فقط سٺا ڊاڪٽر، انجنيئر ٿيو پر ان سان گڏ ان معاشري جي به  
خدمت ڪريو جنهن ۾ رهو ٿا.

فقط هڪ ڊاڪٽر يا انجنيئر ٿيڻ ڪا وڏي ڳالهه ناهي. ان سان گڏ  
اسان کي ٻيا به ڪم سکڻ ڪپن. سليمان چوندو هو. نتيجي ۾ اسان ادبي  
انجمن ٺاهي، هر مهيني ڏيڍ گڏجاڻي ڪندا هئاسين، مضمون ۽ شعر لکي  
پڙهندا هئاسين. سال اٺا اهو سلسلو هليو ته سليمان هڪ ڏينهن سنجيدو  
ٿي چيو: "اسان کي سماجي ڪم به ڪرڻ ڪپن. پنهنجي کيسي مان چندا  
ڪڍي غريب شاگردن جي مدد ڪرڻ ڪپي. ڪڏهن وري چوندو هو ته پر  
واري ڳوٺ جي ماڻهن کي صحت صفائي بابت هلي ٻڌائڻ ڪپي."

آئون انهن ڏينهن ۾ ڪئٽ ڪاليج پٽاڙو ۾ هوندو هوس. مهيني ڏيڍ  
بعد موڪل تي ڳوٺ ايندو هوس ته پنهنجي ان ٽولي سان گڏ گهمڻ ڦرڻ



يا فلمون ڏسڻ بدران سليمان جي حڪم موجب ادبي محفلن ۾ حصو وٺڻو پوندو هو يا ڪو سماجي ڪم ڪرڻو پوندو هو. هڪ ڏينهن پيزار ٿي سليمان کي نمازن ۽ روزن وارو چرچو ٻڌايم ته ڪيئن هڪ ڳوٺ جا ماڻهو نمازون روزا .....

سو سليمان کي چيم ته رڳو ائيني سورن جون ڳالهيون! ڪڏهن ته ڪنهن گهمڻ ڦرڻ ۽ عيش جي ڳالهه به ڪر پاڻ سان گڏ اسان جي به جواني تباهه ڪري ڇڏي ائيني! پر لڳي ائين ٿو ته سليمان نه فقط جواني پر پيري به سماجي ڪمن ۾ ختم ڪري ڇڏي آهي. سليمان ڊاڪٽر ٿي جڏهن حيدرآباد ۾ نوڪري ڪرڻ لڳو ته اسان يارن جي ٽولي سک جو سامه ڪيو ته هاڻ سليمان جي انهن ادبي، تعليمي ۽ سماجي ڪمن مان به جان چٽي ته چندن ڏيڻ مان به.

پر نه، حيدرآباد پهچي هن اڃا به وڏي پئماني تي هم خيال گڏ ڪري پنهنجون سرگرميون قائم رکيون ۽ پوءِ ڪراچي پهچي لاکي، روشن، اشفاق، شمشير، فهميده حسين، اڪرم سلطانا ۽ خبر ناهي ڪيترن سوين هزارين هم خيالن کي ڳولي ورتو ۽ سنڌ گريجوئيٽس ايسوسيئيشن نالي ادارو سالن کان هلي رهيو آهي. هي هڪ اهڙو ادارو آهي جيڪو اڃا تائين حيات سلامت آهي ۽ ڏينهن ڏينهن وڃي وڌندو. هونءِ اسان جي ملڪ ۾ ڪيئن ادارا ٺهندا آهن ۽ جهت ٻهندا آهن پر هن تي غور ڪرڻ سان مونکي ان جي جياپي جو وڏو سبب ان ۾ لڳي ٿو هن ۾ سليمان جهڙا dedicated ماڻهو آهن ۽ ڏيتي لپيتي جي معاملي ۾ سليمان شروع کان حساب ڪتاب ايمانداري سان رکي ٿو ۽ چيئرمين يا سينئر ميمبر جي حيثيت ۾ حڪم هلائڻ بدران "چيني اسٽائيل" ۾ سڀ کان گهڻو بار ۽ ڪم پاڻ ڪري ٿو.

جيتوڻيڪ پاڻ خود به بيمار رهي ٿو پر هڪ ڊاڪٽر جي حيثيت ۾ هو هر وقت دوستن، مائٽن ۽ ڳوٺاڻن جي مرڪنڊڙ منهن سان خدمت ڪري ٿو. هالا ۾ مشهور آهي ته جتي ڪو پاءُ پيڻ به مدد نٿو ڪري اتي سليمان تارين جي به پچنديءَ سارو مدد ڪري ٿو. اهو ئي سبب آهي جو سليمان جي ڪراچي ڇڏڻ تي ڪيترا ڳوٺاڻا ڏکيا ٿي ويا آهن.

سليمان جون ٻه چار دلچسپ ڳالهيون هن وقت ياد اچي رهيون آهن: هڪ دفعي سليمان کي سخت پريشان ڏٺم.

"خير ته آهي؟" مون چيو مانس. "يار مون غريب جي بيهوشيءَ

واري مشين گم ٿي ويئي آهي جنهن تي گذر سفر هلي رهيو هو، هن  
ٻڌايو:

"ڪيئن گم ٿي ويئي؟" "ڪو گاڏيءَ جي ٻڪيءَ مان چورائي ويو،  
گاڏي فلٽ جي هيٺان ئي بيٺل هئي."

ٽاڍي پڇ ٻڪ ڪئيسين پر ڪونه لڌي. ٿاڻي تي ٻه ڪو ڪنگهي نه پيو.  
چڙهي ڪري ويهي رهياسين. هفتي ڪن کان پوءِ سليمان ٻڌايو ته ڪيس  
اها مشين ملي وئي.

"ڪيئن ملي؟" پڇيومانس.

"ٿاڻي جي صوبيدر گهرائي مشين ڏني."

"پڇيس ڪونه ته ڪنهن ڪٺي؟"

"ها پڇيو مانس، چيائين ته توکي شيءِ سان ڪم سا ملي ويئي. دعا  
ڪر ته چور ڪي سمجه ۾ نه آيو ته اها آهي ڇا ۽ ڪنهن کي وڪڻجي."  
اهڙي طرح سندس ڪار Medicare ڪلينڪ وٽان ڪجي ويئي. ٿاڻي  
تي وياسين. ڪار جي چوريءَ جو ٻڌي ٿاڻي جي انچارج ڪجهه دلچسپي  
ورتي، پر پراڻي ماڊل جي ٻڌل مهاندي واري غير مشهور نالي واري ڪار  
جو ٻڌي شڪل ٻڙهي ڪري چيائين: "ٻاٻا ڪيون وقت ضايع ڪرتي هو.  
ايسي ڪار چوريءَ تو نهين هوتي. گلي ڪا ڪوئي لوفر لي ڳيا هوگا.  
اڳلي گلي ۾ جوڙ بهي ڳيا هوگا". اڳئين گهٽيءَ ۾ وياسين ته ڪار اتي  
بيٺي هئي. ريڊيو غائب هوس. سليمان کي ٻڌايم ته ڪار ملي ويئي آهي  
پر ريڊيو نه اٿس.

"اهو ڄاڻي ڄم کان ڪونه هوس،" سليمان ورائيو.

(نوٽ: سامونڊي الطاف شيخ هي تقرير ڊاڪٽر سليمان شيخ جي  
مان ۾ جي بي ايم سي جي دوستن پاران هوٽل ڀرل ڪانٽينل ڪراچي ۾  
ٿيل تقريب ۾ ڪئي جيڪا ۲۴ اپريل ۱۹۹۴ جي هلال پاڪستان ۾ شايع  
ٿي.)

## سنڌ جي مٽيءَ جو نچوڙ

محبتِي ميهار جون، دل اندر دونهيون،  
اُٿيو وجهي آر ۾، لهاڻو لوهيون،  
جي ساھڙ جون سونهيون، سير سراڙو تن کي؟ (شاھ)  
اڄ مان پاڳو ڀليرا ٿو ڀانيان جو مونکي اهڙي مھان هستيءَ لاءِ  
ڳالهائڻ جو موقعو ڏنو ويو آھي جنھن پنھنجي زندگي سنڌ ۽ سنڌي  
ماڻھن کي ارڀي ڇڏي، جنھن پنھنجي عيش ۽ آرام تي جھانگيڙن ۽  
سانگيڙن لاءِ جبل جھاڳڻ کي ترجيح ڏني، جنھن هيڏي وڏي سائنسي  
دور ۾ لذتن کي ڦٽو ڪري سنڌي سماج کي اڏڻ لاءِ جدوجھد جو رستو  
اختيار ڪيو، جنھن سڪن جي سيج ماڻھو بدراڻ ڏکويل انسانن جي خدمت  
کي پنھنجي منزل تصور ڪيو. شايد اهڙي ئي هستيءَ جي عمل لاءِ شاھ  
سائينءَ فرمايو آھي تہ:

ڪنڊا مون پيرن ۾، توڻي لک لڳن،  
اگر آڳوڻي نہ مڙي، ڇپون پير چين،  
ويندي ڏانھن پرين، جتي جات نہ ڀانيان.

سنڌ گريجوئيٽس ايسوسيئيشن جي سرواڻ ڀاڪٽر سليمان شيخ  
سنڌ جي عوام کي سماجي شعور ۽ بيداري ڏني. جڏھن تہ سنڌي قوم کي  
سياسي شعور ۽ زبان شھيد ذوالفقار علي ڀٽي ڏني. ھونءَ تہ سنڌ ڌرتيءَ  
اسان کي وڏا ڏاھا ۽ مدبر عطا ڪيا آھن. ليڪن ھي بہ هستيون جيڪي  
ھن ڌرتيءَ اسان کي ڏنيون تن جو نہ ڪو مقابلو آھي ۽ نہ ئي ڪو مت.  
اھي ماڻھون ڪيڏيون نہ ڀاڳوند آھن، جن اهڙا املھ فرزند ڄڻا.

ڪڏھن ڪڏھن ھن زندگيءَ ۾ اهڙا عجيب موڙ ايندا آھن، جنھن سان  
انسانن جي نظرين ۽ عمل ۾ انقلابي لاڙا اچي ويندا آھن. اهڙو هڪ  
حادثو مون سان پڻ پيش آيو، جنھن مون کي ھن معتبر شخصيت سان  
روشناس ڪرايو ۽ سندس ساٿ ۾ سلھاڙ جي ويس. ڀاڪٽر صاحب سان  
منھنجي دوستيءَ جي ابتدا اهڙي ئي موڙ تي ٿي. انھن املھ گھڙين کي آءُ  
وسارڻ لاءِ تيار نہ آھيان. اھو زمانو ۱۹۶۸ع جو ھو. سنڌ وڻ يونٽ جي  
زنجيرن ۾ ڇڪڙيل ھئي لاھور اولھ پاڪستان جي گاديءَ جو ھنڌ ھو.  
ڪيترائي سنڌي لاھور ۾ سرڪاري نوڪري ڪندا ھيا ۽ آءُ لاھور ۾  
چارترڊ اڪائونٽنٽس جو ڪورس ڪرڻ لاءِ ترسيل ھيس. اسان جون  
سماجي گڏجاڻيون ڪڏھن ڪاٺيو مرحوم جي جاءِ تي ٿينديون ھيون تہ

ڪڏهن فضل الله قريشيءَ جي جاءِ تي ميڙاڪو ٿيندو هو. هڪ ڏينهن اهڙو آيو جنهن منهنجي ذهن ۽ عمل ۾ لاڙا پيدا ڪيا. فضل الله قريشيءَ جي جاءِ تي هڪ ميڙاڪي ۾ ڊاڪٽر سليمان شيخ سان نه وسرندڙ ملاقات ٿي جنهن ۾ سنڌ جي مسئلن جي حوالي سان بحث چڙي پيو. ٻئي جوانيءَ جي جوش ۾ تمنا، پنهنجن پنهنجن نظرين تي اٿل ۽ ضدي هئاسين. نيٺ پاڻ ۾ گنججي پياسين. قصو هٿين پوڻ کان بچندي لفظن جي جنگ ۾ بدلجي ويو. دليل ڏيڻ ۾ گاڙها ٿي وياسين ۽ اها نظرين جي تضاد جي گاڙهاڻ دوستيءَ جي ٻنڌڻن ۾ بدلجي ويئي. ڊاڪٽر صاحب ۾ ته الائجي ڪهڙو جادو آهي، يا کڻي چئجي ته "بيهوشيءَ واري علم" جو ڪو زوردار اثر آهي جو اهو ڪهڙو ڪافر آهي، جيڪو سندس نظرين جو قائل نه ٿئي ۽ پاند ڇڏائي وڃي! بس هر ڪنهن کي پنهنجو پوئلڳ بنايو ڇڏي. اهو حقيقتاً انهيءَ ڪري جو ڊاڪٽر صاحب جو ڌرتيءَ ڌڻين سان ازل جو انگ اڙيل آهي ۽ سندس سوچ "سارو سوچ" آهي.

جڏهن ون يونٽ جي زنجير ٽٽي ته سڀني يار اچي ڪراچيءَ ۾ سهڙياسين، جتي وري محفلن ۾ نئون رنگ پرچڻ لڳو. ڊاڪٽر صاحب کي سماج کي ستارڻ جي تنوار ۽ اثڻ لڳل هئي ۽ وڃي آخر "سنڌ گريجوئيٽس ايسوسيئيشن" جو پايو وڌائين ۽ بنيادي ميمبرن ۾ مون کي به گهلي کڻي آيو.

سڱا جي حوالي سان ڊاڪٽر صاحب جي حوصلي مند قيادت سائين ۾ اهڙو ته جوش ۽ ولولو پيدا ڪيو جنهن جو نه پهريان ئي مثال قائم آهي ۽ نه وري هاڻ ڪو نظر ٿو اچي. ڊاڪٽر صاحب اهڙي هڪ ڪم لاءِ پنهنجا هم خيال پيدا ڪيا ۽ سو به وڏي پئماني تي، جنهن ۾ نه ڪنهن کي ڪنهن قسم جي لالچ جو آسرو، نه دلاسو، پر اڃا هڙان وڙان ڏيڻو پوي ڪنهن کي محنت ۽ وقت ڏيڻو ٿو پوي ته پئسو. ڇا قوم لاءِ "صرف ڏيڻ" وارو عمل سيکارڻ ان عظيم شخصيت جو ڪمال نه آهي؟ جو اهڙي معاشري ۾ جتي ماڻهو چڙوچڙ هجن، بي يقينيءَ جو ماحول هجي. معاشرو معاشي بدحاليءَ جو شڪار هجي. پر هن شخصيت جا ساٿي بنا ڪنهن لالچ جي هن جي ڏسيل ڪم کي جنبي وڃن! سو به انهن مقصدن کي حاصل ڪرڻ لاءِ جن جو لاپ به يقيني نه هجي ۽ اهڙي بي يقينيءَ جي ڪيفيت ۾ به اهو سلسلو جاري رکيو وڃي! ها، ڊاڪٽر سليمان پنهنجن هزارين ميمبر سائين ۽ لکين همدردن جي حقن جي اڳواڻي ڪندي مقصدن مائڻ لاءِ سرخرو آهي. ڊاڪٽر صاحب تمام نفيس طبيعت هوندي به سخت جان آهي. هڪ طرف ڪنهن جو طعنو به نه سهي سگهي ۽ ٻئي طرف محنت ڪندي ٽڪجي ئي ڪونه! ڏينهن رات سندس هل هلان واري زندگي. سندس پيشانيءَ تي مون ڪڏهن به ڪو نفرت يا بيزاريءَ جو گهٽج نه

ڏٺو آهي. غريبن جو دوست ۽ هڏڙوڪي، مونڪي ويجهي قربت هئڻ جي ناتي اهو مشاهدو آهي ته هر وقت مختلف قسمن جا ماڻهون اٺيڪ مسئلا کڻي هن وٽ ايندا آهن. پاڻ خنده پيشانيءَ سان هر ڏکويل جو حال ٻڌندو آهي ۽ وس آهر اهڙي نموني حل ڪندو هي جو ڪنهن ٻئي کي ڪل نه پوي.

هاڻو! ڊاڪٽر صاحب جي ڪاوڙ به مون ڏٺي آهي. سدائين ”رمزن“ ۾ ”هوندو آهي جا ڪا به ماڻهو شايد سمجهي به نه سگهي سندن ڪاوڙ تنظيمي ڪمن جي رفتار ۾ گهٽتائي يا ڪمزوريءَ تي هوندي آهي ليڪن سندس انهيءَ ڪاوڙ ۾ رهنمائي جو درس هوندو آهي، پنهنجائپ هوندي آهي، پيار هوندو آهي ۽ اهو به ”رمزن“ ۾!

سگا جيتوڻيڪ سنڌ يا پاڪستان سطح تي ڪم ڪري ٿي پر انهيءَ سماجي سلسلي کي بين الاقوامي سطح تي مڃتا ڏيارڻ، اهو ڊاڪٽر صاحب جي شخصيت جو ئي ڪمال آهي. سنڌ جي ريگستانن ۽ ڪوهستانن، لاڙ، سري ۽ وچولي پنهنجي مٽيءَ جي ڇوڙ مان هڪ هستي اسان کي عطا ڪئي، جنهن اسان کي ڏکويل انسانيت لاءِ پاڻ اڀرڻ سيکاريو، غريب کي ڳلي لڳائڻ ۾ مان ۽ مرتبو تصور ڪرڻ سيکاريو، غزور نفرت ۽ بيزاريءَ کان باغي بڻجڻ سيکاريو. آءُ اهو چوڻ ۾ ڪو وڌاءُ نه ٿو سمجهان ته اها ڊاڪٽر صاحب جي شخصيت ئي آهي جنهن مٽيءَ هائڻ ماڻهن جي خدمت جو تصور ڏيندي ”حقوق الناس“ جا سبق پڙهايا. اڄ انهيءَ جي مرهون منت ڪشمور کان ڪراچيءَ تائين سنڌ جا گريجوئيٽس هڪ تسبيح ۾ مٿين وانگر پويل آهن ۽ ٻيا نوجوان انهيءَ عمل لاءِ تيارين ۾ آهن ۽ اهڙيءَ طرح پيار ۽ پريت جي منزل تي راهي آهن. ائين ڪڏي چئون ته سنڌ جي ماڻهن ۾ اڄ هڪٻئي لاءِ سوچ ۽ پيار ڊاڪٽر صاحب جي ڪري ئي نظر اچي ٿو.

اهو ڏينهن پري نه آهي، جو سندس رهنمائيءَ ۾ سنڌي سماج نفرتن کان پري پيار ۽ ٻاٻوه جي تاحي پيئي ۾ سماجي وڃي ۽ هڪ وڏو سماجي انقلاب اچي جنهن ۾ سنڌي ماڻهو سک ۽ سلامتيءَ جو ساهه کڻن. آخر ۾ آءُ ڊاڪٽر صاحب لاءِ هڪ انگريزي ۾ جملو چئي پنهنجي جاءِ وٺندس.

Dr Suleman Sheikh is a living legend of Sindh!  
(جناب بخش علي لاکو هيءَ تقرير ڊاڪٽر سليمان شيخ جي مان ۾ سندس ”جي پي ايم سي“ جي سائين جي ڏنل الوداعي دعوت ۾ ڪئي. جيڪا ۲۷ اپريل ۱۹۹۴ع تي هلال پاڪستان ۾ شايع ٿي.)

”ويهم مَ وساريج“ نيك نصيحت آهي، منشور الوصيت آهي ۽ وري چٽاءُ به آهي، انهن انگڻت انسان دوستن لاءِ، جي سماجي ڀلائي واري ڪارج ۾ رات ڏينهن رڌل آهن يا وري تنهن ڏنڊيءَ خلق خدمت خاطر پنهنجي زندگيءَ جي في سبيل الله سيڙپ ڪري رهيا آهن، وري ساڳئي وقت سفر نامو پڻ آهي. چئن مصنف پاڻ ڄاڻائي ٿو ته ”رضاڪار سماجي تنظيم جي ڄاڻو وڻ ۽ عالمي ڪانفرنس ۾ شرڪت ڪرڻ لاءِ مونکي مختلف ملڪن جا دورا ڪرڻا پيا جنهن سلسلي ۾ خاصي خبرچار ۽ معلومات حاصل ڪيم جنهن کي ڪتابي ترتيب ڏيئي ارادو ڪيم ته سنڌ گريجوئيٽس ايسوسيئيشن ”سگا“ جي سلور جوبلي موقعي تي سائين کي سوکڙيءَ طور پيش ڪيان ته جيئن هو به اڄوڪي دنيا جي سماجي ميدان ۾ انساني ڪوشش ۽ تجربن کان سبق حاصل ڪن. ممڪن آهي ته هي ڪتاب سماجي ڪيتر جي سڃڻ لاءِ رهنمائيءَ جو باعث بڻجي سگهي.“

پنهنجي پاران پڄار ڪندي ڪتاب جو ليکڪ ڊاڪٽر محمد سليمان شيخ ڄاڻائي ٿو ته ”هيءَ حياتي مسلسل جدوجهد آهي. بالڪ اوستا کانوڻي هن عمر تائين تنظيم سازي ۽ سماجي ڪارج لاءِ ڪم ڪار جورحان رهيو اٿم، مون کي خبر نه آهي ته انسان پنهنجي زندگي ڪيئن ڪهڙي طرح رٿيندو آهي. ۵۵ ساله سفر پرڪڻ کانپوءِ ائين محسوس ٿيندو آهي ته ڪنهن ٻئي منهنجو رستو جوڙيو آهي.“

مٿي ڄاڻايل انهن چئن مختصر جملن ۾ ڊاڪٽر موصوف نه فقط پنهنجي اڌ صديءَ واري زندگيءَ جي جستجو ۽ جدوجهد جو ذڪر ڪيو آهي پر اءُ سمجهان ٿو ته زندگيءَ جي حوالي سان پوري انسان ذات جي نمائندگي ۽ ترجماني ڪئي اٿس. هر هڪ انسان اڳي يا پوءِ اچيو انهيءَ نتيجي تي ٿو پهچي ته هر هڪ ڪٺ پتليءَ سمان ”Puppet“ پيوس ۽ بيجان ٻوٽو آهي. جنهن جا سڳا ڏاڳا سورڻ وارو Puppet Master ڪاٺي بي هستي آهي. تڏهن ته شاه پٺائي فرمائي ٿو ته ”واڳ واليءَ جي وس، آءُ ڪا پاڻ وهيئي.“ هن ۾ ڪو شڪ نه آهي ته زندگي ڪو گلن ڦلن جي سيج نه آهي پر سهڻي وارو سج جو سفر آهي. مانڊي اهڙو مانڊاڻ پڪيڙيو آهي جو هي فاني ۽ بي بقاءَ جياپو به ”ڪجهه گجهاندڙ ڳالهڙي“ پئي لڳي. زندگيءَ جي هن سفرنامي جو سيلاني، ڊاڪٽر سليمان شيخ سنڌ جي انهن محترم ۽ ممتاز هستين ۾ هڪ آهي جن پنهنجي سموري حياتي انسانيت جي خلق خدمت لاءِ وقف ۽ سيڙپ ڪئي آهي. بلڪ ڏٺو وڃي

تہ صوبي سنڌ ۾ اولين شخص آهي جنهن سماجي خدمت ۽ انساني خير خواهيءَ کي انفرادي حيثيت بجاءِ جماعتي تنظيم يا ادارہ جي عملي ترتيب ۾ منظم ڪيو. ڪاؤنسلر اڳ، سنڌ جي تواريخ ۾ اهڙو مثال ملڻ مشڪل آهي جو سنڌي مسلمانن سماجي ڀلائي لاءِ ڪا رضاڪار تنظيم قائم ڪري سواءِ ڪنهن فرق ڦير جي عوامي خلق خدمت لاءِ سندرو ٻڌو هجي. اسان وٽ مدرسا مسجدون مسافر خانو اسڪول يا اسپتالون پبلڪ پئسي جي بل بوتي تي سرڪاري طور تعمير ڪيا ويا يا وري خيراتي طور همدرد هڏڙوڪي ۽ سخي شخصيتن پنهنجي وڏڙن جي يادگار طور ٺهرايا. البت سنڌي هندو خيراتي ۽ پنهنجي ڪارناما ڪرڻ جا ڪوڏيا هوندا هئا. سنڌ جي شهرن ۾ جو اسپتالون اسڪول ۽ مسافر خانو ٺهيل آهن يا ڪوھ ۽ ڪوھيون ڪوٽايل آهن سي هندن پنهنجن لڏي ويل عزيزن قريبن جي ياد ۾ سرانجام ڏنا آهن. ڄانورن لاءِ گئو شالا، پاڻيءَ لاءِ حوض يا پڪين لاءِ پاٽڙا وٺڻ ۾ تنگن بہ سندن خدا ترسي ۽ رحمديلي جي علامت آهن. بلڪ، سنڌ جي هندن خير جي ڪمن ۾ مخفي طور چنڊو ڏيڻ جي روايت قائم ڪئي جنهن کي ”گپت دان“ چيو ويندو هيو.

ڊاڪٽر سليمان شيخ جي ڪوشش سان قائم ڪيل سنڌ گريجوئيٽس ايسوسيئيشن ”سگا“ سنڌ جو پهريون سماجي ادارہ آهي، جنهن جي سھاري ۽ سرپرستيءَ هيٺ روشن تارا اسڪول، اسپتالون، اکين جي آپريشن لاءِ ڪئمپ، بيمارن لاءِ ائمبولنس ۽ پبلڪ خدمت لاءِ هر سطح تي قائم ڪيل سگا جون سوين شاخون ڪم ڪري رھيون آهن. اڄ خدا جي فضل سان ”سگا“ بين القوامي سطح تي تسليم ڪيل رضاڪار تنظيم آهي ۽ سندس سھمين تربيت يافتہ سماجي فدائي ۽ شيدائي سنڌي ماڻھن جي تعليم صحت روزگار ثقافت ۽ معاشري جي ترقي ۽ بهتريءَ لاءِ پاڻ پتوڙي رهيا آهن. پنهنجي انهي اعليٰ نصب العين کي پاڻ تڪميل تي پهچائڻ لاءِ روز بروز نئون راھون تلاش ڪري رهيا آهن.

”متان ماڻ ڪري ويھين“ جي عنوان هيٺ ”سگا“ جي تاريخ ۽ ادارہ جي تنظيمي ۽ ترقياتي رٿائن واري صورتحال کي ورجائيندي ڊاڪٽر سليمان شيخ ڄاڻائي ٿو تہ ”دوستو منهنجي ڏيئي جو تيل ڪٽڻ تي آهي تہ اوهان جون جوانيون ڪامرائي ماڻينديون ۽ اوهان جا جذبا اسان جي پياري سنڌ جي سڳنڌ بڻبا ۽ ان جو واس منهنجي روح کي فرحت بخشيڊو رهندو. مهاتما ٻڌ کان جڏهن سوال ڪيو ويو هيو تہ روشنيءَ جي عام ڦهلاءَ لاءِ ڪهڙو سولو طريقو اختيار ڪيو وڃي؟ ڇيائين تہ ڏيئي کان ڏيئو جلائيندي اوهان لکين ڏيئا ٻاري ڏياري ملهايو پر اوهان وري ڏيئي جو نہ تيل ختم ٿيندو ۽ نہ وٽ ئي سڙندي. ڊاڪٽر کي الله عمر خضري عطا ڪري سندس جلايل جوت جيسين دنيا قائم آهي، امر ۽ اجاگر رهندي.

انسانيت جي آئندي ۽ عروج ۾ اعتماد ڪندي ڄاڻائي ٿو تہ ”دنيا اڪويهين صدي طرف قدم وڌائي رهي آهي. جتي هر سماج پاڻ پرو

هوندو ۽ عام ماڻهوءَ کي سڀ بنيادي سهولتون ميسر هونديون. هي زمانو هڪ جيترو موقعن تي مشتمل هوندو جتي ڪوبه غريب پکيو نه هوندو. جتي ڪوبه بيمار دوا لاءِ محتاج نه هوندو. انسان خان بدوش ۽ بي گهر نه هوندا. هر ٻار لاءِ تعليم جون سهولتون سندس گهر جي ويجهو موجود هونديون. ڪابه ماءُ جنم جي سور وگهي نه مرندي. ڪنهن به ماڻهوءَ سان انپاءُ نه ٿيندو. هر گهر خوشين جي خوشبو ۽ سان واسيل هوندو. هر گات اوچو هوندو. انسان هڪ باهمي اعتماد عزت ۽ محبت جي ماحول ۾ ساه کڻندو. ساڻيو اهو دور ضرور ايندو ۽ اسان ان دور لاءِ حياتين جا ڏيئا روشن ڪيا آهن. هيءَ ڌرتي جنت ٿيندي. دوستو اچو ته ان جنت لاءِ پاڻ پتوڙيون.....

”ويھ م وسارج“ هڪ لحاظ کان سنڌ ۽ جي ڌرتي ۽ سنڌي ماڻهن سان ناتي رشتي ۽ مجازي عشق جي ڪهاڻي آهي. بلڪ صوفي عقيدتي ”جو دم غافل سودم ڪافر“ مثل مجازي مام جي معراج پڻ محسوس ٿئي ٿي. انسان جي پنهنجي بي بقا زندگي ته آهي اڪ چنپ ۽ اڪ ٻوٽ جيتري، پر جڏهن ماڳ ۽ ماڻهن سان سندس پيارو پيل آهي تنجي سار سنڀار سنوار ۽ خير سلامتيءَ لاءِ دائمي خواهشون ۽ خوشفهمي ٿو رکي. هي برابر آهي ته سڄڻ ۽ ساڻيهم ڪنهن اثاسي ۽ وسري، پر اڄ ڪله واري نفسانفسيءَ واري وٽ پڪڙ جي دور ۾ جڏهن هر ماڻهو پنهنجا گوڏا پنهنجي پيٽ ڏانهن ٿو ورائي ته اهڙي قحط الرجال جي زماني ۾ انسان دوست ۽ محب وطن ڊاڪٽر سليمان شيخ جو دم ديس لاءِ غنيمت آهي. ٻارهوئي بيجل جيان سنڌڙيءَ جي سکر سڻائيءَ وارو سرنڊو چوريندو ٿو رهي. عام رواجي گفتگوءَ ۾ به، مونکي ياد نه آهي ته هن درويش پلجي به ڪڏهن اهڙو ٻول ٻوليو هجي جنهن جو واسطو سنڌ جي ماڻهن يا مسئلن سان نه هجي.

شاهه لطيف ڀٽائي سسئيءَ جي پنهنون سان پيار ۽ پرين جي پچار ڪندي ڄاڻائي ٿو ته جڏهن ”اچي عزرائيل ستي جاڳائي سسئي - ٽي ٻوڙائي دليل ته پنهنونءَ ماڻهو موڪليو.“ وري جڏهن سندس نظر منڪر نڪير تي ٿي پوي ته وٽن وڃي پڇاڻو ٿي ڪري ته ”ادا اتاهون ڪولنگهيو سات پنهنونءَ جو.“ ساڳئي ڪيفيت آهي ڊاڪٽر سليمان شيخ جي سترسياحت واري دوره جي. جڏهن به ڪنهن ترقياتي ۽ تنظيمي اداري جو دوره ڪندي سماجي ڪارج جو جائزو ٿو وٺي يا وري غير ملڪي انجمن جي پروگرام کان متاثر ٿو ٿئي ته پوءِ مارئي جيان سندن دل ٻيئي پنهنجي ماروڙن ۽ سانگيڙن سانگي تانگهي ته جيڪر اڌري وڃي پنهنجي پنهارن کي ڏاه ۽ ڏس ڏيان، ته هو به حيل و سلا ڪري پٽن پار اڪارين.“ مارئيءَ ته عمر کي ائين ئي ڄاڻايو ته ”سهي سئيءَ سبيو مون مارن سين ساه“ پر آءُ ڊاڪٽر لاءِ ائين ٿو سمجهان ته سندس ساه سنڌ ۽ سنڌين سان ائين پيوند ٿيل آهي جئن الف ليلا جي قصن ۾ ڄاڻايل هوندو هيو ته ڪن ديون ۽ پريزادن جا پساه ڪن خاص پکين ۾ جڪڙيل



هئا. چند مثال پيش ڪجن ٿا. ملاحظه ٿين :

”ڏکڻ ايشائي ملڪن جي غير سرڪاري تنظيمن جي هيءَ ڪانفرنس هڪ پاڪستاني ادارہ ”ايس پي پي آئي“ پاران اسلام آباد ۾ سڏائي هئي جنهن لاءِ پاڪستان جي مختلف ادارن کي دعوت موڪلي ويئي. ڪوشش اها ڪئي ويئي ته سنڌ مان ڪا به سنڌي تنظيم هن ست ۾ شامل ٿي نه سگهي. اها به هڪ عجيب روش آهي. آءٌ جتي به ويندو آهيان ته مون کان ”سگا“ متعلق سوال ڪيا ويندا آهن. سگا جي ساراھ ڪئي ويندي آهي. اسان جي هن ڀرت جي پورهئي جي مڃتا ٿيندي آهي. پر سگا کي قومي ۽ بين القوامي ميڙن ۾ بلڪل نظر انداز ڪيو ويندو آهي. ان جا ڪهڙا به سبب هجن. پر اها ڳالهه بنان ڪنهن هڪ جي چئي سگهجي ٿي ته سگا جو تجربو گهٽ ۾ گهٽ ڏکڻ ايشيا جي ملڪ ۾ بلڪل منفرد آهي.“

”ايشائي ملڪن ۾ غربت وڏو مسئلو آهي جو ٻين مسئلن کي جنم ڏئي ٿو. سڀني ملڪ ٻاهرين مالياتي ادارن جي قرض ۽ شرطن جي دٻاءُ ۾ جڪڙيل آهن. سڀني ملڪن اندر مذهبي لساني ۽ قبائلي چڪتاڻ موجود آهي. بيروزگاري، نشي جو واهيو، هٿيار ۽ ڏوه عوام لاءِ مٿي جو سور بڻيل آهن. آدمشماريءَ جي واڌ ۽ جهالت ايندڙ صديءَ لاءِ هڪ وڏو ڌڪو آهي.“

”انهيءَ پس منظر ۾ به وڏا ملڪ ڀارت ۽ پاڪستان ائٽمي زور آزمائي ۾ رتل آهن. جتي انسانن کي به وقت پيٽ پري ماني ڪاڻڻ لاءِ ڪانهي. لکين ٻار اگهاڙي جسم ۽ بگڙي پيٽ گهٽين ۾ رلن پيا. ڪيئي عورتون غلاميءَ واري زندگي گهارين پيون ۽ مرد قرض عيوض بيگار ڪمپن ۾ ڪمائڻ لاءِ مجبور آهن. انهيءَ وايومنڊل ۾ اسان فوجي ساز سامان جي تيارين ۽ هڪ ٻئي کي مات ڪرڻ لاءِ لکها معصوم ماڻهن جو بليڊان ڏيڻ لاءِ تياريون پيا ڪريون!“

”هي صورتحال سياستدانن لاءِ پرڪشش آهي جو هو نفرت انگيز نعرن سان سندن ڪرسي سلامت رهي ٿي. پر عام ماڻهو جو سموري ڪيل ۾ الڳ آهي تنهن کي ڀڄڻ ڪانسواءِ ڀڳيس نفرتن جي بنيءَ ۾ اڇليو پيو وڃي. ٻنهي ملڪن جي نمائندن ۽ غير سرڪاري تنظيمن جا عيوضي گڏيل مسئلن تي سوچ ويچار لاءِ پاڻ ۾ گڏجن ٿا ته ڪنهن نه ڪنهن جذباتي مسئلي تي چڪتاڻ ڪري بنان ڪنهن نتيجي تي پهچڻ جي گڏجاڻي ڏاڍاڍول ڪري ڪڙا ٿا ٿين. ضرورت ان ڳالهه جي آهي ته سياست کي پاسي ڀر رکي مسئلن تي ٿڌي سيني ويچار ڪيو وڃي، جئين ڪالا باغ ٻم جو مسئلو جو ماحوليات حوالي سان نهايت اهم آهي، جنهن تي غير جذباتي نموني سوچ ويچار ۽ تحقيق ڪري قدم کنيو وڃي جئين اهڙين ماحول دشمن رٿائن کي ختم ڪيو وڃي..“

”محنت کان سواءِ اڳتي وڌڻ ممڪن ڪونهي. هيءَ اها وٽ آهي جنهن تي ٻئي جو اختيار نه آهي. هن کي استعمال ڪري انسان عظمت

حاصل ڪري ٿو سگهي. هو ٽن تي ويهي وقت گذارڻ غريب ماڻهن کي نٿو سونهين ته ائين وقت زياد ڪري غريب ۾ اضافو ڪن.

”اسلام آباد جي هڪ سيمينار ۾ قومي اسيمبليءَ جي ميمبر ملڪ محمد قاسم هڪ انڪشاف ڪيو ته جڏهن گڊو براج جڙي راس ٿي ته وقت جي ون يونٽ حڪومت نئين زمين جي نيڪال لاءِ 12 لک ايڪڙ زمين سنڌي هارين ۾ ورهائڻ لاءِ تجويز منظور ڪئي جنهن تجويز جي سنڌي وڏيرن سخت مخالفت ڪئي. حڪومت اها تجويز واپس وٺي ساڳي زمين آفيسرن فوجين ۽ دربارين ۾ ورهائڻ جو فيصلو ڪيو. هيءَ خبر اسان لاءِ بيحد جهنجوڙيندڙ حقيقت آهي ته سنڌي جاگيردار ۽ سياستدان هميشه غريب ماڻهن جي واڌاري جي راه ۾ وڏي رڪاوٽ پئي رهيا آهن. اسان کي ائين ٿو لڳي ته سنڌ جا عام ماڻهو رڃ جا راهي آهيون. ٻنل عوام جا لالچي رهنما هميشه مصلحتن جي چار ۾ ڦاٿل رهندا. ان سڄي طلسمي چڪر ۾ اسان جون حياتيون ڳرنديون رهنديون، ٿي سگهي ٿو ته اهي ويچار غلط ثابت ٿين ۽ ڀاڱيا جاڳي پون. هي اوندو جي آخري رات هجي ۽ صبح صادق شايد جلد اُڀري اچي.....“

”سنڌي ماڻهن جي ٻڌي اڪويهين صديءَ جي اڃنڊا ٿي سگهي ٿي. اسان جي مخالفت پراڻي مخالفت واري ريت ۽ هڪ ٻئي کي ناپسند ڪرڻ واري عادت سنڌي قوم لاءِ وڏا مسئلا ڪڙا ڪيا آهن. ٻاهرين ماڻهن جي لوڏ سنڌ جي روزگارن تي مسلط ٿي چڪي آهي. مڇي مارڻ، ڪوئلن جي کاڌين ۾ ڪم ڪرڻ، رستا پليون جوڙيندڙ مزدوريءَ تي سڀ ڌاريا قابض آهن. گهڻو ڏوه اسان جي سنڌي صاحب اختيار عملدارن ۽ سياستدانن جو آهي. هيءَ عجيب ڳالهه آهي ته جنهن شاخ تي ويٺل آهيون ان کي ويٺا ٿا ڪپيون. اڃا الله اسان کي شايد وڌيڪ ڏکيا ڏينهن ڏيکارڻ گهري ٿو.“ اسان سنڌي اجتماعي طور ڪڏهن به سوچي نه سگهيا آهيون. اسان بنيادي طور هڪ ٻئي جا ترا ڪيندڙ حاسد لالچي ۽ خودپسند بڻجي پيا آهيون. اهي بيماريون غلاميءَ جي جيوڙن سبب پيدا ٿينديون آهن. غريبي اسان جو مقدر نه آهي، نه وري ڪا غلامي اسان جي ميراث آهي، ته پوءِ سنڌ جي سڄي سپاههڙي ڳوٺاڻي ماڻهوءَ کي ترقيءَ جي تحريڪ ۾ ڪئين سهاڙجي.....؟“

”جمعي جي شام، ڪورس ۾ شريڪ استادن جي گڏجاڻي ٿيئي هئي. تربياتي ڪورس ۾ 11 ملڪن جا نمائندا شامل آهن. اڄوڪي مجلس جو پروگرام هي هيو ته هر هڪ ملڪ جو نمائندو پنهنجي قومي ثقافت حوالي سان راڳ يا ناچ پيش ڪري. هر هڪ ملڪ پنهنجي ثقافت جي نمائندگي ڪئي. بنگالين ٻيڙين وارن جا گيت ڳايا. فلپائين واري قومي ترانو ۽ مرحبائي گيت پيش ڪيو. جڏهن منهنجو وارو آيو ته مون سنڌ جي ٿرڻ برن ۾ نچندڙ اداس ۽ اڃايل مورن جو گيت پنهنجي بي سري آلاپ ۾ بلند ڪيو ”مور ٿو ٿلي.....“

”چنڇر ڏينهن فلپائين جي ملٽري ايڪيڊمي ۾ اسان کي ملٽري

ڪورس جي معلومات بابت ڄاڻ ڏني ويئي. تقرير کان پوءِ سوال پڇڻ لاءِ موقعو ڏنو ويو. اسان جي بنگالي ڪلاسيءَ اهڙو سوال ڪيو جو ايڪيڊميءَ وارو جنرل منجهي پيو. سوال هي هيو ته ڇا اوهان جي ائڪيڊميءَ ڪڏهن هي سوچيو آهي ته مختلف قومن وچ ۾ هي ڪهڙو جهيڙو آهي جنهن سبب عام انسانن جي زندگي عذاب ٿي چڪي آهي؟ ڇا اوهان ڪڏهن اهڙو قدم کنيو آهي جنهن دنيا ۾ وڌندڙ ٽڪراءُ ۽ غير يقيني حفاظتي خطرن کي گهٽائي سگهجي؟ يقين آهي ته ان جو جواب ڪنهن به جنرل وٽ موجود نه ٿو ٿئي سگهي، پر شايد ڪنهن اهل دل دانشور جي ذهن کان نڪري اچي. هن پنهنجي وضاحت ۾ چيو ته اسين ترقي پسند قومون پنهنجي آمدنيءَ جو وڏو حصو فوجن پٺيان خرچ ڪريون ٿا ۽ ان ريت پنهنجي پٺتي پيل ماڻهن جي ترقيءَ لاءِ اسان وٽ ڪجهه به نه ٿو بچي.....

”اصل مسئلو غربت جو آهي. غريب گهڻو ڪري ڳوٺاڻو هاري آهي. ملڪ جي گهڻن حصن ۾ وڏيون زمينداريون آهن ۽ هاري گروي ٿيل ملڪيت وانگر سڄي حياتي ڳپي جي پورائي ۾ گهاٽي جي ڍڳي جيان اکين تي ڪوپا چاڙهي پست تي پٿر ٻڌي حياتي گذاريو ڇڏي. ان صورت ۾ حال کي بدلائڻ لاءِ بنيادي تبديلين جي ضرورت آهي. سنڌ جي گهوٽڪي ضلعي جي هڪ ڳوٺ ۾ اسان هڪ ورڪشاپ منعقد ڪئي جنهن جو عنوان هيو ته ”اسين غريب ڇو آهيون؟“ ان ورڪشاپ ۾ حصو وٺندڙ اڪثر غريب ماڻهو هئا. اتي اها عجيب ڳالهه سامهون آئي ته هي غريب هاري جيڪا پاڇي پتي به پوکين ٿا ته اها به ڪمدار ڪٿي شهر ٿو وڃي ۽ هنن کي پنهنجن ٻارن ٻچن لاءِ پاڇي پئسن تي بازار مان وٺڻي ٿي پوي. ڪميونسٽ چين جي ڪميون (Commune) ۾ به ائين ڪونه ٿيندو هيو. اتي به هاريءَ کي هڪ ٻارو پنهنجي ضرورت جي پاڇين پوکڻ لاءِ ڏنو ويندو هيو ۽ ڄانورن پالڻ ۽ ڪڪڙيون رکڻ جي به اجازت هئي جي سندس املاڪ هئا. اسان وٽ ته بدتر حالت آهي. عام طور هاريءَ کي پنهنجي پوکيءَ لاءِ سرمايو ڪپي، اهو ڪٿان اچي؟ جنهن کان قرض ٿو وٺي ته اهو هن جي سڄي فصل جو مالڪ ٿيو وڃي ۽ ان فصل جو اگهه به هو پنهنجي مرضيءَ مطابق لڳائي ٿو.....“

”هڪ ڳالهه جيڪا عام طور محسوس ڪئي ويئي ته مختلف سرڪاري وفدن، غير سرڪاري تنظيمن پاران پيش ڪيل ٺهراءُن جي مخالفت پئي ڪئي. موجوده پاليسيءَ مطابق سرڪاري راءِ کي وڌيڪ وزن ڏنو ٿو ويو. ڪجهه ٺهراءُ اهڙا به هئا جيڪي حڪومت جي زور ٻار تي رد ڪيا ويا. مثال طور هڪ ٺهراءُ ۾ ناٽيجيريا جي حڪومت جي مذمت ڪيل هئي. جتي بيلائي ماڻهن سندن پيلن ۾ ايندڙ شڪارين ۽ ڪاٺ وڍيندڙن کي روڪڻ لاءِ تشدد جو رستو اختيار ڪيو هيو. ناٽيجيريا جي فوجي حڪومت بيلائي ماڻهن جي قبيلي جي مهنڊار کي قاسمي ڏني هئي. ٺهراءُ ۾ ان جي مذمت ڪندي گهر ڪئي ويئي هئي ته بيلائي ماڻهن

ڪي سندن ڳوٺن ۽ زندگيءَ جي حفاظت جو اختيار ڏنو وڃي ۽ هنن جي اهڙي حق تي حڪومتي بنياد تي پٺڀرائي ڪئي وڃي، ته انهيءَ ٺهراءَ خلاف سڀ کان پهريون آمريڪي حڪومت جي نمائندي آواز اٿاريو. هن جي چواڻي ته ”اها نائجيريا جي اندروني معاملات ۾ هٿ چراند ٿيندي.“ آمريڪا جو دنيا جي انساني بنيادي حقن جو سڀ کان وڏو چئمپئن سڏجي ٿو ان جي سرڪاري پاليسيءَ جو ٻڌي مون کي بيحد حيرت ٿي. آمريڪا جي پٺڀرائي ڪندي سڀني ملڪن مخالفت ۾ ووت ڏنو. ساڳئي نموني اطلاع جي حق واري ٺهراءَ جي مخالفت سڀ کان اول پاڪستان جي نمائنده ڪئي. هن صورتحال سبب ڏاڍي بددلي پيدا ٿي. مون کي ائين لڳو جڻ اسان غريبن جي جوش ۽ جذبي جو مذاق اڏائڻ لاءِ ئي ميلو متل آهي.....“

”مغرب ۾ مختلف مذاهب موجود آهن پر اسلام تي خصوصي تنقيد اتي جي فيشن ۾ شامل آهي. ان قسم جي ليڪچرن ۾ اهڙو تاثر ڏنو ويندو آهي. جهڙڪ اسلام ۾ عورت هڪ جانور واري حيثيت رکي ٿي. روشن خيال دنيا ۾ اسلام متعلق فرسودا عقيدا ۽ گهٽ ڄاڻ ڏسي عجيب احساس ٿئي ٿو. بهرحال هڪ خاتون پاڪستان جي عورت تي ڳالهائڻ وقت صرف سنڌ جي عورت جي مسئلي تي ڳالهايو ۽ ”ڪارو ڪاريءَ“ کي بنياد بڻائي اهو تاثر ڏنو ته سنڌ ۾ حيواني معاشره قائم آهي. مون کان رهيو نه ٿيو ۽ سوالن واري وقفي ۾ مون پنهنجو حق استعمال ڪندي معزز خاتون جي ليڪچر تي تنقيد ڪئي. مون کي افسوس ان ڳالهه جو ٿيو ته مغربي معاشره ۾ جتي عورت وڏي سماجي ۽ اخلاقي دٻاءُ هيٺ آهي ۽ جتي هن دور ۾ به عورتن تي مارڪٽ ۽ قتل ڪرڻ جا واقعا روز اخبارن جي زينت بڻيل آهن. انهن جو تقابلي جائزو وٺو ورتو وڃي پر اسان جهڙي پٺتي پيل غلام قوم جي غلطين کي وڏي آب تاب سان بين الاقوامي پليٽ فارم تي اڇلايو ٿو وڃي. ”ڪارو ڪاري“ نه اسلامي روايت آهي ۽ نه وري سنڌي تهذيب ۽ روايتن جو حصو آهي، پر اهو جاگيردارانه روايتن جو هڪ دهشت گرد مثال آهي. اهڙا مثال سڄي دنيا جي ان سڌريل دور جي سماجي تاريخ جو حصو آهن. هن تنقيد ڪرڻ ۾ منهنجو هي مقصد هرگز نه هيو ته هن وحشت انگيز رسم جي پٺڀرائي ڪريان. پر صرف هي ظاهر ڪرڻو هيو ته سڄي دنيا ۾ صرف سنڌين کي نشانو بڻائي انهن کي وحشي سڏڻ انصاف ڪونهي.“

”هتي هن بحث لاءِ ڪاڳنجائش نه آهي ته انسان پنهنجي سوچ فڪر ۽ پورهئي سان پنهنجي زندگيءَ جي مقصد ۽ منزل جي راه ۽ رستو ڳولي ٿو ڪڍي، يا وري سندس خالق اهڙي ڊڳ جو ڏس ۽ ڏاه ٿو ڏئي جنهن وات تي هو قدم ڌري رهيو آهي. ليڪڪ جي پنهنجي زباني هي آهي ته ”منهنجو رستو ڪنهن ٻئي جوڙيو ٿو ڏسجي“ جنهن نتيجي تي هر انسان اڳي يا پوءِ ضرور ٿو پهچي. بلڪ گهڻن جو ته هي گمان به آهي ته جڳ، جو چرخو هڪ پتلين جو تماشو آهي جنهن جا سڳا ڏاڳا ڪا غلطي

طاقت ٿي سوري ۽ آدمي ڪٿ پٽليءَ Puppet جيان پيو ٿو اشاري تي ٽينگ ٿپا ڏئي جئن صوفيائي ڪرام فرمائين ٿا ته ”واڳ واليءَ جي وس آءُ ڪا پاڻ وهيئي.“ مذهب جي نقط نگاه انسان کي ”فعل المختيار“ سڏيو ويو آهي. ساڳئي وقت هي پڻ فرمايو ويو آهي ته ذات ربيءَ جي آمر بنان وڻ جو پن پتو به چري پري نه ٿو سگهي. ممڪن آهي ته اها ڳالهه اسان جي سمجهه کان مٿي هجي.....

”پنهجي پاران“ تعارف ۾، پنهنجي ايڪونجاه ساله پهاڙ جهڙي سخت جاکوڙ جي زندگيءَ جو نچوڙ هڪ نمائي جملي ۾ ٺاه ڪندي ڄاڻائي ٿو ته ”بال اوستا کان وٺي هن عمر تائين تنظيم سازي ۽ سماجي ڪارج لاءِ ڪم ڪرڻ جو رجحان رهيو اٿم.“ دراصل ليکڪ جنهن ڪارج کي فقط طبع جو رجحان يا لاڙو سڏي درگذر ٿو ڪري سو حقيقت ۾ هڪ عظيم انساني اعزاز ۽ صحيح معنيٰ ۾ بنان غرض جي خلق خدمت ۽ الله پاڪ جي عبادت آهي. انساني خدمت جو جذبو ذاتر جي ڏنل ذات آهي. اسان کي ڀليءَ پٽ ڄاڻ آهي، ته عام ماڻهن جي سماجي ڀلائيءَ، مسڪين ۽ مفلس ٻارڙن جي پڙهائي، غريب ۽ نادار بيمارن جي دوا درمل ۽ انگ اگهاڙي ۽ بکي پيٽ عوام کي اتو لتو ۽ اجهو ميسر ڪرڻ خاطر پاڻ پتوڙڻ لاءِ دردمند دل گهرجي ۽ نه تجربو يا تربيت.

صوفي سڳورا فنافي الله هوندا آهن، پر ڊاڪٽر سليمان شيخ فنافي السنت آهي. هو سڌڙين صوفين جيان فقط نعره بازي تي يقين ۽ ڀروسو رکندڙ نه آهي، پر هو عملي طور سنت ۽ سنڌين جي ڀلائي ۽ بهبودگيءَ لاءِ جماعتي عمل ۽ پروگرام جو قائل آهي. ”سگا“ جو وجود ۽ ”سگا“ جي لڳاتار جدوجهد، سندس ڪوشش ۽ ڪاوش جو جيئرو جاڳندو ثبوت آهي. هي سفر نامون سندس سک ۽ سچائي جو آئينو آهي. اميد آهي ته سنڌ جا سڄڻ ۽ سرواڻ سڀيئي سندس سوچ ۽ لوچ کان لاپ پرائي پنهنجي اميدن جا ڏيئا روشن ڪندا. آمين

علي احمد بروهي

ڪراچي.

11 مارچ 1998ع

## پنهنجي پاران

سيءَ حياتي جھڊِ مسلسل آهي. بالڪ اوستا کان وٺي هن عمر تائين تنظيم سازي ۽ سماجي ڪارج لاءِ ڪم ڪرڻ جو رجحان رهيو اٿم. مون کي خبر ڪانهي ته انسان پنهنجي زندگي ڪهڙي طرح رٿيندو آهي. ۵۵ سالن جي سفر کي پرڪڻ کانپوءِ ائين محسوس ٿيندو اٿم ته ڪنهن ٻئي منهنجي رستو جوڙيو آهي مون پنهنجي طرفان ڪئين انسٽا جوڙيا هوندا رٿائون ٺهيون هونديون، سڪي زندگي گهارڻ لاءِ ڪيئن جتن ڪيا هوندا پر "لکيو منجهه نراڻو قلم ڪياڙي نه وهي" ڪڏهن موقعو مليو ته زندگي جي سفر تي لکڻ جي ڪوشش ڪندس. هن ڪتاب ۾ منهنجي حياتي جي هاڻوڪي دور جي جهلڪ آهي. هن وقت ائون هڪ سماجي ترقيءَ جي مددگار اداري "اداره استحڪام شرڪتي ترقي" ۾ نوڪري ٿو ڪريان. هن اداري جي ڪم ڪار ۾ رضاڪار سماجي انجمنن جي تربيت ۽ سهائتا جي جواپداري شامل آهي. ان سلسلي ۾ مون ۱۹۹۳ع کان وٺي مختلف ملڪن ۽ پاڪستان جي مختلف علائقن ۾ سماجي ڪيتر ۾ ٿيندڙ رضاڪار تنظيمن جي ڪوششن جو جائزو ورتو آهي. مون پنهنجي تجربن ۽ هنن ادارن جي ڄاڻ کي ٻاڙيءَ جي صورت ۾ سنڌيءَ ۾ لکيو آهي. ان کان سواءِ مون کي ڪجهه عالمي ڪانفرنسن ۾ شرڪت جو موقعو به مليو ان جو احوال پڻ لکڻ جي ڪوشش ڪئي اٿم. هن ٻاڙيءَ جا ڪجهه حصا اخبار هلال پاڪستان ڪراچيءَ ۾ "سفر زندگيءَ جو" جي سري هيٺ ۽ ڪجهه مضمون اخبار "جاڳو" ۾ "منهنجي دنيا" ڪالم ۾ ڇپجي چڪا آهن. هن ڪتاب ۾ ۱۹۹۳ع کان ۱۹۹۶ع تائين جي لکيل مضمونن کي شامل ڪيو ويو آهي.

سنڌ گريجوئيٽس ايسوسيئيشن جي مرڪزي ڪاروباري ڪميٽيءَ جي فيصلن جي روشنيءَ ۾ مون کي سماجي ترقيءَ جي موضوع تي

ڪتاب لکڻ لاءِ حڪم ڪيو ويو هو. منهنجي سامهون هي عالمگير تجربو اهڙو هو جيڪو مون چاهيو ته ترتيب ڏئي سڱا جي سلور جوبليءَ جي موقعي تي سماجي ڪيتر ۾ ڪم ڪندڙ هزارين ساٿين کي ڀيٽا طور پيش ڪريان. جيئن اڄ جي دنيا ۾ سماجي ميدان ۾ ٿيندڙ ڪوششن کان هٻن کي آگاهه ڪري سگهان.

منهنجي نمائني راءِ ۾ سنڌ جي سماجي ڪيتر ۾ گهڻو ڪجهه ڪرڻ جي ضرورت آهي. ٿي سگهي ٿو ته منهنجو هي ننڍڙو ڪتاب سماجي ڪارڪنن لاءِ رهنمائيءَ جو ڪارڻ بڻجي.

آئون محترم بخش علي لاکي چيئرمين سنڌ گريجوئيٽس ايسوسيئيشن ۽ مرڪزي ڪاروباري ڪميٽيءَ جي ميمبرن جو بيحد شڪر گذار آهيان جو مون کي هن ڪتاب لکڻ لاءِ همٿايائون. محترم شير محمد کهاوڙ ۽ ماسٽر حيدر بخش هڪڙو جن جو ٿورا ٿو آهيان جن مواد جي سهيڙڻ ۾ منهنجي مدد ڪئي ۽ مون کي منهنجو فرض ياد ڏياريندا رهيا.

زندگيءَ تي ٺاهه ڪوئي ڀروسو  
سنڌ کي ٺاهي وٺو ٺاهي وٺو  
(استاد بخاري)

اسلام آباد ۱۸ مئي ۱۹۹۷ع

# متان ماڻ ڪري ويهين !

ڊسمبر ۱۹۶۸ع ۾ اڱرين تي ڳڻڻ جيترن دوستن سان گڏ پنهنجي ڳوٺ هالا ۾ هالا گريجوئيٽس ايسوسيئيشن جو پايو وڌو هيوسين. ان وقت هڪ وچن ڪيو هوسين ته اسان پنهنجي پرائمري اسڪول کي نه وسارينداسين. اسان جي تعليمي ۽ روزگار جي اهليت جو بنيادي پٿر پرائمري اسڪول آهي. ان اداري طرف توجهه ڪرڻ ۽ ان جي واڌاري، سڌاري جو فرض انهن شاگردن تي آهي جيڪي ان اداري ۾ زندگيءَ جي پهرئين ڏاڪي تي پير رکڻ سڪن ٿا. وڏا ٿي وڏيون منزلون ماڻي هو ان پهرئين ڏاڪي کي وساري ٿا ويهن ۽ پاڻ کي "جمندي ئي جام" تصور ٿا ڪن. يا وري ائين ڪڍي چئجي ته اسان تي اسان جي پرائمري اسڪول ۽ ڳوٺ جو قرض آهي. جيڪو پيرين پر ٿيڻ کان پوءِ ساري حياتي قسط وار ادا ڪرڻو آهي.

انهن خيالن سان ڪجهه رٿا روڙڻ شروع ڪياسين. ۱۹۷۰ع ۾ ون يونٽ ٺٽي ويئي ۽ سنڌ صوبو قائم ٿيو. جولاءِ جي مهيني ۾ سيڪريٽريٽ وجود ۾ آئي ۽ ان ۾ ڪيئي نوجوان سنڌ جي ڪنڊ ڪڙڇ مان اچي روزگار سان لڳا، ان کان سواءِ لاهور مان سنڌي عملو پڻ اچڻ لڳو. ان وقت آفيسن جي ڪوٽ، رهائش جا مسئلا، سنڌي ٻارن لاءِ تعليم جا مسئلا ۽ ڪيئي ٻيا سماجي مسئلا سامهون آيا. ان وقت ساڻين ۾ ون يونٽ جو ڪوٽ ڪيرائڻ واري فتح جا خوشگوار جذبا هئا ۽ سنڌ صوبي جي بهتري، ڀلائي ۽ واڌاري جا منصوبا هئا. هر هڪ ائين پئي چاهيو ته هو انفرادي طور به هن ڪم ۾ ڀاڱي ڀاڱيوار ٿئي. اهڙي فضا ۾ سنڌ گريجوئيٽس ايسوسيئيشن جو خيال سنگت آڏو رکيو ويو. صلاح مشورا گڏجاڻيون، ملاقاتون، دعوتون ٿينديون رهيون. ۱۹۷۰ع جي عام چونڊن ۾ سنڌ مان عوامي نمائندا چونڊجي آيا ۽ اسان سڀ وڏين اميدن ۽ اتساهه سان سياسي منظر کي ڏسندا رهياسين. چونڊن کان هڪدم پوءِ ملڪ ۾ سياسي چڪتاڻ وڌي ويئي.

۱۳ فيبروري ۱۹۷۱ع تي اسان ٽن دوستن (مون، شمشيرالحيدري ۽



سائين بخش عباسي) گڏجي سنڌ گريجوئيٽس ٺاهڻ جو فيصلو ڪيو، پر حالتون نااهوار هيون ان ڪري اسان خاموشيءَ سان اداري جي آئين ۽ رٿابنديءَ تي غور ڪندا رهياسين. هن ڪم ۾ اسان سان ٻيا وڌيڪ ساٿي محبوب شيخ، مراد علي جوڻيجو، عبدالڪريم بلوچ، بخش علي لاکو، فضل الله قريشي، مختيار احمد مغل، علي انور شيخ، محمد بلال سيال، محمد بخش شاهائي، محمد صالح شيخ، بشير احمد قريشي، ۽ عبدالرحمان شورو پڻ شامل ٿي ويا ۽ اسان پنهنجي گشتي آفيس سان ڪڏهن ڪيافي نيويارڪ، لائرس چيمبرس ۽ صالح شيخ جي فليٽ جي ڇت تي ملندا رهياسين. آخر ۴ جون ۱۹۷۲ع تي مختيار احمد مغل جي گهر ۾ پهرين جنرل باڊي جي گڏجاڻي ٿي، پهريون چونڊون ٿيون، جن مطابق محمد بلال سيال پهريون صدر چونڊيو ۽ مون کي جنرل سيڪريٽري چونڊيو ويو. ان وقت اسان جي سامهون سنڌي نوجوانن لاءِ رهائش ۽ روزگار جا مسئلا حل ڪرڻ، پارڙن جي تعليم لاءِ جوڳو انتظام ڪرڻ ۽ سنڌي ڪٽنبن جون گڏجاڻيون ڪرائڻ هو.

هي سڀ ڳالهون ورجائڻ ان ڪري ضروري پيو سمجهان جو اڄ اوهان جي سامهون هن اهم (سگا جي چيئرمين جي) حيثيت ۾ منهنجو آخري ڏينهن آهي ۽ ائون تاريخ جي واقعن کي صاف طور پيش ڪرڻ تو گهران ته جيئن ايندڙ مورخ کي ڪا غلط فهمي نه ٿئي ۽ نه وري اسان جي بنيادي خيالن کي غلط رنگ ڏيڻ جي ڪوشش ڪئي وڃي. منهنجو اهو به مقصد آهي ته اسان جا نوان ميمبر ساٿي جيڪي هن وقت اسان سان گڏ آهن ۽ جيڪي هن کان پوءِ اسان جي ساٿ ۾ ايندا رهندا انهن لاءِ هي دستاويز هڪ بنيادي پٿر جي حيثيت رکي.

اسان جي سامهون سنڌي ماڻهن جي تعليم، صحت، سماج، روزگار، ثقافت، معاشري ۽ پائيداري جي ترقيءَ ۽ بهتريءَ جا هدف هئا، آهن ۽ قائم رهندا. اهو مقصد ان وقت ڪيترن دوستن لاءِ چيڙائيندڙ ۽ پريشان ڪندڙ هو. پر هاڻي سڄي دنيا ان موقف کي مڃي ٿي ته هر جاتيءَ کي اهو حق حاصل آهي ته اهي پاڻ ۾ گڏجي پنهنجي مستقبل کي بهتر بنائڻ لاءِ رٿابندي ڪن ۽ پنهنجي مدد پاڻ جي اصول هيٺ اڳڀرو ٿيڻ لاءِ هٿ پير هڻن. ان ڪري اڄ به اسان اهو چئون ٿا ته:

"ويهم مَ وساريچ، متان مات ڪري وهين،

قول اهو پاريج، هو جو ڪيڙئي هوت سين."

اسان گذريل ۲۲ سالن ۾ ڇا حاصل ڪيو؟ اهو هڪ اهڙو سوال آهي، جنهن جو مختصر جواب ضرور ڏيڻ ڪپي. اسان جون ساليانيون رپورٽون اسان جي عملي ڪم جون آرسيون آهن. انهن انگن اکرن جي روشنيءَ ۾ ته اسان ڪا وڏي ڀاڱي نه ٿا سگهون ته سنڌ جي معاشري ۾ ڪي تبديلين جا اهڃاڻ نمايان ٿيا آهن.

ورهاڱي کانپوءِ سنڌ ۾ سماجي ترقياتي رضاڪار ادارن جي اڻ هوند هئي. وڏن شهرن ۾ ڪي ادارا شهري ماڻهن جي ضرورت مطابق ضرور جڙيا پر بهراڙين جي مدد، سهائتا، رهنمائي ۽ ترقيءَ لاءِ ان قسم جي ادارن جي شديد ڪوت هئي. اڄ جي سنڌ ۾ ايئن نٿو چئي سگهجي. پاڪستان جي غير سرڪاري ترقياتي ادارن جي غير جانبدار ڪوجينڊڙن جو اهو تاثر آهي ته سنڌ جي بهراڙين ۾ هن وقت ملڪ جي ٻين ڀاڱن جي مقابلي ۾ ترقياتي رضاڪار سماجي ڀلائي جي ادارن جو وڏو انگ مصروف عمل آهي.

ان چوڻ مان منهنجو اهو مقصد هرگز ڪونهي ته ان سڄي عمل جو سهرو سنڌ گريجوئيٽس ايسوسيئيشن تي آهي پر ايترو چوڻ ۾ مون کي هڪ ڪانهي ته سڱا جي تجربن جي روشنيءَ مان ڪيترن ساٿين نئين راهه ڳولي آهي ۽ پنهنجا ادارا ٺاهيا آهن. اسان کي اوهان روايت نه مڃيو پر روايت جو بنياد وجهندڙ طور ضرور ياد ڪندا.

ڳوٺ سڌار سنگت جي تحريڪ، مهراڻ ايجوڪيشنل فائونڊيشن جي اعليٰ تعليمي ادارن جو قيام، هڪ ٻئي جي مدد وسيلي گهرن جوڙڻ ۽ نئين ڪارخانن واري سڱا ملٽي پريز سوسائٽيءَ جي رٿا سڀ اسان جي بنيادي فلسفي جي توثيق ڪن ٿا. ملڪ جي مکيه ادارن ۾ سنڌي نوجوانن جي پراعتماد محنت، لڳن ۽ خلوص کي ڏسي مون کي هڪ سپاويڪ خوشي ۽ فخر محسوس ٿيندو آهي. جيتوڻيڪ هنن جي ڪاميابيءَ ۾ اسان جو ڪو گهڻو عمل دخل ڪونهي پر ماحول کي سازگار بنائڻ لاءِ ڪي بنيادي ڪم اسان اڻ ڄاڻائيءَ ۾ ضرور ڪيا آهن. ائون هميشه ايئن محسوس ڪندو آهيان ۽ تنوير جي زباني چوندو آهيان ته:

برياسون ته ڀل پر اجهامڻ کان اڳ ۾،

هزارين چراغن کي ٻاري ڇڏيوسين.

دوستو، منهنجي ڏيڻي جو تيل ڪٿڻ تي آهي، پر اهو يقين اٿم ته

اوهان جون جوانيون ڪامراڻيون مائينديون. اوهان جا جذبا اسان جي پياري سنڌ جي سڳنڌ بنيبا ۽ ان جو واس منهنجي روح کي فرحت بخشيندو رهندو.

هاڻي آئون ترقي ۽ ڳوٺاڻي ترقيءَ جي حوالي سان ڪجهه ڳڻپير مسئلن تي پنهنجا خيال اوهان آڏو رکڻ گهران ٿو.

بي مهياڻي لڙائيءَ کانپوءِ، دنيا جي نقشي تي ڪيترائي ملڪ زور وارن کان آزادي حاصل ڪري نروار ٿيا، انهن ملڪن کي تين دنيا جي نالي سان ياد ڪيو وڃي ٿو. جهيڙي ۾ وڙهندڙن مان ٻه وڏيون طاقتون اڀريون جن مان هڪ زر جي آزاد قهلاءَ ۽ خانگي ملڪيت کيريءَ کي چيڪ چڙڻ جي پاليسي بنائي ۽ ٻي طاقت سماجواڻي نظام وسيلي ملڪي ۽ قومي وسيلن کي مملڪت وٽ رکي عام خلق ۾ هڪ جيترا فائدا ورهائڻ جي ڪوشش ڪئي. اسان جهڙا غريب پنٿي پيل غلاميءَ مان آزاد ٿيل ملڪ وري هنن ٻن وڏن جي وچ ۾ مال غنيمت وانگر لُٽڪندا رهيا.

وڏين طاقتن جواهو جتن رهيو ته هي تين دنيا وارا سائنسي ۽ فني ڄاڻ ۽ مهارت کان پري رهن. پنهنجي معدني ۽ قدرتي وسيلن کي استعمال ڪرڻ کان پرهيز ڪن يا وري پنهنجي ڪچي مال کي هنن طاقتن جي قيمتن ۽ شرطن تي وڪڻن.

ان ريت اسان جا ملڪ آزاد هوندي به هڪ معاشي غلاميءَ ۾ ڇڪڙجي پيا ۽ اڃا تائين ڇڪڙيل آهن، ان کان سواءِ جهيڙي ريت غريب کي بيماريون، جهيڙا جهڻا ۽ جهالت گهڻو ڪنديون آهن، ان ساڳئي نموني غريب قومن ۾ جهالت ۽ بيماري کانسواءِ جهيڙا ۽ فساد پيدا ڪيا ويا ته جيئن هنن ننڍين قومن جو سڄو ڌيان هڪ ٻئي خلاف ٻارود ڪنو ڪرڻ ۽ هٿياربند پيدا ڪرڻ تي هجي ۽ هو ملڪي ترقي ۽ واڌاري لاءِ ڪجهه به نه ڪري سگهن. انهن پاليسين جا دنيا تي تمام گهڻا هاجيڪار اثر پيا آهن. منشيائت، تشدد، رشوت جو ڪاروبار، انساني حقن جي لتاڙ، نت نيون بيماريون، بيروزگارن جا لشڪر، ناڻي جي بي طاقتي ۽ وڏي ڳالهه ته ناقص امن امان جو ماحول، افراتفري ۽ بي اعتباري اڄ جي انسان کي هڪ ڳڻپير صورتحال آڏو آڻي بيهاريو آهي. سڌريل قومن جو خيال هو ته اهي سڀ ٽول هو اسان غريبن ڏي موڪلي پاڻ آڻند ڪندا رهندا پر ايئن ڪونهي.

اڄ اهو نظريو طاقتور بڻيو آهي ته "انسان اڪيلو ٻيٽ ڪونهي" ۲۷

ان ريت دنيا ۾ ڪوبه ملڪ يا معاشرو الڳ الڳ رهي ڪا منزل ماڻي نٿو سگهي. دنيا جي ترقي عريب ۽ امير ملڪن جي گڏيل ڪوششن کان سواءِ ناممڪن آهي دنيا جي منظر نامي تي خوشگوار گلن جي وچ ۾ وڏا گند جا دُبا انهن گلن جي خوشبوءِ کي بدبوءِ ۾ بدلايو ڇڏين. ان ڪري هاڻي انساني دنيا جا مسئلا لاڳاپيل ۽ هڪجهڙا آهن. ان ڪري ترقي جي فلسفي جي ڦهلاءِ ۾ ماحول جي گڏلائڻ جوانت، عورتن جي هڪ جيتري شراڪت، غريبن جي پاڻ پراڻي، طاقتور ٿيڻ ۽ پاڻ تي ڀروسو ڪرڻ اهم ڌاڪا ۽ بنياد بنيا آهن. انهن بنيادن کي حاصل ڪرڻ لاءِ اسريل قومون ۽ اسرندڙ قومون متفق آهن ته اهو سڀ ڪجهه عام ماڻهن جي اشتراڪ ۽ سرگرمي کانسواءِ حاصل نٿو ڪري سگهجي. ان ڪري اڄ جي دنيا ۾ ڪنهن به ملڪ جي ترقي جاتي وار سماجي ترقياتي رضاڪار ادارن جي عمل دخل کانسواءِ ممڪن ڪانهي. جنهن ڪري سڀ پرڏيهي مالياتي ادارا ۽ قرض ڏيندڙ دوست ملڪ پنهنجي شرطن ۾ اهڙن ادارن جي موجودگي ۽ انهن وسيلي ترقي جي رٿابندي ڪرڻ جا شرط لاڳو ڪن ٿا. هن وقت پاڪستان ۾ ان صورتحال کي منهن ڏيڻ لاءِ هي ادارا موجود آهن.

1- نيشنل رورل سپورٽ پروگرام (NRSP)، 2- ترست فار والنٽيري آرگنائيزيشن (TVO)، 3- ايس پي او (SPO) ۽ 4- سائوٿ ايشين پارٽنرشپ پاڪ (SAP(PAK)

اهي سڀ ادارا حڪومت پاڪستان جي سڌي يا ان سڌي سهڪار ۽ رهنمائي ۾ ڪم ڪن ٿا. هن کان سواءِ ڪجهه ادارا صوبائي حڪومتن به قائم ڪيا آهن. جهڙوڪ، سرحد رورل سپورٽ ڪارپوريشن (SRSC) بلوچستان رورل سپورٽ پروگرام (BRSP) پنجاب سوشل سروسز بورڊ (PSSB) وغيره.

اهي سڀئي ادارا ڪل وقتي فني ماهرن جي رهنمائي ۾ هلي رهيا آهن ۽ اهي عام ماڻهن تائين پهچڻ لاءِ جاتيءَ وار ترقياتي انجمنن سان اشتراڪ ڪن ٿا يا وري پنهنجي پروگرام هيٺ ڳوٺاڻيون تنظيمون جوڙين ٿا.

سنڌ صوبي ۾ اڃا تائين ان قسم جي ترقياتي انجمن قائم نه ٿي آهي. پر ان خال کي سنڌ گريجوئيٽس ايسوسيئيشن پنهنجي رضاڪار دستي وسيلي پر ڪرڻ جي ڪوشش ڪئي آهي. جيتوڻيڪ اسان وٽ ڪل

وقتي فني مهارت رکندڙ عملو ڪونهي، رٿابندي ۽ تربيت جا ادارا ڪونهن، سنڌ سرڪار جي مدد ۽ همت افزائي ڪانهي. ان هوندي به اوهان سڀني ساڻين پنهنجون جوانيون، پنهنجو وقت، ذات ۽ پورهئي جي ڪمائي هن اداري کي ڏيئي عالمي شهرت بخشي آهي، اسان کي ان تي خوش ٿي ويهڻ جي ضرورت ڪونهي پر اسان کي اڃا به وڌيڪ محنت جي ضرورت آهي. اسان کي پنهنجي شاخن کي وڌيڪ مستحڪم ۽ منظم ڪرڻ جي ضرورت آهي ۽ هر شاخ کي پنهنجي ڳوٺ، شهر يا واهڻ ۾ هڪ ترقياتي اداري جو روپ اختيار ڪرڻو آهي.

هر شهر ۾ ايندڙ پنجن سالن لاءِ ترقياتي رٿا سڱا کي جوڙڻ کپي، مون کي اوهان جي خلوص ۾ پڪو پختو ويساهه آهي ته اوهان اهي جوابداريون احسن طريقي سان بچا آڻيندا. ڪنهن به ملڪ وٽ سڀ کان قيمتي سرمايو ماڻهو هوندا آهن. آئون ان چوڻ ۾ حق بجانب آهيان ته سڱا سنڌ جي واحد ترقياتي رضاڪار انجمن آهي جنهن وٽ تعليم يافتہ هڏ ٽوڪي ايماندار ڪارڪنن جو تمام وڏو تعداد موجود آهي. اسان سان بدقسمتي اها آهي جو سنڌ ۾ خانگي واپاري ۽ صنعتي ادارا سنڌ جي سماجي ڀلائي ۾ حصو ڪونه ٿا وٺن. هتي جا ادارا پاڻ کي هڪ مفتوح يا غلام علائقي ۾ محسوس ڪن ٿا. جيئن سندن آقا پنجاه سال اڳ ڪندا هئا. ان ڪري هنن واپاري صنعتي ادارن جي نفسيات اها آهي ته هو پنهنجي ڪاروباري مان گهڻي ۾ گهڻو لاپ وٺن ۽ پوءِ ڪراچي، لاهور، اسلام آباد ۾ پنهنجا محل ٺاهين يا وري ڏيساور ۾ وڏيون ڪوٺيون ڪولين. فلپائين ۾ واپاري ادارن پنهنجي ڪمائي جو هڪ سيڪڙو هڪ فنڊ ۾ جمع ڪرائڻ شروع ڪيو آهي جنهن مان هڪ وڏي ترقياتي انجمن PBSP (فلپائين بزنيس فار سوشل پروگريس) قائم ٿي آهي. اسان اڃا منزل کان گهڻو پري آهيون، جڏهن اسان جا واپاري سنڌ جي غريب ۽ بهراڙين جي ماڻهن کي به ماڻهو سمجهن.

فلپائين جي مٿي ڄاڻايل اداري جو هڪ مٿو آهي:

The Ultimate objective of private enterprise is to help create and maintain a home worthy of dignity of a man.

"خانگي ڪاروبارين جو آدرش هئڻ گهرجي ته اهڙو گهر تخليق

ڪن ۽ ان کي قائم رکن جيڪو انسان جي عظمت جي رهڻ لائق هجي."

اها هڪ خوش آئينده ڳالهه آهي ته هن وقت سنڌ ۾ TVO, NRSP, OXFAM, SPO جا دفتر قائم ٿيا آهن. هنن ادارن مختلف ضلعن ۾ پنهنجو ڪم شروع ڪيو آهي. ان کان سواءِ آغا خان فائونڊيشن پاران خيرپور ضلعي ۾ رضاڪار ترقياتي انجمنن جي تربيت جو ڪم شروع ڪيو ويو آهي، ”پنهنن ٻيلي“ ٿر ۾ تعليم ۽ صحت لاءِ ڪم ڪري ٿي ۽ السٽيءَ پاران نٿي ۾ چوڪرين جا اسڪول يونيسيف جي مدد سان کوليا پيا وڃن. ان کان سواءِ SAP پڻ ڪجهه رٿائون سکر جي علائقي ۾ شروع ڪيون آهن. هنن سڀني ادارن جي موجودگي ۾ سڱا جو ڪم اڃا به وڌيڪ اڃاگر ٿيندو. ان لاءِ اسان جي آڏو پنهنجي علائقي ۾ موجود وڏن غير سرڪاري ترقياتي ادارن متعلق وڌيڪ ڄاڻ حاصل ڪرڻ جو هدف هئڻ گهرجي ۽ انهن ادارن سان لاڳاپو رکڻ گهرجي.

TVO سڱا جي تمام گهڻي مدد ڪئي آهي ۽ SPO پڻ اسان جي ڪجهه رٿائن ۾ مددگار ٿي آهي. OXFAM ٻوڏ جي وقت اسان جي مختلف شاخن جي مدد ڪري چڪي آهي. ان ڪري مون کي يقين آهي ته اوهان جي محنت، لڳن ۽ خلوص هنن وڏن ادارن کي اوهان جي وڌيڪ ويجهو آڻيندو.

وه مَ منڏ پنيور ۾، ڪر ڪو واڪو وس

ليڙڻ جو لطيف چئي، ڏونگر ڏيندڙ ڏس

پنهنون اُٿي پس، سرپر هلي سسئي.

هاڻي ائون سڱا جي تنظيمي ڪمن ڪارين تي ڪجهه روشني وجهڻ گهران ٿو. هي تنظيم هڪ مسلسل عمل آهي جنهن وسيلي ساڻين سان ڪل وقتي-لاڳاپو هڪ اهم عنصر آهي، اسان ان ڪم ۾ پئتي رهيا آهيون. اسان کي ايسوسيئيشن جي هر عمل جي ڄاڻ عام ميمبر تائين پهچائڻ لاءِ پنهنجا وسيل استعمال ڪرڻا پوندا. سڱا سرڪيولر باقاعدي جاري نه ٿي سگهيو آهي، ان وسيلي اسان پنهنجي رٿائن، آدرشن ۽ احساسن کي هڪ ٻئي تائين پهچائڻ گهرون ٿا، وسيلن جي ڪوت اسان کي ان ڪم ۾ پئتي رکيو آهي ان ڪري گهڻا ساڻي بي خبر رهجي ويا آهن. مون کي اميد آهي ته ايندڙ وقت ۾ ان طرف وڌيڪ ڌيان ڏنو ويندو. عورتن جي شموليت تمام گهٽ رهي آهي ان ڪري اسان جاڳرتا جي لهر پنهنجي گهرن ۾ پهچائي نه سگهيا آهيون. جيستائين اسان جا گهر روشن نه ٿيندا، تيستائين اسان سنڌ کي روشن بنائي نه سگهنداسين، هن سال

کان عورتن جي ترقيءَ جو هڪ جدا شعبو قائم ڪيو ويو آهي، مون کي  
اميد آهي ته اسان جون پيڙيون ان ڪم ۾ اڳتي وڌنديون.

ڏونگر نه ڏوري، سڪڻ سڌون ڪري،

ويني گهر گهري، مٿان پرينءَ جندڙو

سنڌ گريجوئيٽس ايسوسيئيشن جي گذريل ۲۲ سالن جي دور ۾  
ڪيترائي خوشگوار تجربا به ٿيا آهن، جهڙوڪ: سنڌ جي عام ماڻهوءَ هن  
ساٿ کي وڏي عزت، احترام ۽ محبت ڏني آهي، جيتوڻيڪ سرڪاري  
ذريعن جي مخالفت ۽ نفرت پڻ پلٽي پئي آهي. قومي اخبارن شڪن ۽  
بهتانن جا ڪوت جوڙيا آهن. پر ان هوندي به سچا، غريب ۽ مسڪن  
ماڻهن اسان کي دل ۾ جايون ڏنيون آهن. ساڳئي وقت گهڻا سڌڙيا به پيدا  
ٿيا آهن جن اوهان جي پورهئي کي نظر انداز ڪري هن اداري کي  
صرف ذاتي پذيرائي ۽ مشهوريءَ جو ذريعو تصور ڪيو آهي. سياسي  
جماعتن مان ناراض ۽ نااميد ڪارڪنن هن اداري کي پنهنجي پناهه  
سمجهيو آهي ۽ ان کي به سياسي حڪمت عملين جي تجربيگاهه بنائڻ  
جي ڪوشش ڪئي آهي. پر وقت اسان کي لالچ ۽ خود پسنديءَ کان  
محفوظ رکيو آهي. مون کي اميد آهي ته هن کان پوءِ به اسان لالچ،  
باهمي حسد، خود پسندي ۽ سازشي عمل کان پري رهي پنهنجي خوابن  
جي جنت طرف بي لوث پورهئي جو عمل جاري رکنداسين. اسان کي  
پنهنجي من مان چاٽ ڪڍي سچائي ۽ سک کي چانبر ڪرڻو پوندو.  
تڏهن ئي اسان پنهنجي سماج کي عزت ڀريو پرسڪون ۽ ترقي يافتہ  
بڻائي سگهنداسين.

دنيا اڪويهين صديءَ طرف قدم وڌائي رهي آهي جتي هر سماج  
پاڻ ڀرو هوندو ۽ عام ماڻهوءَ کي سڀ بنيادي سهوليتون موجود  
هونديون. هي زمانو هڪ جيترو موقعن تي مشتمل هوندو جتي ڪوبه  
غريب بکيو نه هوندو. جتي ڪوبه بيمار دوا لاءِ محتاج نه هوندو. انسان  
خانہ بدوش ۽ بي گهر نه هوندا. هر ٻار لاءِ تعليم جون سهوليتون سندس  
گهر جي ويجهو ميسر هونديون، ڪابه ماءُ جنم جي سور وگهي نه  
مرندي. ڪنهن به ماڻهوءَ سان انياءَ نه ٿيندو. هر گهر خوشين جي  
خوشبوءَ سان واسيل هوندو. هر گات اوچو هوندو. ڪوبه ڀرمار نه  
هوندو ۽ انسان هڪ باهمي اعتماد، عزت ۽ محبت جي ماحول ۾ ساڻ  
ڪٽندو.

سائيو! اهو دور ضرور ايندو اسان ان دور لاءِ حياتين جا ڏيئا روشن ڪيا آهن. هيءَ ڌرتي جنت ٿيندي.

دوستو! اچو ته ان جنت لاءِ پاڻ پتوڙيون. پنهنجي ايندڙ نسل لاءِ پنهنجا ننڍڙا فائدا، لالچون، حسد ۽ ذاتي خواهشون قربان ڪريون. اچو ته گڏجي هن نئين ريت کي جنم ڏيون.

سائيو! يقين اٿم ته اوهان پنهنجي هن عظيم جاکوڙ کي قائم رکندا هن ساٿ کي مضبوط کان مضبوط تر ڪندا.

آخر ۾ ائون اوهان سڀني جو بيحد شڪر گذار آهيان جو اوهان مون کي پنهنجون محبتون بخشيون، اعتماد ڏنو اوهان جي ساٿ ئي مون کي پنهنجا فرض پورو ڪرڻ لاءِ همٿايو.

مون کي ڄاڻ آهي ته ائون اهو سڀ ڪجهه ڪري نه سگهيو آهيان جيڪي مون کي ڪرڻ گهربو هو. ان کانسواءِ هن اعليٰ منصب جي دوران مون کان ڪيئي غلطيون پڻ ٿيون آهن، مون کي اميد آهي ته اوهان مون کي منهنجي ڪڇاين لاءِ معاف ڪندا ۽ دعائن ۾ ياد رکندا.

منهن جي مداين جي، گل پريان پيئي،  
 ڪڏهن ڪوسا نه ٿيا، ڏوراپا ڏيئي،  
 ساجن سڀيئي، يڪين يول يلائيون.

موڪلاڻي ڪانهي، جيسين ساهه جي تند چرندي پئي ائون اوهان جي ساٿ جو هڪ ادنيٰ خادم ٿي ڪم ڪندو رهندس.

(سگا جي چيئرمين جي عهدي تان سڪدوش ٿيڻ وقت گمبٽ ڪنویشن ۾ ۲۲ مارچ ۱۹۹۴ تي ڪيل تقرير. جيڪا هلال پاڪستان ۾ ۲۷ ۽ ۲۸ مارچ ۱۹۹۴ تي شايع ٿي.)



## بنگلا ديش ۾ سماجي جاگرتا

زندگيءَ جو هيءَ سفر ڪيترن ئي چرڪائيندڙ ۽ همٿائيندڙ تجربن سان روان آهي. ڪيترن ئي ملڪن جي ياترا جو موقعو مليو آهي. گهڻو ڪري گهمڻ يا وري مطالعاتي دورن جو بهانو بنيو آهي. سڀ کان پهرين ۱۹۷۰ع جي نومبر ۾ آيل دنيا جي مومٽار طوفان جي ستايل مشرقي پاڪستان (بنگلہ ديش) وڃڻ جو موقعو مليو اهو پهريون ڀيرو هو جو هوائي سفر جو موقعو مليو هو. ان وقت بنگال ۾ طوفان ۽ ٻوڏ جي تباهين سان گڏوگڏ سياسي هلچل جو دور هو. ڊسمبر ۾ ملڪ ۾ عام چونڊون ٿيڻ واريون هيون، هزارين غير ملڪي اطلاعاتي ذريعن جا ڪارڪن ٻوڏ ۽ تباهي کي منهن ڏيڻ لاءِ آمريڪي فوجي عالمي ريڊڪراس جا رضاڪار ۽ ٻين ڪيترن ملڪن جا ڪارڪن ڪم ۾ لڳل هئا. اسان 15 کن ڊاڪٽرن جو جٿو پڻ ان جم غفير ۾ سمنڊ ۾ بوند مٿل هو. ان وقت جا تاثر ماهوار نئين زندگي ۾ محترم شمشير الحيدري ”پاڻي مٿي جهوپڙا مورڪ احمرن جي عنوان سان مضمون شايع ڪيو هو. ان کان ستت پوءِ ۱۹۷۲ع ۾ روزگار سانگي ليبيا ويو هوس، جتي سوا سال کن رهڻ جو موقعو مليو ۽ ان دوران مون پنهنجي خيالن ۽ تاثرات کي ”سرت جي ڊائري“ جي سري هيٺ لکڻ شروع ڪيو. هي سلسلو 73- ۷۲ دوران روزانه هلال پاڪستان ۾ ڇپيو رهيو ۽ پوءِ ۱۹۷۵ع تاري ”سون ورتي ٿرتيءَ“ جي نالي سان ڪتابي صورت ۾ شايع ٿيو.

۱۹۷۵ع ۾ چين ۾ تربيت لاءِ وڃڻ جو موقعو مليو جتي تن مهينن جي قيام دوران پيڪنگ ڇارون ترتيب ڏنم جيڪو ۱۹۹۱ع ۾ ڇپيو. هن ڪتاب جي ڇپجڻ ۾ جيڪي نراسايون ۽ ڪدورتون نصيب ٿيون انهن

وڌيڪ لکڻ جو اتساهه ئي ختم ڪري ڇڏيو.

۱۹۷۵ع کان وٺي ۱۹۹۵ع تائين ويهارو کن ملڪن جي ياترا نصيب

ٿي آهي ۽ ان دوران ڪيترائي عجيب واقعا به پيش آيا. گاهي به گاهي اهي قلمبند ڪندو رهيو آهيان پر انهن ڪچن ڦڪن خيالن کي ۽ احساسن کي ترتيب ڏيڻ جو خيال ڪونه آيم.

هاڻي ميلي جي موت آهي، ان ڪري سوچيان ٿو ته هي ڪچا ڦڪا خيال ترتيب ڏيان. في الحال جيڪا ڊائري هٿ لڳي آهي ان ۾ ڪيل داخلائن جي بنياد تي بنگلاديش جي مطالعاتي سفر (۸ جولاءِ کان ۱۸ جولاءِ ۱۹۹۳ع) جي ڊائري پيش خدمت آهي:

هڪ لک ٽيٽاليهم هزار نو سو نوانوي چورس ڪلو ميٽرن تي پکڙيل بنگلاديش ۱۷ ڊسمبر ۱۹۷۱ع تي لکين ماڻهن جي رت جي نذراني جي نتيجي ۾ وجود ۾ آيو. ٽن پاسن کان ڀارت جي علائقي ۾ گهيريل هيءُ ملڪ بنگالي ڪاريءَ جي منهن ۾ آهي، هندستان جي وڏين ندين گنگا، برهمپترا ۽ ميگهنا جي پوڄڙيءَ ۾ قائم آهي.

اتڪل ۲۳ سالن کان پوءِ ڀاڪا آيو آهيان. اڳ حيدرآباد جيٽو ننڍو هوائي اڏو هو، هاڻ ان جاءِ تي وڏو ۽ بهتر قسم جو هوائي اڏو آهي، جيڪو هاڻي ضياءَ انٽرنيشنل ايئرپورٽ سڏجي ٿو. اميگريشن ۽ ڪسٽم ۾ ڪو گهڻو وقت ڪونه لڳو. ٻاهر بنگلاديش رورل ايڊوانسٽمنٽ ڪميٽي (BRAC) جا دوست موجود هئا. "آئون تنوير آهيان ۽ هيءُ مطيع الرحمان اسان پرڻڪ کان آيا آهيون خوش آمديد. اوهان ڀاڪا ۾ پهريون ڀيرو آيا آهيو؟" ان رسمي ڳالهه ٻولهي کان پوءِ اسان گاڏيءَ طرف وڌياسين.

اڳ جڏهين آيو هوس ته ايئرپورٽ بلڊنگ جي ٻاهران سوين فقيرن جا ميڙا هئا جيڪي مڪين وانگر اسان کي ورائي ويا هئا. اڄ به چند اڏا گهاڙا ٻار اسان جي ڀرسان اچن ٿا، پر اڳي جهڙي صورتحال ڪانهي. اڳي ايئرپورٽ کان هوٽل ويندي رستي تي ٽين جي هزارين جهوپڙين جون قطارون ڏٺيون هيم. هينئر ان جي جاءِ تي فليت ٺهي ويا آهن. ايئرپورٽ وارو رستو چڱو آهي ۽ ٻٽو ٿي ويو آهي. گل ٻوٽا ۽ چوڌاري ساوڪ هڪ سهڻو منظر چٽي ٿي. موسم جهڙالي آهي. ڪڏهين ڪڏهين بوندا باندي يا وري وڏ ڦڙو پئجيو وڃي. ٻڏي گنگا جي ڪناري تي وسندڙ ڀاڪا بنگلاديش جو دارالحڪومت آهي.

پراڻو شهر سوڙهن رستن ۽ گڻيل بازارن تي مشتمل آهي. باقي شهر هڪ ماڻهن شهر جي صورت اختيار ڪندو پيو وڃي. فليت پڻ نظر اچن ٿا. سائيڪل رکشا اڃان تائين هتي عام سواريءَ جو وسيلو آهي. اُتورڪشا کي "بي بي ٽيڪسي" چون، ڪارون صرف "رينت ڪار" وٽان ملي سگهن.

عام ماڻهو جيڪي آزاديءَ کان اڳ گنجي ۽ گوڙ ۾ نظر ايندا هئا اُهي هاڻي قميص ۽ گوڙ ۾ ملبوس آهن. ياڪا انٽرڪانٽينينٽل هوٽل هاڻي ياڪا شيرٽن بنجي ويئي آهي. عام ماڻهو صرف بنگلا ٻولي ڳالهائي ٿو. ڪو پراڻو ماڻهو اڙڏو جا چند اکر ڳالهائڻ جي ڪوشش ڪري ٿو. هوٽل شيرٽن جي سامهون رستي جي ٻئي پاسي قومي عجائب گهر آهي. هيءَ هڪ ۲ منزل عمارت آهي، جنهن ۾ هڪ ملڪ جي مختلف روپن کي محفوظ ڪيو ويو آهي، زندگيءَ جي هر روپ جي جاڻ ڏنل آهي. جانور، پکي، جيت، سامونڊي حيوت، رهڻي ڪهڻي، ٿانءَ ٽپا، سڪا، زيور، ڪپڙا سڀ ڪجهه تہ رکيل آهي. ان کان سواءِ آزاديءَ جي جنگ سان لاڳاپيل مواد پڻ هن عجائب گهر ۾ خاص طور ڄاڻايل ڪيو ويو آهي. بنگالي رهنماڻن جون تصويرون، آزاديءَ لاءِ جان ڏيندڙ جوتن جون ذاتي شيون، تصويرون ۽ احوال سڀ محفوظ ڪيا ويا آهن. جنگ آزاديءَ جي آندل تباهيءَ جا منظر پڻ سانڍيا ويا آهن. "شهيد مٺاري" جو ٽنپو بم لڳڻ سبب ٻهي ٻيو هو. اهو ٽنپو بم محفوظ ڪيل آهي. عجائب گهر جو هڪ حصو مصوري ۽ مجسمہ سازيءَ تي مشتمل آهي. هن ۾ دنيا جي اهم ماڻهن جون تصويرون آهن جن ۾ عالم، اديب، سياستدان ۽ دانشور اچي وڃن ٿا. انهن تصويرون ۾ ننڍي کنڊ مان مهاتما گانڌي ۽ علامه اقبال جون تصويرون آهن. مجسمن جي حصي ۾ جنگ کان پوءِ اڌ اڳهاڙن ٽڪرا ٽڪرا ٿيل لاشن تي مشتمل Sculpture ۽ هڪ هٿ پير اڪيون ٻڌل سيني ۾ گولي لڳل مجسمو رقت آميز آهي.

جمعي جي ڏينهن سبب سوين ماڻهو هن عجائب گهر ۾ ڪنا آهن. ٻار، عورتون، نوجوان، پوڙها سڀ ميوزيم جي شين ۽ هنن عبرتناڪ منظرن کي غور سان ڏسن ٿا. سندن ٻولي سمجهه ۾ نٿي اچي. ٻڍي گنگا جي پٽن تي سوين اڌ اڳهاڙا ماڻهو بيچن تي ويٺا آهن. ننڍا جهاز ماڻهن ۽ سامان سان ڀرجن پيا، شايد هي باڙيسال پيا وڃن. ۱۹۷۰ع ۾ جڏهن ياڪا آيو هوس تہ هن ئي پٽن تان باڙيسال روانو ٿيو هوس. سڄو منظر ساڳيو آهي پر ان وقت هي سڀ ڪجهه ڏاڍو

پراسرار لڳو هو. طوفان جي تباھ ڪاريءَ ملڪ جي صورتحال بدلائي ڇڏي هئي. ٻئي طرف سياسي ڪشمڪش جو دور هو. هر طرف "امار ديش تمار ديش بنگلاديش" جا نعرا ۽ پوسٽر هئا. ساڳئي ملڪ جو شهري هوندي به خوف ۽ غير يقينيءَ جو عالم هو. اڄ ائون غير ملڪي هوندي به بنا خوف جي گهمان پيو.

مشهور "پلٽڻ ميدان" (جتي ۷ مارچ ۱۹۷۱ع تي شيخ مجيب الرحمان تاريخي خطاب ڪيو هو) هاڻي هڪ وڏي خوبصورت پارڪ جي صورت اختيار ڪئي آهي. ان کي هاڻي "پسپائي پارڪ" "Surrender-Park" چون ٿا، جو هن ئي جاءِ تي هٿيار ڦٽا ڪرڻ واري رسم ٿي هئي. اها ميز، جنهن تي ويهي اهو عهدنامو صحيح ڪيو ويو هو، پڻ قومي عجائب گهر ۾ محفوظ آهي.

هن ئي ميدان جو هڪ پاسو ٻارڙن لاءِ مخصوص آهي، جتي تقريحي پينگها ۽ ٻين راندين جو سامان نصب آهي. پراڻي شهر ۾ لال باغ قلعو آهي جيڪو اعظم خان (جهانگير جي پٽ) جو ڙاڻو شروع ڪيو. شائست خان جي ڏينهن ۾ هن قلعي جي تعمير رکجي ويئي. هن قلعي ۾ هڪ مسجد بي بي پريءَ جو مقبرو، درٻار هال ۽ هڪ حمام موجود آهن. هن عمارت جي هڪ دروازي جي تصوير ڏهن ٽڪن جي نوٽ تي ڇپيل آهي. هتي هڪ ڪتبي جو پٿر پيل آهي جنهن ۾ فارسيءَ ۾ عبارت لکيل آهي، ان جو انگريزي ترجمو پڻ موجود آهي، جنهن ۾ الله سائينءَ جي تعريف هن ريت شروع ڪيل آهي: "اهو جيڪو سنڌ هند ۽ چين جهڙن وڏن ملڪن جو مالڪ آهي." لڳي ٿو ته ان دور (مغلن جي دور) ۾ هتي جي ماڻهن لاءِ اهي ئي ٿي وڏا پرڳڻا هئا.

بنگلاديش جو پارليامينٽ هائوس ڏسڻ جهڙي عمارت آهي. فضا مان ڏسجي ته ائين لڳندو ته سيمينٽ جا وڏي گهيڙي وارا پاڻيپ پاڻيءَ ۾ اُڀا بيٺا آهن. هن عمارت جي تعمير ايوب خان شروع ڪرائي هئي. هيءَ عمارت يادگار ۾ متبادل دارالحڪومت جو حصو هئي. هيءَ هڪ وڏي ايراضيءَ تي مشتمل آهي. عمارت جي چوگرد هڪ وڏي ڍنڍ آهي. هڪ پاسي پارليامينٽ جي ميمبرن لاءِ ڳاڙهين سرن سان ٺهيل هاسٽل جي خوبصورت عمارت آهي ۽ ٻئي پاسي اسٽاف ڪوارٽر آهن. حد نگاهه وڌا پارڪ آهن جيڪي هتي جي برساتي موسم سبب بيحد سهڻا ۽ چهچ ساوا لڳا پيا آهن.

رابندر نات ٽيگور ۽ قاضي نذراالاسلام جي ديس بنگلاديش ۾ پهرئين ڏينهن ائين لڳو ته قومون آزادي لاءِ ڪيڏي پيانڪ تجربي مان گذرن ٿيون.

(هلال پاڪستان ۸ مارچ ۱۹۹۶ع)

## برٽڪ جو مطالعو

بنگلاديش ۾ برٽڪ جي مطالعي تي آيو آهيان. برٽڪ Bangladesh

Rural Advancement Committee بنگلاديش جي بهراڙين جي ترقي

۽ واڌاري جو ادارو آهي.

فيبروري 1972ع ۾ سلا (سليٽ ضلع) ۾ جنگ ۽ طوفان جي ستايل غريب ماڻهن جي آبادڪاريءَ لاءِ تڪڙا اڀاءُ وٺڻ لاءِ هيءَ جماعت قائم ڪئي وئي. محترم فضل حسين عابد ان وقت شيل (هڪ آمريڪي تيل ڪمپني) ۾ چارٽرڊ اڪائونٽنٽ جي حيثيت ۾ ڪم ڪندو هو. جنگ ۽ آسماني آفتن جي ستايل ماڻهن جي مصيبت، هن کي پنهنجي سڪني ستابي نوڪري ڇڏي، پنهنجي ڳوٺ جي ماڻهن جي مدد ڪرڻ تي آماده ڪيو. هن پنهنجي دوستن جي مدد سان آبادڪاري ۽ سهائتا جا ڪم شروع ڪيا.

ستت ئي هن محسوس ڪيو ته بنگلاديش جي غريب ماڻهن جي مصيبت مٽائڻ جو اهو طريقو ڪونهي پر سهائتا ۽ خيرات بدران ٻيو ڪجهه ڪرڻو پوندو جيڪو هنن کي پنهنجي پيرن تي بيهڻ ۾ مدد ڪري. ان ريت جڳهه مشهور اداري برٽڪ جو بنياد پيو.

اڄ هيءَ ادارو دنيا ۾ ترقي ۽ غريبن جي جاڳرتا جو هڪ اهم ادارو سمجهيو وڃي ٿو. هن اداري جون شاخون بنگلاديش جي ڪنڊ ڪڙڇ ۾ آهن. برٽڪ جو مرڪزي دفتر ڍاڪا جي موڪالي علائقي ۾ هڪ پنج منزل عمارت ۾ آهي، پر اها عمارت هاڻي هنن جي ضرورتن کان ننڍي ٿي پئي آهي. ان ڪري هڪ ويهم منزل عمارت تعمير هيٺ آهي (هن وقت برٽڪ پنهنجي نئين عمارت ۾ منتقل ٿي چڪي آهي).

فضل عابد جي گهر واريءَ عائشہ پڻ عورتن ۾ ڪم شروع ڪيو ۽ هت جي هنرن جا مرڪز ڪوليا، عائشہ عابد کي بنگالي محبت مان "بهار" جي نالي سڏين ٿا. افسوس جو هو ۱۱ جولاءِ ۱۹۸۱ع تي وفات ڪري ويئي.

عورتن جي هت جي هنرن واري مرڪز ۾ تيار ٿيل شيون ڍاڪا ۾ وڪڻڻ لاءِ شاندار دوڪان ڪوليا ويا آهن. هنن دوڪانن کي "آرونڪ" سڏجي ٿو. هنن دوڪانن جو هيڊ ڪوارٽر هڪ چار منزل عمارت ۾ آهي جتي غريب عورتن پاران هت سان جوڙيل هزارين شيون وڪري لاءِ موجود آهن.

عورتن جا مرڪز عائشہ عابد فائونڊيشن جي نگراني ۾ هلن ٿا، هن فائونڊيشن جو هڪ مرڪز ڏسڻ جو موقعو مليو. هي مرڪز ماڻڪ گنج شهر ۾ آهي جتي ريشم جي ڪينئن جي ڪوپن کي گرم ڪري ريشم جا ڌاڳا جوڙيا وڃن ٿا. جيڪي اوبو انهن جا نڙا پرين ٿا. انهن مان هٿ جي آڏاڻن وسيلي ريشم جو ڪپڙو اٿيو وڃي ٿو. رنگ پڻ روايتي طريقي سان ڏنو وڃي ٿو. پوشاڪ جوڙڻ، ان تي ڀرت يا چر جو ڪم سڀ عورتون ڪن ٿيون. هن هڪ اداري ۾ پنج سو کن عورتون ڪم ڪن ٿيون، جن کي پنهنجي پورهئي جو ٽمر تہ ملي ٿو پر هنن شين جي وڪري مان ڪمايل نفعي جو حصو پڻ ملي ٿو. هن قسم جا ۴۹ ننڍا وڏا مرڪز سڄي بنگلاديش ۾ ڪم ڪري رهيا آهن جن وسيلي ۲۳۳۴ عورتون ڪم سان لڳل آهن. هنن ڪارڪنن کي نفعي وارن فائڊن ڪانسواءِ هر سال فائونڊيشن پاران اڪين جو مفت معائنو ۽ علاج ڪرايو وڃي ٿو.

**پرنڪ جي منزل :**

غربت جو خاتمو، غريب ۽ ڏتڙيل ماڻهن کي بااختيار ڪرڻ

**منزل حاصل ڪرڻ لاءِ جتن :**

۱: تنظيمون جوڙڻ.

۲: عملي ۽ بنيادي تعليم ڏيڻ.

۳: روزگار پيدا ڪرڻ.

۴: هنر ۽ انساني اهليت جي تربيت ڪرڻ.

پرنڪ جو بنياد ڳوٺاڻي انجمن کان شروع ٿئي ٿو. 50-55 ڳوٺاڻا گڏجي ڳوٺاڻي تنظيم جوڙين ٿا. هو پنهنجا ۵ نمائندا چونڊين ٿا. اهي پنج ڳوٺاڻا تربيت جي مختلف مرحلن مان گذرن ٿا. اها تربيت وٺڻ کانپوءِ ڳوٺ ۾ پنهنجي ساٿين سا اها ڊهرائين ٿا. ڳوٺاڻي تنظيم جي هر ميمبر کي هفتي ۾ گهٽ ۾ گهٽ ٻه ٽڪا (ٻه رپيا) بچائڻا آهن، جيڪي پرنڪ جي پروگرام اسسٽنٽ وٽ جمع ڪرائڻا آهن. هر هڪ ميمبر وٽ پنهنجو سيونڪ بوڪ آهي. جنهن ۾ سندس گڏ ڪيل رقم ڄاڻايل آهي.

تربيت جو پهريون مرحلو سماجي جاڳرتا جو آهي ٻئي مرحلي ۾ ڪمائي وڌائڻ جي طريقن متعلق ڄاڻ آهي.

ان کانپوءِ ٽئين مرحلي ۾ پنهنجي پسند جي ٽنڊي ۾ تربيت وٺي سگهجي ٿي.

هنن ڳوٺاڻين تنظيمون ۾ عورتون جون جماعتون جوڙڻ تي وڌيڪ

ٽيان ڏٺو وڃي ٿو. هنن گروپ ميمبرن کي پت ڪيئن پالڻ، ڪڪڙيون پالڻ، مڇيون پالڻ، جانور پالڻ جهڙن ڌنڌن ۾ تربيت ڏني وڃي ٿي. مردن کي وري آب پاشي ۽ ٽيوب ويل جي نظام جي تربيت ڏني وڃي ٿي ته جيئن هو ٽيوب ويل سنڀالي سگهن. ان کانسواءِ زراعت جا جديد طريقا، جانورن جي بيمارين وغيره متعلق ڄاڻ پڻ ڏني وڃي ٿي. تربيت کانپوءِ نئين قرضن جي اسڪيم شروع ٿئي ٿي. قرض انفرادي يا وري گروهه بنيادن تي ڏنا وڃن ٿا. اهي قرض بريڪ بئنڪ ڏيئي ٿي ۽ انهن جي واپسي هفتيوار ٿئي ٿي ۽ ڪن حالتن ۾ فصل لهڻ کانپوءِ ٿئي ٿي. قرض لاءِ شرط هن ريت آهن:

- 1- قرض وٺندڙ ڳوٺاڻي تنظيم جو ميمبر هجي.
- 2- هن جي بچت قرض جو گهٽ ۾ گهٽ ڏهون حصو هجي.
- 3- اڳي ورتل قرض مڪمل ڏنل هجيس.

پهريون ڀيرو هڪ ميمبر کي وڌ ۾ وڌ ۳۵۰۰ تڪا قرض ملي ٿو. ٻئي ڀيري ۵۰۰۰ ۽ ٽيون ڀيرو ۷۰۰۰ تڪا تائين قرض ملي سگهي ٿو. ڪيترائي ميمبر گڏجي وڏو قرض به وٺي سگهن ٿا. جيئن ٽيوب ويل لاءِ سئو سوا ميمبر گڏجي قرض کڻي سگهن ٿا. ٽيوب ويل بنگلاديش سرڪار هڪ لک ۷۵ هزار ٽڪن ۾ ڏئي ٿي. بئرنڪ اهو ٽيوب ويل لڳائي ڏئي ٿي ۽ گروپ کي هلائڻ لاءِ قرض پڻ ڏئي ٿي. گروپ وارا پاڻي هارين کي وڪڻن ٿا ۽ ان جي عيوض فصل جو ٽيون حصو وصول ڪن ٿا.

هنن ڳوٺاڻين قرض جي اسڪيمن وسيلي هزارين عورتون ۽ مرد پنهنجي ڪمائي وڌائڻ ۾ ڪامياب ٿيا آهن. هر ميمبر ڳوٺ ۾ هڪ غير رسمي تعليمي ادارو قائم ڪيو ويو آهي. هنن ادارن ۾ ڇهن کان ڏهن سالن جون ڇوڪريون ۳ سالن لاءِ پڙهائين ٿا. انهن ٽن سالن ۾ پرائمري جا ۵ ڪلاس مڪمل ڪيا وڃن ٿا. هنن اسڪولن ۾ روز ۳ ڪلاڪ پڙهائي ٿئي ٿي. جمع کانسواءِ موڪل ڪانهي، هر اسڪول ۾ ۲۰ ٻار ٿين. ٻارن جو تعداد وڌڻ جي صورت ۾ هڪ ڳوٺ ۾ هڪ کان وڌيڪ اهڙا ادارا پڻ قائم ڪري سگهجن ٿا. هن وقت بئرنڪ پاران ۱۴ هزار اهڙا اسڪول هلي رهيا آهن. 3-4 اسڪول ڏسڻ جو موقعو مليو جن ۾ ٻار ڪافي توانا ۽ چست لڳائي ٻارن کي ڳائڻ ۽ نچڻ جو گهڻو شوق هو ۽ اصرار ڪري راڳ، ٻڌائڻ لاءِ پئي چيائون.

ڳوٺاڻين تنظيمن جي ميمبرن لاءِ اهو ضروري آهي ته پنهنجي

گڏجاڻين جي شروعات هڪ عهدنامي سان ڪن. هن عهدنامي کي برٽڪ جا ۱۷ واعدو چون ٿا. اهي هن ريت آهن :

- 1- اسان بچڙا ۽ غير قانوني طريقا استعمال نه ڪنداسين.
  - 2- اسان سخت محنت ڪري پنهنجي رهڻي ڪهڻي بدلائينداسين.
  - 3- اسان پنهنجي ٻارن کي تعليم ڏيارينداسين.
  - 4- اسان خانداني منصوبه بنديءَ تي عمل ڪري ننڍا خاندان پالينداسين.
  - 5- اسان پنهنجي پاڻ کي، پنهنجي گهرن کي ۽ پاڙن کي صاف رکنداسين.
  - 6- اسان هميشه صاف پاڻي پيئنداسين.
  - 7- اسان هميشه پنهنجو کاتو يڪي رکنداسين ۽ کاتي ڪاٺ کان اڳ هٿ ڌوئينداسين.
  - 8- اسان صحت جي اصولن هيٺ ڪاڪوس جوڙينداسين ۽ جنهڪ ۾ ڪاڪوس ڪرڻ جي عادت ترڪ ڪنداسين.
  - 9- اسان پنهنجي گهرن جي ڀر پاسي ۾ ڀاڄيون پوکينداسين ۽ ڳوٺ ۾ وڻ پوکينداسين.
  - 10- اسان هميشه ٻين جي مدد ڪنداسين.
  - 11- اسان هڪ کان وڌيڪ شادين جي رواج خلاف تحريڪ هلائينداسين ۽ عورتن تي ٿيندڙ ظلم خلاف آواز اٿارينداسين.
  - 12- اسان پنهنجي ڳوٺاڻي تنظيم جا وفادار رهنداسين ۽ ان جي قانونن جو احترام ڪنداسين.
  - 13- اسان ڪنهن به دستاويز تي تيستائين صحيح نه ڪنداسين جيستائين ان جو مطلب نه سمجهون.
  - 14- اسان تنظيم جي هفتيوار ۽ ماهوار گڏجاڻين ۾ باقاعدي شريڪ ٿينداسين.
  - 15- اسان پنهنجي ڳوٺاڻي تنظيم جا فيصلا مڃينداسين.
  - 16- اسان هفتيوار بچت باقاعدي سان جمع ڪرائينداسين.
  - 17- اسان سڀ قرض وقت اندر ادا ڪنداسين.
- (هي واعدو هر هفتيوار گڏجاڻيءَ ۾ سڀني ميمبرن کي دهرائڻا آهن ته جيئن هنن کي ياد ٿي وڃن).

برٽڪ جي پروگرام ۾ ڳوٺاڻي صحت جي زميوارن جي خاتون ڪارڪن "شاستو شايبڪا" (صحت ڪارڪن) جي آهي. هيءُ خاتون مائرن جون ڪلبون ترتيب ڏئي ٿي ۽ سندن گڏجاڻيون ڪوٺائي کين صحت سکيا ۽



بنيادي صحت جي تعليم ڏني ٿي. هيءَ خاتون ويھ کان اڳ واري عرصي ۾ گرپ ونديءَ جي سنڀال ڪري ٿي. ٻن سالن تائين ٻار جي واڌاري ۽ نشوونما جو جائزو وٺي ٿي. ماڻهن کي ٻارن جي خطرناڪ بيمارين خلاف ٽڪا ڏيارڻ جي ترغيب پڻ ڏئي ٿي. ان کانسواءِ ڳوٺاڻي تنظيمن جي ڪارڪنن کي ملڪي قانونن ۽ قانوني حقن جي تربيت ڏيڻ جو انتظام پڻ ٻڙڪ ڪري ٿي. هنن ۾ شهرين جا بنيادي حق، ڪٽنبي قانون، وراثت جو قانون ۽ زمين جي حقن جو قانون سيکاريو وڃي ٿو.

هن سڄي نظام کي هلائڻ لاءِ ٻڙڪ وٽ ڪل وقتي ڪارڪن آهن جن جو تعداد ۱۹۹۳ع ۾ نو هزار هو. ان کانسواءِ رضاڪار ڪارڪن جيڪي جز وقتي (PART-TIME) آهن (ڪين پنج سو ٽڪا گذارو الاؤنس ملي ٿو) اهي هزارن ۾ آهن. انهن ۾ ماستريائيون ۱۱-۱۲ هزار کن آهن. صحت جا ڪارڪن ۽ قانوني مددگار پڻ هن صف جا ڪارڪن آهن.

هنن ڪل وقتي ۽ جز وقتي ڪارڪنن لاءِ ويھ تربيتي ادارا ملڪ جي مختلف حصن ۾ قائم ڪيا ويا آهن. جتي اقامتي تربيت ڏني وڃي ٿي. هنن ادارن کي ٽريننگ ۽ ريسورس سينٽر TARC چئجي ٿو. هنن مرڪزن ۾ گروپ ليڊر رضاڪار (تعليم، صحت ۽ قانون) تربيت ڏيندڙ آرگنائيزر سڀ تربيت حاصل ڪن ٿا. هي مرڪز سڄو سال مصروف رهن ٿا.

سينٽر مئنيجر يعني ايريا مئنيجر، ريجنل مئنيجر، زونل مئنيجر وغيره جي تربيت لاءِ ترقياتي انتظام ڪاريءَ جو تربيتي مرڪز يعني Centre For Development Management (CDM) قائم ڪيو ويو آهي. هي شاندار ادارو ۲۱ ايڪڙن تي مشتمل هڪ بيحد خوبصورت عمارت ۾ قائم آهي جيڪا غازي پور ۾ آهي (ڍاڪا کان ۵۰ ڪن ڪلوميٽر ٻاهر آهي) هي اقامتي ادارو آهي ۽ ان کي بين الاقوامي تربيتي اداري جي حيثيت ڏيارڻ جي ڪوشش جاري آهي. في الحال هن اداري ۾ ٻاهران ايندڙ سماجي رهنماڻن لاءِ تعارفي ڪورس ۱۵ ڏينهن جا ترتيب ڏنا وڃن ٿا جن جي في ۱۹۹۳ع ۾ هڪ هزار ٽيهه آمريڪي ڊالرن ورتي وڃي ٿي جنهن ۾ رهائش ۽ ڪاتي جو خرچ پڻ شامل آهي.

۱۶ جولاءِ ۱۹۹۳ع تي انگريز حڪومت کان اڳ واري بنگال جي راڄ ڌاني ڏسڻ لاءِ شونارگاڻون وڃڻ جو موقعو مليو. بنگال جي بادشاهه جي درٻار وارو محل اڃا به چڱيءَ حالت ۾ موجود آهي جنهن

جي اترئين دروازي سامهون ۾ گهوڙي سوار مجسما آهن ۽ ان جي سامهون هڪ تلاءُ آهي. الهندي دروازي جي سامهون مشهور چترڪار / مجسم ساز زين العابدين جو ٺاهيل هڪ وڏو مجسمو آهي، جنهن ۾ هڪ يگي گاڏي ڪاٺ سان ڀريل آهي ۽ ان جي ڦيٽن کي غريب انگ اگهاڙا ڪڙمي ٽڪين پيا.

دربار واري عمارت ۾ عجائب گهر قائم ڪيل آهي جنهن ۾ هن وقت گهرو سامان ۽ عام استعمال جون شيون رکيل آهن. هنن شين کي سٺي نموني نه رکيو ويو آهي. عمارت بيحد ڪمزور ٿي نظر اچي. ان ڪري هڪ نئين عمارت جوڙي پيئي وڃي ته جيئن عجائب گهر جو سامان ان ۾ منتقل ٿي سگهي. هتي هڪ لائبريري جي عمارت پڻ جوڙي ويئي آهي. هنن عمارتن کانسواءِ ان وقت جي شونار گائون جي هڪ گهڻي پڻ محفوظ ڪئي ويئي آهي. جنهن ۾ وڏيون گاڏهيون سرن واريون عمارتون آهن جيڪي هن وقت خالي آهن. هنن جي حفاظت لاءِ ڪي خاص انتظام ڪيل ٺٽا ڏسجن. موسم جي بي رحم ٽٽڙن سان هي عمارتون ڳري رهيون آهن. لڳي ٿو ته چند سالن ۾ عمارت سازيءَ جي هنن نادر نمونن جو ڪوبه وجود ڪونه هوندو.

۱۷ جولاءِ ۱۹۹۳ع : برٽڪ جي اعليٰ انتظامي ٽيم سان سڄي تحريڪ تي منهنجي تناثرات جي حوالي سان بحث ٿيو. منهنجي خيال ۾ سماجي جاڳرتا واري تعليم سماجي ڪارڪنن ۽ سماجي انجمنن جي ميمبرن لاءِ بيحد لازمي ۽ ضروري آهي. هنن اهو ڪم ڳوٺائين تنظيمن جي ڪارڪنن کان وٺي مٿين سطح تائين جي ڪارڪنن لاءِ سٺي نموني منظم ڪيو آهي.

هر گڏجاڻيءَ ۾ ۱۷ واعدا دهرائن واري ڳالهه عجيب لڳيم. اهو ائين لڳو جيئن چين ۾ ثقافتي انقلاب دوران ماڻهو ڪم شروع ڪرڻ کان اڳ ماڻهوءَ جو ڳاڙهو ڪتاب پڙهندا هئا. ان قسم جي مشق مان

Regimentation جو اثر اڀري ٿو. منهنجي ان سوال جو جواب هنن هيئن ڏنو ته اهي ۱۷ واعدا ڪنهن شخص جا چيل نڪتا ڪونه آهن پر اهي ماڻهن پاڻ گڏجي ٺاهيا آهن ۽ هنن کي دهرائڻ جو مقصد هڪ اخلاقي نظام Ethical Discipline جوڙڻو آهي. اهو چين جي روايت کان بلڪل مختلف آهي. هي واعدا سڀ اهڙا آهن جيڪي آسانيءَ سان پورا ڪري سگهجن ٿا ۽ انهن جو تعلق روزمره جي زندگيءَ سان آهي. ان ڪري ماڻهو انهن

واعدن کي خوشيءَ سان قبول ڪن ٿا. مون اها صلاح ڏني ته ڇو نه انهن واعدن کي گيت جي صورت ۾ آندو وڃي. شايد گيت وسيلي اهو دستاويز وڌيڪ قبوليو وڃي.

بي ڳالهه جيڪا دلچسپ هئي سا هئي ماڻهن کي بنيادي حقن جي حوالي سان تربيت ڏيڻ. منهنجو سوال اهو هو ته ان قسم جي تربيت سان مقامي وڏا ماڻهو، سياستدان ۽ سرڪار ٻڃي ته نه ٿي وڃي يا وري هو اهو تصور ته ٿڌا ڪن ته ڪا به تحريڪ شروع ٿي رهي آهي؟ برٽڪ وارن کي اسان جهڙا تلخ تجربا ڪونه ٿيا آهن. اسان وٽ ڪو وقت اهڙو به هو جو سنڌي نالي سان تنظيم ڪاري ڏوهه سمان هئي. ضياءَ الحق ۽ سندس ساٿارين کي سڱا کان اهو ٻڌ لڳو هو ته هي ماڻهن جي خدمت ڪندي ڪندي ڪٿي تخت جي وارثيءَ جا دعويدار نه بنجي پون.

بنگلاديش ۾ وڏا زميندار ڪونه آهن ٻيو ته برٽڪ آزاديءَ کان اڳ شروع ٿي هئي ۽ هنن ان وقت ڌڻڙيل، زخميل ۽ رنجايل ماڻهن جي دل و جان سان مدد ڪئي، ان ڪري برٽڪ جي انسان دوستيءَ تي شڪ جي گنجائش گهٽ آهي. هن تنظيم کي حڪومت، مخالف ڌر ۽ ٻين مختلف ڌرين ۾ هڪجهڙي عزت ۽ اهميت حاصل آهي. اهو ئي سبب آهي ته ٻاهرين امداد جو وڏو حصو برٽڪ ڏي وڃي ٿو ۽ برٽڪ هڪ تمام وڏي اداري جي حيثيت ۾ قائم آهي. غير رسمي تعليم متعلق سوال تي هنن ٻڌايو ته هاڻي ان کي ڏهن ڪلاسن تائين وڌايو پيو وڃي.

هن وقت پاڪستان ۾ علامه اقبال اوپن يونيورسٽي ئي غير رسمي تعليم جي معيار کي پرکڻ ۽ درجه بنديءَ تي ڪم ڪري رهي آهي ۽ تجرباتي طور تي پرائمري، مڊل ۽ سيڪنڊري نصاب جوڙي انهن تي تجربا ڪرڻ واري عمل مان گذري پئي پر اها غير رسمي تعليم جي سڄي تحريڪ صرف اردوءَ ۾ آهي، ان ڪري مختلف علائقن ۾ شايد اهو تجربو گهڻو ڪامياب نه ٿي سگهي.

برٽڪ جي ملازمن جي پگهار متعلق سوال جي جواب ۾ هنن ٻڌايو ته انهن کي ڪم مطابق حڪومت جي قائم ڪيل پگهارن وارا اسڪيل ملن ٿا پر ناڻي جي اٽل پتل سبب ايندڙ تبديليءَ Inflation مطابق پگهار پڻ وڌايا وڃن ٿا. برٽڪ جي ملازمن جي پلائيءَ لاءِ ڪين راءِ ڏنم ته انهن لاءِ ڪو آپريٽو بنيادن تي انهن جا محلا الڳ ٺهرايو. ان ريت هي سماجي ڪارڪن هن ڪارج ۾ پنهنجو مستقبل محفوظ سمجهندا.

ڊاڪٽر صلاح الدين احمد انتظامي علمن ۾ ڊاڪٽوريٽ ڪرڻ کانپوءِ ۱۹۷۲ع ۾ جيئن بنگلاديش آيو ته جناب فضل عابد جي هٿ چڙهي ويو ۽ ان وقت کان وٺي اڃا تائين مٿيءَ سان نينهن ٺپايو اچي. مون ڪانئس پڇيو ته اوهان کي ته ۱۹۷۲ع ۾ گهڻا موقعا ميسر هئا پوءِ اوهان ان وقت هن اداري ۾ تمام گهٽ پگهار سان ڇو نوڪري ڪرڻ جو فيصلو ڪيو؟ هن جو جواب بيحد مختصر هو ته اسان سوچي سمجهي پنهنجي مرضيءَ سان هيءَ ڏکئي راهه چونڊي، ڇاڪاڻ ته اها راهه ئي بنگلاديش کي ترقيءَ ڏي وٺي ويندي ۽ اسان جي غريب ماڻهن لاءِ محفوظ مستقبل جوڙيندي ان ڪري اسان جو وڃن تاحيات آهي.

برٽڪ جي انتظامي ٽيم کان موڪلائي جيئن ٻاهر نڪتس ته اوچتو هڪ ننڍي قد جي اچي ڪاري مٿي واري هڪ بيحد ڦڙت شخص تي نظر پيم جيڪو ڪنهن مهمان خاتون کي الوداع ڪرڻ لاءِ ڪمري کان ٻاهر نڪتو هو. مون تي نظر پوڻ سان ئي هن مون کان پڇيو ته آئون ڪير آهيان مون پنهنجو نالو ٻڌايو ۽ هتي اچڻ جو مقصد ٻڌايم، هن هڪ هٿ وڌائي چيو. "فضل عابد".

مون کي ٽپرس گائڙ خوشي ٿي. جو برٽڪ جي استاف مون کي ٻڌايو هو ته عابد صاحب سان ملاقات ممڪن ڪانهي. مون کي سڄو وقت اها اداسي من تي هئي ته هن عظيم ماڻهوءَ سان ملاقات نه ٿي سگهندي. پر جڏهن کين اوچتو پنهنجي سامهون ڏٺم ته هڪدم کانئن وقت وٺڻ لاءِ چيم ٻانهن کان وٺي پنهنجي ڪمري ۾ وٺي ويو. سندن ڪم تي ڪجهه ڳالهائڻ کانپوءِ مون ايس پي او جي ڳالهه ڪئي جنهن مون کي هن مطالعاتي دوري تي موڪليو هو. ان کانپوءِ سڳا جو ذڪر ڪرڻ اهم هو ڇاڪاڻ جو سڳائي منهنجي اصل سڃاڻپ آهي ۽ ان ئي وسيلي اڄ ايس پي او ۾ پهتو آهيان، سنڌ جو ذڪر ٻڌنديئي عابد صاحب پڇيو. "اوهان حميده حسين کي سڃاڻو؟" آئون منجهي پيس ته هن هڪدم تعارف ڪرايو. مسز ڊاڪٽر ڪمال حسين، مون کي ياد آيو ته هيءَ سنڌي خاتون آهي ۽ محترم رشيدة اخلاق حسين جي پيڻ آهي. مون کيس ٻڌايو ته آئون ان خاندان جي رفيق آخوند ۽ اقبال آخوند کي سڃاڻان ۽ محترم حميده انهن جي پيڻ آهي جيڪا شيخ مجيب الرحمان جي ويجهي ساٿي ڊاڪٽر ڪمال حسين جي گهر واري آهي.

عابد صاحب فوراً ٽيليفون گهمايو ۽ بي ساخته خوشيءَ مان چيو

"حميده تنهنجي ديس جو هڪ سنڌي مون وٽ ويٺو آهي ڳالهائيندا؟" ائين محترم حميده حسين سان فون تي حال احوال ٿيو ساڻن تعارف ٿيو سڳا جي حوالي سان، سڃاڻاين. هن صرف سڳا کي سڃاتو ٿي. اهو وڏو اعزاز هو. افسوس جو ساڻن وقت نه هجڻ سبب ملاقات نه ٿي سگهي. فضل عابد صاحب جن سان آڌ ڪلاڪ ڪن ملاقات ٿي. تصويرون ورتيوسين پر افسوس جو اهي تصويرون نه آيون.

ٻاهر آيس ته برئڪ جي دوستن مبارڪ ڏني جو مونکي فضل عابد صاحب سان آڌ ڪلاڪ نوڪا لائيءَ ۾ ملي ويو ته هو ايڏو مصروف آهي جو ملي نه سگهندو آهي.

اڄ منجهند جي مانيءَ جو انتظام برئڪ جي دوستن ڊاڪٽر صمداني، شبير چوڌري، مسٽر راءِ ۽ شهادت حسين پاران ڪيل هو. گلشن جي علائقي ۾ غازي گيسٽ هائوس جنهن ۾ آئون تڪيل هوس ان جي سامهون هڪ مهانگي چيني ريسٽورنٽ ۾ بيحد لذت ڪاڌو مليو. بنگلاديش اڃا به ڏاڍو غريب آهي پر ڏوھ گهڻا ڪونه ٿا ٿين. نوان ٽنڊا ۽ ڪارخانا نڪرن پيا. ياکا ۾ گهڻ ماڻ عمارتون جڙن پيون.

غلام اعظم جماعت اسلامي جو رهنما ڪالھ ۱۶ مهينن جي نظر بنديءَ کانپوءِ آزاد ٿيو آهي. "نرمل" نالي هڪ جماعت جيڪا ۱۹۷۱ع جي جنگ دوران دشمنن جي ساڻن خلاف تحريڪ هلائي پئي، ان جو مطالبو آهي ته غلام اعظم تي خاص تربيتون ۾ مقدمون هلائي غداريءَ جي الزام ۾ کيس موت جي سزا ڏني وڃي.

فرخا بيراج بنگلاديش لاءِ سياري جي موسم ۾ وڏا مسئلا پيدا ڪري پئي. فرخا بيراج هندوستان ۾ جوڙي بنگلاديش جو پاڻي روڪي ورتو آهي. ان ٺاهه مطابق هندوستان کي بنگلاديش جي آبپاشي نظام لاءِ جيڪا مدد ڏيڻي هئي ان تان هو ڦري ويا آهن. ڪن ماڻهن جو خيال آهي ته ڀارت ڪانئن آزاديءَ جو حساب پيو وئي جي پاڪستان هجي ها ته شايد فرخا بيراج نه ٺهي سگهي ها. اهو هڪڙو پاسو آهي. ٻيو پاسو محسوس ڪري ٿو ته جنگ آزادي ئي هڪ نقطو آهي جنهن تي سڀ بنگالي متحد آهن. بنگلابندوءَ تي به سڀ بنگالي متفق نه آهن.

پر هن جنگ بنگالي ماڻهن کي امرتا بخشي آهي. هڪ جذبو ۽ ولولو عطا ڪيو آهي. جنهن وسيلي هو هن ڏکويل ۽ ڌڙيل قوم کي جلد ئي ترقي يافتہ ملڪ ۾ تبديل ڪري سگهندا. بنگلاديش جي ترقياتي

ادارن جي ڪيل تجربن کي سڄي دنيا ۾ پذيرائي ملي آهي ۽ سڄي دنيا ۾ انهن ادارن کي وڏي عزت سان ڏٺو وڃي ٿو.

شهادت حسين برٽڪ پاران منهنجو ميزبان هو ۽ ساڻي رهيو. هي دوست ايشين انسٽيٽيوٽ آف مئنيجمنٽ مئيلامان ڊيولپمنٽ مئنيجمنٽ (ترقياتي انتظام ڪاري) ۾ ماسٽرس ڪئي آهي ۽ ان ۾ گولڊ ميڊل حاصل ڪيو اٿس. هي بيحد ذهين ترقياتي ورڪر آهي. ٻن ڌيئرن جو پيءُ آهي، چار ڀائرن ۽ ٽن پيئرن ۾ سڀني کان وڏو آهي. هڪ رٽائرڊ اسٽيشن ماسٽر جو هي ڪٽنب پڙهيل آهي. شهادت ڀائي بيحد سادو سچو ۽ سڄاهو ماڻهو آهي هڪ ننڍڙي ٻن ڪمرن واري گهر ۾ ميرپور واري علائقي ۾ رهي ٿو اڃا تائين پنهنجو گهر کونه اٿس.

بهارين جي خالي ڪيل سرڪاري گهر ۾ پنهنجي پيءُ جي نالي ۾ رهي ٿو. هاڻي سرڪار هي گهر هنن کي مالڪائي حق تي ڏيڻ جو اعلان ڪيو آهي. هن جي گهر جي قيمت ۳ لک ٽڪا لڳي آهي، جنهن لاءِ هو پريشان آهي. هنجي ننڍي پيءُ بي اي آنرس ڪئي آهي ۽ فارين سروس ۾ وڃڻ لاءِ تياري پيو ڪري. بنگلاديش آبادي گهٽائڻ جي مدد ۾ چڱي ڪاميابي حاصل ڪئي آهي ۽ هن وقت سندن آباديءَ جي واڌ جو تناسب ۲۵ سيڪڙو آهي جڏهن ته پاڪستان جو تناسب ۳۶ آهي، جنهن عزم ۽ همت سان بنگالي ماڻهو اڳتي وڌن پيا شايد هنن جي حڪومت ايتري باهمت ۽ سچي ڪانهي.

(هلال پاڪستان ۲۲، ۱۵ ۽ ۲۹ مارچ ۱۹۹۳ع)

## ٽائيلينڊ جي سماجي ترقياتي ادارن جو دورو

۱۸ جولاءِ شام جو ٿاڻي تائيم مطابق ڇهين وڳي يادڪا کان بئنڪاڪ پهتس. ايئرپورٽ تي ڪا گهڻي دير نه وڳي ايئرپورٽ ڪافي وڏو آهي پر ڪراچيءَ جهڙو خوبصورت ڪونهي البت سهوليتن ۾ وڌيڪ آهي هتي هوائي اڏي تي ٽيڪسيءَ وارن جا دفتر آهن. انهن وسيلي گائڙي پاڙي ڪري منزل طرف روانا ٿياسين.

اچر جي شام بئنڪاڪ جا رستا ڏايا مصروف، تريفڪ تمام آهستي پئي رڙهي، اٽڪل ڏيڍ ڪلاڪ کانپوءِ سيلام روڊ جي ڪانوينيٽ گهٽي ۾ سوئس اوٽيل پهتس. ڪائونٽر تي ايندڙ ڏهن ڏينهن جو پروگرام موجود هو.

ٻئي ڏينهن صبح جو ٿاڻي ڪئناڊين فيسلٽي TCF جي دفتر ۾ پروگرام انچارج مس ايسابيل ٻين وڳي ملڻ جو وقت ڏنو. ڀپارٽمينٽل اسٽور جو چڪر لڳائيندي ئي منجهند ٿي وئي. ٽائيلينڊ ۾ منهنجي پروگرام جي مددگار Thal, canadian Facility آهي. ان جي انچارج ايسابيل ڪيليءَ سان ملاقات ۽ هتي ڏهن ڏينهن جو پروگرام ٺاهڻ لاءِ پهتس. هي دفتر پڻ سيلام روڊ تي آهي. پروگرام مطابق اڃ رات جو ريل وسيلي ٽائيلينڊ جي اتر-اوڀر واري صوبي سوريڻ (Surin) وڃڻو آهي. هيءُ رات جي مسافري آهي. رات جو پوئين ڏهين وڳي گائڙي وڃڻي آهي، پر تجسس سبب ساڍي اٺين وڳي ئي پهچي وڃان ٿو. هتي اسٽيشن تي هر ٻوريءَ ٿاڻي ٻوليءَ ۾ آهي ريل جا اطلاع پڻ ٿاڻي ٻوليءَ ۾ ٻڌايا وڃن ٿا. ماڻهو انگريزي تمام ٿوري ۽ مختصر ڄاڻن ٿا. اسٽيشن جو نقشو

وڪٽوريا (لنڊن) اسٽيشن وارو لڳي ٿو، پر صفائي ۽ انتظام اهڙو ڪونهي. اسان واري ريل پليٽ فارم نمبر ۷ تان وڃي آهي. گاڏي پارلر ايئرڪنڊيشنڊ آهي. سٺي تي پهچڻ کانپوءِ هڪ مهماندار خاتون ڪوڪا ڪولا پيش ڪري ٿي ۽ مٿان اوڀڻ لاءِ اوچڻ پڻ ڏئي ٿي. سٽون پٺتي مڙڻ واريون هيون.

ان جاتل منزلن جو سفر رات جو پهر، ساگر کي به سٺي پوئتي ملي، ان ڪري ڳالهائڻ وارو به ڪير ڪونه هو. ننڊ ڪرڻ جي گهڻي ڪوشش ڪريان ٿو پر ڪٽڪي ۾ ننڊ بنهه ڪانه آئي. سڄي رات ڏاڍي بي آرامي ۾ گذري ٿي. 2-3 وڳي ڌاري اتي پيشاب جي خيال سان ويس. ڪاڪوس صاف ۽ پاڻيءَ جي انتظام سان هئا. الله الله ڪري سورين کي ويجهو پهتاسين. گاڏيءَ جون بتيون روشن ٿيون. گارڊ اچي ماڻهن کي جاڳايو. پوئين ڇهين ڌاري اسٽيشن تي پهتاسين. لهڻ شرط هڪ ڊگهو وڏين مڇن وارو انگريز نسل جو شخص اڳتي وڌي آيو. هي مسٽر ايلڪ بامفورڊ هو جيڪو هتي ڪنڊاڊين يونيورسٽي سروسز اوورسيز جو نمائندو آهي. هي به ڏينهن خاص منهنجي رهنمائيءَ لاءِ آيل آهي. هو برطانوي نسل جو آهي ۽ پيشي جي لحاظ کان استاد آهي. ۱۷ سال کن اڳ يونيورسٽيءَ ۾ پڙهائيندو هو. ٽائي زبان نهايت روانيءَ سان ڳالهائي سگهي ٿو. ملڻ شرط ٻڌايائين ته سايي ائين وڳي نيت فائونڊيشن سان ملاقات ڪرڻي آهي.

ڏاڍو ٿڪل هوس سوچيم پئي ته منجهند کانپوءِ ڪو ڪم ڪار رکجي پر ائين ممڪن نه هو جو هتي وقت سان بازي هئي. سورين ٿاڻيلينڊ جو اتر اوڀر صوبو آهي ۽ ڪمپوچيا جو پاڙيسري آهي، ڪمپوچيا جي سياسي جدوجهد دوران پناهه گزين هن صوبي ۾ اچي آباد ٿيا هئا، هتي جي سرحدي علاقي ۾ ماڻهو "لاو" ٻولي ڳالهائين ٿا ان ڪري ڪمپوچيا ۽ لاوس سان ويجهو آهن، شڪلين ۾ به گهڻو فرق نه لڳندو.

سورين جيتوڻيڪ صوبي جو دارالحڪومت آهي پر ان جي آبادي سٺ هزارن کان وڌيڪ ڪانهي. پر هتي جي ٽارن Tarin هوٽل فائيو اسٽار هوٽل لڳي ٿي جنهن ۾ سڀ جديد سهوليتون موجود آهن. شهر جا رستا پڪا آهن دوڪان ۽ شاپنگ سينٽر سهڻا آهن. هڪ وڏو ڊپارٽمينٽل اسٽور پڻ آهي.

نيت فائونڊيشن North East Thailand Foundation جي دفتر ۾ مسٽر



ڪنچت سان ملاقات هئي. فائونڊيشن جي انفارميشن آفيسر جو نالو مس "وچترا" هو. مون ڪائٽس پڇيو ته اهو نالو ڪٿان آيو آهي ته وراثياتين ته اهو سنسڪرت جو نالو آهي. مونکي سائين مرنا ياد اچي ويو جيڪو پنهنجي عجيب غريب ساز کي وچتروينا سڏيندو هو. يقيناً اهو به هندوستان جو ساز هوندو.

هتي ۹۵ سيڪڙو ماڻهو ٻڌ آهن. هر هڪ عمارت دوڪان ۾ گهر ۾ هڪ ننڍڙو مندر گوتم جي گيان جو نشان بنيو بيٺو آهي. ان تي گل ڇاڙهڻ ۽ اگر بيتيون ٻارڻ روز جو معمول آهي. هر ڪو اول عبادت ڪري پوءِ ڪم شروع ڪري. گهر يا آفيس ۾ گهڙڻ کان اڳ جتيون دروازي جي ٻاهران لاهڻيون پونديون آهن. ملڻ جو انداز هٿ ٻڌي، ڪنڌ جهڪائي ڪيڪار ڪرڻ سان آهي. هٿ ملائڻ جو رواج عام طور ڪونهي.

نيٺ فائونڊيشن ۱۹۷۹ع ۾ ڪمپوچيا جي پناهگيرن جي سهائتا لاءِ جوڙي ويئي هئي. ان وقت CIDA ان جي سڄي خرچ جو ٻار ڪيو هو. ۱۹۸۵ع ۾ سيدا هٿ ڪڍيا پر ڪنچت ۽ ان جي سائين هن تحريڪ کي هلائڻ جو قصد ڪيو. هنن جو ڪم ڳوٺاڻن کي پاڻ ڀرو ڪرڻ لاءِ بچت ڪرڻ سيکارڻ آهي ۽ ان کانسواءِ زراعت، جانورن جي پالنا ۽ هنرن جي بحاليءَ جي سکيا پڻ ڏني وڃي ٿي. جن جي وسيلي ڳوٺاڻا اڳڀرا ٿي سگهن ٿا. هن وقت هن فائونڊيشن جي نگرانيءَ ۾ ۳۹ قرض ڏيڻ جا يونٽ، ۲۲ ڪوآپريٽو اسٽور، ۴۰ جانورن جون بئنڪون، ۲۹ مينهن جون بئنڪون ۽ ۴۳ پاڻ جا يونٽ قائم ٿيا آهن. جانورن جي بئنڪن مان اها مراد آهي ته فصل لهڻ وقت جانور سستا ٿين ٿا هاري ناري پنهنجي ضرورت جا جانور به قرض لاهڻ لاءِ وڪڻيو ڇڏين. نيٺ جانور خريد ڪري هڪ قسم جي بئنڪ قائم ڪري ٿي. بچ ۽ ضرورتن لاءِ هيءَ بئنڪ ٿوري نفعي تي هي جانور هارين کي مهيا ڪري ٿي. ان ريت هاري قرض جي گهاٽي مان نڪري وڃن ٿا.

مينهن جي بئنڪ وري هارين کي قسطن تي مينهن ڏئي ٿي ته جيئن هنن وٽ ٻارڻ لاءِ ڪير بچي پوي. هنن رٿائن جو مقصد اهو آهي ته:

(۱) هاريءَ کي قرض ڏيندڙن جي پرماريت کان بچائجي.

(۲) کين زراعت مان وڌ کان وڌ پيداوار ڏيارجي.

(۳) واڌو پيداوار جا ذريعا پيدا ڪجن.

جڏهن کان دنيا ۾ ڪارخانن جي گهٽائي ٿي آهي ته شهر آباد ٿيا

آهن ۽ ڳوٺ برباد ٿيا آهن. نه صرف ايترو پر زراعت جي وسيلي پيداوار گهٽي آهي، ان ڪري زراعت پيشه ڪارڪنن لاءِ روزگار جا ذريعا گهٽيا رهيا آهن. نتيجي ۾ شاهوڪار، شاهوڪار ترين بنجي رهيو آهي ۽ غريب، غريب ترين ٿيندو وڃي. وڃڻ درجي جو سفيد پوش مهانگائي جي مونجهارن سبب جيئڻ لاءِ غير رواجي طريقن تي پاڙڻ لڳو آهي. ان ڪري رشوت هڪ عالمي بيماريءَ وانگر وڃڻ طبقي ۾ ڦهلجي پئي. ان کي ڪاري ٽنڌي تمام گهڻي مدد ڪئي آهي. هي سڀ ڪجهه ايندڙ وقت لاءِ هڪ وڏي پوئچال کان گهٽ ڪونهي.

اسان نيت فائونڊيشن جي دفتر ۾ ويٺا آهيون ۽ ڪنچت جي تمام جهيٽي ۽ نمائي آواز ۾ سندن ڪم جو وڃوڙ ٻڌون پيا. هو ٿاڻي ۾ ڳالهائي سگهي ٿو. ايلڪ ترجمان طور روانيءَ سان ڳالهائي پيو. ايلڪ تمام دلچسپ ماڻهو آهي. هڪ ٿاڻي نينگر جي محبت ۾ آمريڪا ۾ تعليم واري عرصي ۾ گرفتار ٿيو ۽ ان جي پويان هتي اچي ويو ۽ هميشه لاءِ هتي جو ٿي ويو. کيس هڪ پنجن سالن جو پٽ آهي. پاڻ ڪرستان ۽ زال ٻڌا ٿيس. ٿاڻيليندڙ جي تاريخ جي چڱي ڄاڻ اٿس. ٻولين جو ماهر آهي. پراڪرت، سنسڪرت ۽ پاليءَ جي ٻڻ بنياد مان واقف آهي ان ڪري چيني رياستن ۾ مروج ٻولين جي ارتقا ۽ هئيت جي واقفيت اٿس. ڪل مک ۽ ڪليل دل جو مالڪ آهي هڪ ئي ڏينهن ۾ لڳي ٿو ته اسان هڪ ٻئي کي سالن کان سڃاڻون.

منجهند جي ماني نيت جي دوستن سان گڏ ڪاٺي هتان کان ۱۴ ڪلو ميٽر پري فائونڊيشن جي تربيت گاهه ڏسڻ وياسين. مسٽر پريچا سنگپيت مرڪز جو انچارج آهي، هي تمام وڏو مرڪز آهي جتي هڪ سئو کن ڪارڪنن لاءِ هاسٽل جي سٺي سهوليت آهي. پڙهائڻ لاءِ سڀ سهوليتون آهن پر استاد صرف ۳ آهن. حڪومت ۽ ٻيا غير سرڪاري ادارا هن اداري کي پنهنجي تربيتي ڪورس لاءِ استعمال ڪن ٿا ۽ اهي پنهنجا استاد پڻ آڻين ٿا. هن اداري جا استاد تربيت يافتہ ڪونه آهن پر اهي ڪم ڪندي جيڪي سکيا آهن ان کي سيکارڻ کان نٿا ڪيڀائين.

هن اداري کي پنهنجو يڳين جو ٿڻ آهي، مڇين پالڻ جو يونٽ آهي. ان کانسواءِ ٻوٽن ۽ زراعت تي به تحقيق ڪن. ان يونٽ وسيلي انهن جي نين جنس جا ٻوٽا وڪري لاءِ تيار آهن. هن اداري ۾ سيمينٽ ۽ مٽيءَ کي ملائي هٿ جي ڪاربن وسيلي سرون جوڙڻ جو ننڍو ڪارخانو آهي. هي

سرون ڪوري ۾ ڪونه پڄاڻين، سرن کي ٺاهڻ کانپوءِ انهن تي پاڻي ڇڙڪايو ويندو آهي ۽ اُس ۾ سڪايون وينديون آهن. هنن جي چواڻي هي ڏاڍيون مضبوط ٿين ٿيون. هيءَ ادارو پڻ هنن ئي سرن جو جڙيل آهي هيءَ ايجاد هڪ قيدي جي آهي. هي تربيتي ادارو پنهنجو خرچ ڀڳين، مڇين، سرن وڪڻڻ وسيلي پورو ڪري ٿو.

شهر کان ٻاهر هيءَ ادارو مهاتما ٻڌ جي گيان ۽ يڪسوئي (meditation) جو مرڪز لڳي پيو. هتي هڪ انگريز وڻ هيٺان ڪنهن بينچ تي ويهي استاد کان ٿاڻي ٻولي جو سبق پرائي رهيو آهي. اسان جي هن اداري سان واقفيت پڻ هڪ وڻ هيٺان سيمنت جي بينچ تي ٿي. استاد بيحد سادا ذهين ٿي لڳا. هنن کي به انگريزي ڪانه ٿي آئي البت هڪ جوان استاد ڪجهه انگريزي ڳالهائي سگهي پيو.

هن مرڪز ڏسڻ کانپوءِ هڪ ڪوآپريٽو اسٽور ڏسڻ وياسين جيڪو ڳوٺاڻن جي شين تي هلي ٿو. اسٽور سورين شهر ۾ آهي ۽ ان جا شينر هولڊر ڀر وارن ڳوٺن جا ننڍا دوڪاندار آهن. ڪوآپريٽو اسٽور ٻڌي اڳهه تي سامان خريد ڪري پنهنجي ريزڪي گراهڪن کي ڏي ٿو. سال تي نفعي جو حساب ملي. ان ريت هر ڳوٺ ۾ ضرورت جي هر شئي مناسب اڳهه تي موجود به ٿئي.

نيت پاران هٿ جي هنرن جو پڻ هڪ دوڪان سورين شهر ۾ کوليو ويو آهي، جتي بهراڙيءَ جي عورتن ۽ هنر مندن کان شيون خريد ڪري رکيون وينديون آهن. هي دوڪان انهن ڳوٺاڻين هنرمند ڌيائين جي مارڪيٽ طور استعمال ٿئي ٿو. ان ريت دلال جي ڪميشن ڏيڻي نه ٿي پوي ۽ هنرمند عورتن کي پنهنجي ڪم جو سٺو اچورو ملي ٿو. بنگلاديش جي ارونگ کي ڏسڻ کانپوءِ هيءَ دوڪان ڪجهه به نه ٿو لڳي، شام هن شهر جي نانءُ ڪٺي سون.

هي ڪو وڏو شهر ڪونهين پر رستا ڪشادا گهر ۽ دوڪان سهڻا جڙيل آهن. هڪ تمام وڏو ٻڌ پڳوڙا هوٽل جي ڀرسان آهي جنهن ۾ ڪريا ڪرم جو انتظام پڻ ٿيل آهي. جديد قسم جو ڊپارٽمنٽل اسٽور، ريلوي اسٽيشن، هوٽلون ۽ سٽئپ سڀ ڪجهه آهي. ساگر کي هالا ياد اچي ويو آهي ۽ ان جي پيٽ ڪرڻ لڳي ويو آهي جتي اڃا سوڙهيون ۽ غليظ گهٽيون آهن. ڪوبه ڊپارٽمينٽل اسٽور ڪونهي. ريلوي اسٽيشن بند ٿي چڪي آهي ڪابه هوٽل يا سٽئپ ڪانهي. جالانڪ ان جي آبادي به اٽڪل

سٺ هزار ٿيندي.

لڳي ٿو ٿاڻي ماڻهو اسان کان گهڻو اڳتي آهن ۽ پئسي ڏوڪڙ ۾ به سيرا آهن. بنگلاديشي وڌيڪ غريب آهن. سورين وارن پنهنجو شهر وڌيڪ ويڪرو ۽ صاف رکيو آهي. شهر ۾ ماڻهو چڪينڊڙ سائيڪل رکشا، تڪ ٽڪ (چون اهڙي اُتورڪشا کي جنهن جي پويان گاڏو لڳل آهي ۽ ان ۾ ڇهه ماڻهو سواري ڪري سگهن ٿا) ۽ پڪ اپ گاڏيون استعمال ٿين

تارن هونل ڏهه منزلہ عمارت ۾ قائم آهي. هن ۾ ترڻ جو تلاءُ، بسڪو ڪلب، بار ۽ نائٽ ڪلب آهن. ان کانسواءِ مختلف قسم جا ريسٽورنٽ پڻ آهن. شهر جو رونق وارو حصو ات مني ڪلاڪ ۾ ڏسي سگهجي ٿو.

۲۱ جولائي ۱۹۹۳ع صبح جو اسان پهراڙيءَ جي دوستن جي انجمن Rural Friends Association جي فيلڊ بئريڪٽر مسٽر سخون جانگيو، سان موانگ ڳوٺ ۾ ملڻ وياسين. جيڪو سورين کان ويھ ڪلو ميٽر ٻاهر آهي. هيءَ جماعت پڻ ڪيناڀا جي ترقياتي پروگرام ختم ٿيڻ کانپوءِ شروع ڪئي وئي، جيڪا موڙي بچي هئي ان کي بئنڪ ۾ رکي ۱۹۸۴ع ڌاري هيءَ انجمن وجود ۾ آئي.

هن جماعت پاران ڳوٺن ۾ عورتن جا بچت گروپ جوڙيا ويا آهن جن کي سندن معاشي سرگرمين لاءِ ننڍا ننڍا قرض ڏنا وڃن ٿا. قرض هڪ هزار کان سائين ستن هزارن پات تائين ڏئي سگهجي ٿو. هن قرض لاءِ هر مهيني ۲ سيڪڙو وياج ڏيڻو پوندو آهي. سالانه فائدي مان ۱۸ سيڪڙو شيئر هولڊرن ۾ ورهايو وڃي ٿو ۽ ۶ سيڪڙو جماعت جي حصي ۾ اچي ٿو. جنهن مان ڪجهه ڪميٽي ميمبرن جي پگهار لاءِ خرچ ٿئي ٿو ۽ باقي بچت جماعت وٽ رهي ٿي. سخون چواڻي ته سٺو سيڪڙو قرض واپس ٿين ٿا. جيتوڻيڪ اها حيرت انگيز ڳالهه آهي پر دنيا جي غريب ملڪن ۾ اها ڳالهه ڪنهن به شڪ کانسواءِ ثابت ٿي چڪي آهي ته غريب ماڻهو ۽ خاص طور عورتن قرض واپس ڪرڻ ۾ پابند آهن. گرامين بئنڪ جي پروفيسر يونس جي چواڻي "You can Bank on Poor" پهراڙيءَ جي دوستن جي هيءَ جماعت پنهنجي ميمبرن لاءِ فني مددگاري وارا تربيتي پروگرام پڻ هلائي ٿي. هيءَ جماعت ٽن اصولن جي تبليغ ڪري ٿي: (۱) صاف ڪاڪوس استعمال ڪريو. (۲) ڪچي مچي نه

ڪاٿو جو ان سان ڏهند (پيت جا ڪيڙا) ٿين ٿا. ۳) تماڪ نه واپرايو.  
منجهند جي ماني سورين جي هڪ عام ريسٽورنٽ ۾ وڃترا ۽ اليڪ  
سان ڪاٽيسون. ان کانپوءِ وڃترا موڪلائي ويئي اسان اين جي او رابطا  
ڪائونسل (NGO-CORD) جي دفتر وياسين جتي مسٽر سنان چوساڪال  
اسان جو منتظر هو. هن وقت هن رابطي ۾ ستر جماعتن جي ميمبرشپ  
آهي جن ۾ سرڪاري ادارا پڻ اچي وڃن ٿا. هي رابطو ۱۹۸۵ع کان ڪم  
ڪري پيو. هن کي هڪ امدادي ادارو LDI مدد ڪري ٿو ۽ هي هڪ ذيلي  
تنظيم طور ڪم ڪن ٿا.

شام جو ايلڪ سان ٿايلينڊ جي تاريخ ۽ ٻوليءَ تي دلچسپ ڳالھ  
ٻولھ ٿي. ٿاڻي ٻوليءَ جي موجوده لپي سخومت خاندان جي هڪ  
بادشاهه جوڙي، ويجهي چڪ ۾ ۱۹۳۰ع واري ڏهاڪي ۾ بادشاهه حڪم  
ڪيو ته ٿاڻي ماڻهو جتي پائين ۽ مٿي تي ٽوپلو اوڀين ته جيئن ترقي  
يافتہ سڏجن موجوده پٺاڻي ٿاڻي قومي جهنڊو پڻ ان بادشاهه جي ايجاد  
آهي. هن کي موسيقيءَ جو ڏاڍو شوق هو هن اهو قانون جوڙيو ته سڀني  
سرڪاري آفيسن ۾ شام جو سڀ ڪارڪن گڏجي ناچ ڪندا ته جيئن  
چست رهي سگهن. ٻين مهاڀاري لڙائي دوران پڻ دلچسپ واقعا ٿيا.  
بادشاهي تخت تي اتاليق (رينجٽ) هو ۽ اتحادين سان مليل هو.  
وزيراعظم جاپانين سان گڏ هو. ان ڪري جنگ هلندي ملڪ کي گهڻو  
نقصان ڪونه پهتو، پر جنگ کانپوءِ هارائيل تر طور ٿايلينڊ کي تاوان  
طور هندوستان کي چانور ڏيڻا پيا ۽ ڪنڌل تر سان گڏ فتح جي جشن ۾  
ٻه شريڪ ٿيو. هن وقت بادشاهه کي گهڻا اختيار ڪونه آهن، ٿاڻي ٻولي  
سنسڪرت مان نڪتل آهي ۽ سندس چيني ٻولين سان گهرو لاڳاپو آهي.  
اترين علائقن ۾ ماڻهو لائو ٻولي ڳالهائين جيڪا لائوس ۽ ڪمپوچيا ۾  
ڳالهائجي ٿي. ايلڪ سان ڪچهريون ڪندا شهر کي پيادل گهمندا  
رهياسين ۽ اچي هاڻي چوڪ تي اسٽيشن وٽ پهتاسين.

هاڻيءَ کي هتي وڏي اهميت حاصل آهي. هڪ اندازي مطابق هن  
وقت ٿايلينڊ ۾ پنج هزار هاڻي آهن جن مان ۱۸ سئو هاڻي آزاد آهن.  
بسمبر ۱۹۹۲ع جي اندازي مطابق ۲۹۵۴ هاڻي ماڻهن جي ملڪيت آهن.  
بيلائي ماڻهو هاڻي ان لاءِ رکندا آهن ته جيئن هو وڏا ٻنڍ هنن کان  
چڪائي شهرن تائين پهچائين هيءُ سڀ کان سستو طريقو آهي. هنن  
هاڻين کان گهڻو ڪم وٺڻ لاءِ قوت وڌائڻ جون انجنيڪشنون ايمفٽامين

هئن اهو هڪ ظالماڻو طريقو آهي ان سبب هاڻين کي گهڻو نقصان پهچي ٿو.

هاڻين تي ظلم جي خلاف تازو هتي هڪ جماعت ايشيائي هاڻين جي دوست "Friends of Asian Elephant's Club" قائم ڪئي وئي آهي. هن تحريڪ جو باني پتايهام ڪريلاس آهي جنهن پنهنجي دوستن جي مدد سان هاڻين جي مفت علاج ۽ دوائن جي عادت مان نجات ڏيارڻ جو بندوبست ڪيو آهي.

ريل جو واپسي سفر سليپر ۾ هو. بسترا صاف چادرن ۽ وهائڻ سان هئا. اوچڻ پلاسٽڪ جي ٿيلين ۾ سيل مهر ٿيل هو. ٽڪيٽ تي نمبر لکيل هئا. ان وسيلي پنهنجي بستري تي پهتاسين تمام آرامده سفر گذريو، صبح جو ساڍي پنجين وڳي بئنڪاڪ اسٽيشن تي واپس پهتاسين.

(هلال پاڪستان ۱۲ ۽ ۱۹ اپريل ۱۹۹۶ع)

ٿايلينڊ جو ڏورانهون ڳوٺاڻو علائقو مينهن جي گهٽائيءَ ۽ گهڻين ندين سبب سرسبز آهي. چانور، ڪيلو، ناريل، انناس، ڪنهل (Durin) هتي جا خاص فصل آهن. اڃا به ماڻهو ٽين جي جهوپڙين ۾ رهن ٿا. پر اسان جي ملڪ وانگر خانم بدوش نظر ڪونه آيا.

۲۲ جولاءِ تي لوڪل ڊيولپمينٽ انسٽيٽيوٽ جي ڊاڪٽر ساننهم چمارڪ سان سندس آفيس ۾ ملاقات ٿي. هن اداري جا پنج مکيه ڪم آهن:

(۱) رابطو: هي ادارو ۲۱۵ ڳوٺاڻن تنظيم سان ڪم ڪري ٿو، انهن سان رابطو رکڻ.

(۲) قرض: ڪمائي وڌائڻ لاءِ غريب ماڻهن کي ٽنڊا ڪولڻ لاءِ قرض ڏنو وڃي ٿو، جنهن لاءِ هڪ خانگي ادارو "ڳوٺاڻو سرماڻيڪاري سهڪار، "Rural capital partnership" بنايو ويو آهي جيڪو ۱۵ سيڪڙو وياج تي فرض ڏي ٿو جنهن مان ست سيڪڙو ڪمپني پنهنجي خرچ لاءِ رکي ٿي ۽ ۸ سيڪڙو وياج انسٽيٽيوٽ کي ملي ٿو.

(۳) سنڀال: رٿائن جي سنڀال ۽ انهن جي معاشي/معاشرتي اثرن جو جائزو وٺ.

٤) تربيت: مقامي ذريعن کي استعمال ۾ آڻڻ لاءِ mapping Local resource training جو انتظام ڪيو وڃي ٿو.

٥) ڪوچنا ۽ تحقيق: مختلف سماجي مسئلن متعلق ڪوچنا هڪ مسلسل عمل آهي جيڪو هر تنظيم کي سندس ڪم ڪار لاءِ مددگار ٿئي ٿو.

ڊاڪٽر سانيه معاشيات جو ماهر آهي ۽ سائنس ڳالهائيندي اها خبر پئي ته ٿايلينڊ ۾ سٺ کان ستر سيڪڙو ماڻهو بهراڙين ۾ رهن ٿا. تعليم جو تناسب ٩٥ سيڪڙو آهي. بيروزگاري ٥ سيڪڙو کان مٿي آهي. ان حساب سان لڳي ٿو ته ٿايلينڊ جي صورتحال اسان ۽ بنگلہ ديش کان گهڻو بهتر آهي. ٢٣ جولاءِ تي ڪنهن سان ٻه ملاقات رکيل ڪانهي، ان ڪري شهر گهمڻ جو فيصلو ٿيو. دنيا جي وڏن شهرن وانگر بئنڪاڪ ۾ پڻ وڏا وڏا شاپنگ سينٽر آهن، جتي هر شئي دستياب آهي. هوٽل جي پرواري رستي سيلام روڊ تي سينٽرل ۽ رابنسن Robinson ٻه وڏا شاپنگ مرڪز آهن. رابنسن دنيا جي مشهور ڊپارٽمينٽل اسٽورن مان هڪ آهي. هن مرڪزن جو سٽاءُ هر ملڪ ۾ گهڻو ڪري ساڳيو آهي.

جيئن ته ٻهري Basement ۾ روزمره جي ضرورت جون شيون جهڙوڪ پاجيون، ميوا، گوشت، مڇي وغيره ۽ غسل خاني کان وٺي پورجي خاني تائين استعمال جي هر ڪا شئي موجود هوندي آهي، ان کانسواءِ مختلف کائڻ جا دوڪان Food stalls هوندا آهن. باقي طبقن تي سينگار جي شين کان ڪپڙن لٽن تائين، فرنيچر کان اليڪٽرانڪس جي سامان تائين هر ڪا شئي موجود هوندي آهي.

هتي قيمتون ڪافي چڙهيل آهن ۽ اهي ڪنهن به صورت ۾ پاڪستان جي قيمتن کان گهٽ نه آهن پر ڪجهه وڌيڪ آهن. فوٽ پائڻ تي گهٽ معيار جون شيون ملن ٿيون جن لاءِ به گهڻي سودي بازي ڪرڻي پوي ٿي. ان سودي بازيءَ سبب شين جي اصل قيمت جي ڪا به خبر نٿي پئجي سگهي.

سيلام روڊ جي ٻنهي پاسي گهڻين ۾ نائيٽ ڪلب، شراب خانا ۽ مالش گهر آهن، هن شهر لاءِ تازو لانگ مئن Longman ٻڪشنري ۾ آيو آهي ته "بئنڪاڪ اهو دارالحڪومت آهي جيڪو چڪلن کان مشهور آهي." ان وصف تي هتي جا ماڻهو سخت ڪاوڙيا آهن ۽ هتي جي اخبارن ۾ اڄڪلهه تمام گهڻا مضمون ۽ خط شايع ٿيا آهن. حڪومت پڻ نوان قانون جوڙڻ تي سوچي رهي آهي.

هتان جي هڪ دانشور ۽ سابق پئريڪٽر جنرل صحت جو هڪ مضمون اخبارن ۾ شايع ٿيو آهي. ان مطابق ٿايلينڊ جي هڪ بادشاهه اياڻي هزار سال اڳ ڪجهه چونڊيل عورتن کي مهمان نوازي جي تربيت ڏياري تہ جيئن اهي هن ملڪ جي دوري تي ايندڙ بين ملڪن جي بادشاهن ۽ شهزادن جي خلوت ۾ سندن خدمتون سرانجام ڏئي سگهن. ان ريت هيءُ طريقو هڪ تهذيبي عنصر بنجي پيو. پر هاڻي اها مهمان نوازي ٿاڻي ماڻهن جي گچيءَ ۾ پئجي ويئي آهي. هن وقت (1993) ۾ هن ملڪ ۾ اٽڪل ڇهه لک ماڻهو ايڊس جا مريض پنجن جي خطري هيٺ آهن. ان جو مطلب ته اٺ ڪروڙ ماڻهن جي ملڪ ۾ سٺ سيڪڙو ماڻهن کي هن بيماريءَ جو خطرو آهي.

۲۴ جولاءِ تي ٿورسٽ گروپ سان هڪ ڏينهن جي تفريح لاءِ بئنڪاڪ کان ٻاهر وياسين. اسان جي هن گروپ ۾ ۳ ٿاڻي چوڪريون، هڪ نيگرو خاتون، هڪ انگريز جوڙو، هڪ آمريڪي نوجوان ۽ هڪ اطالوي گڏ هئا. گروپ جو گائيڊ هڪ ٿاڻي جوان هو جنهن کي انگريزي گهٽ ٿي آئي. ان هوندي به هو پنهنجي ٿاڻي گاڏڙ انگريزيءَ ۾ مختلف منظرن متعلق ٻڌائيندو رهيو. جيئن اڄ تائين مون کي "ڊائين پائين" سمجه ۾ نه آيو آهي تيئن هن مسڪين کي به رائيٽ، ليفٽ ٻڌائڻ ۾ ڀل ٿي ٿي وئي. پر سندس انهن معصوم چڪن ٽهڪن جا گل ٽيڙي ٿي ڇڏيا. اسان جي قافلي جي منزل هڪ ٿاڻي ڳوٺ هو، سادو تين جي جهوپڙين تي مشتمل ڳوٺ عام ڳوٺن جهڙو ڪونه هو، هن جي هڪ حصي کي سياحن جي لاءِ خاص طور ترتيب ڏنو ويو هو، هتي ناريل جا مختلف استعمال ڏيکاريا ويا هئا.

گاڏيءَ مان لهي جيئن بازار نما گهٽي ۾ گهڙياسين ته سامهون هڪ دوڪان تي ناريل جي ڪوپي مان ٺهيل ڏويون ۽ چمچا وڪري لاءِ رکيل هئا. ٻيو منظر ناريل جي سنگ مان ڳڙ ٺاهڻ جو مظاهرو هو. هي طريقو ساڳو آهي جيڪو ڪمند مان ڳڙ ٺاهڻ لاءِ اسان جي ڳوٺن ۾ استعمال ٿيندو آهي، پر ناريل مان ڳڙ ٺهندي پهريون ڀيرو ڏسڻ جو موقعو مليو. ناريل جو ٿڌو پاڻي وڪري لاءِ هو. ناريل جي تيل جون شيشيون پڻ وڪري لاءِ هيون. ڳوٺ جي هن بازار جي ڀرسان ٿاڻي نمائشي گهر هئا. ٿاڻي انداز ۾ ڪڪن ڪانن مان جوڙيل هي جهوپڙيون سياحن لاءِ وڏي دلچسپيءَ جو باعث هيون پر اسان جا ٿري چونرا هنن جي مقابلي ۾



وڌيڪ خوبصورت ۽ دلچسپ آهن. هتي ٿاڻي چر ۽ هٿ جي هنرن جو ڪم پڻ وڪري لاءِ رکيل هو. هن قسم جا سياحن کي چڪڻ لاءِ ڪئين طريقا اسان وٽ به ٿي سگهن ٿا. هن ڳوٺ کانپوءِ اسان ٻيڙين جي هڪ پٽ تي پهتاسون، جتان هڪ لانچ ۾ ٿايلينڊ جي مشهور Boat Bazzar ٻيڙين جي بازار ڏانهن روانا ٿياسين.

سند ۾ منچر جا مهاڻا پنهنجي سڄي زندگي ٻيڙيءَ تي گذاريو ڇڏين. ڄمڻ کان مرڻ تائين هنن جي پوري دنيا "دنگي" آهي. مون سمجهيو ته هتي پڻ اهڙو ڪو منظر هوندو، پر ائين ڪونهي، هن علائقي ۾ عام رستن وانگر پاڻيءَ جا گذر گاهه يعني ننڍيون ننڍيون ڄام آهن. ماڻهو انهن ننڍن يا واهن جي ڪناري تي سڪيءَ تي رهڻ پر مارڪيٽ ٻيڙين تي ٺاهي وئي آهي. هيءَ مارڪيٽ عالمي سياحن لاءِ پرڪشش آهي. مارڪيٽ جي ڀرسان ڪناري تي سوکڙين جا سوين دڪان قائم ڪيا ويا آهن ۽ کاتي پتي جون ننڍيون هوتلون آهن. هڪڙو همراهم هڪ وڏو ٿلهو نانگ ڪلهن ۾ وجهي بيٺو هو ۽ هر هڪ کي نانگ سان فوتو ڪيائڻ لاءِ همٿائي رهيو هو. هن بازار ۾ ڪئين ٻيڙيون مختلف وڪر وڪڻي رهيون هيون ۽ ماڻهو وري پنهنجي ننڍين ٻيڙين ۾ پنهنجو سودو خريدي رهيا هئا.

هي نظارا ڏسندا جڏهن واپس پنهنجي گاڏيءَ وٽ پهتاسون ته هڪ ٿاڻي چوڪري هڪ چينيءَ جي پليٽ ڪٿي آئي جنهن تي منهنجي ۽ ساگر جي تصوير ڇپيل هئي. حيران ٿي وياسين. اسان صرف ۴۵ منٽ هتي هئاسون ۽ ان ٿوري وقت ۾ فوتو ڪڍي تيار ڪري اسان کي پيش ڪيو ويو، جيڪو ڦڙتيءَ جو ڪمال آهي. ان پليٽ کي نه وٺڻ جو سوال ئي ڪونه ٿي پيدا ٿيو. اسان جي اڳئين منزل "ڪوبرا شو" هئي. هڪ ڳوٺ ۾ نانگن پالڻ جو مرڪز آهي. اتي نانگن جو زهر ڪڍيو ويندو آهي. هيءَ طريقو حيرت انگيز ۽ خطرناڪ آهي. جيئن نانگن کي گچيءَ مان پڪڙيو وڃي ٿو ۽ هنن کي ڏنگ هڻڻ تي مجبور ڪيو وڃي ٿو. ان وقت نانگ جي ٻوٽ کي هڪ گلاس جي برنيءَ ۾ وڌو ويندو آهي، جتي هو پنهنجو زهر اوڳا ڇيندو آهي. هن زهر مان نانگ جي ڏنگ خلاف ترياق جون انجيڪشنون جوڙيون وينديون آهن. ٿايلينڊ ڏکڻ اوڀر ايشيا کي نانگ جي ڏنگ جي خلاف ترياق پهچائيندو آهي.

نانگ جي ڏنگ جي ان مظاهري ڏيکارڻ کي "ڪوبرا شو" چون ٿا.

اسان کي هڪ اڊيٽوريم ۾ وٺي ويا جنهن جي وچ ۾ نانگ جا وڏا ڀڃرا رکيل هئا ۽ ٽن طرف ماڻهو ڏاڪن تي ويٺا هئا. ٻن ٽن ٿاڻي نوجوانن الڪه الڪه زهريلن ناگن سان مقابلو ڏيکاريو جيڪو بيحد خطرناڪ ٿي لڳو، پر هي ننڍڙي قد جا ٿاڻي ماڻهو خطرن کي ڪيڏ سمجهي هيچ مان نانگن کي پڪڙڻ جو آدم ڪري رهيا هئا. جانور ڪيڏو به خطرناڪ هجي پر انسان پنهنجي عقل ۽ ڦرتيءَ سان ان تي حاوي بنجي وڃي ٿو.

ٻڌ ٽرم ٿائيلينڊ جو مذهب آهي. عام طور ماڻهو ٻڌ آهن، هتي جو وڏي ۾ وڏو ڀڳوڊا ۱۴۵ ميٽر (۴۳۵ فوٽ) اوچو آهي، مندر جون ڏاڪڻيون سو کن آهن، جن کي پار ڪرڻ کانپوءِ مهاتما گوتم ٻڌ جو ويهارو کن فوت بيٺل مجسمو آهي جنهن کي بيٺل ٻڌ Standing Buddha چون ٿا، جنهن جي پيرن ۾ ويهي ڪيئي ٻڌ ڀرارتنا ۾ مصروف هئا. هن ڀڳوڊا جي عمارت ۾ مذهبي تعليمي ادارو آهي، جتي دنيا جي مختلف ملڪن جا ٻڌ، ٽرم جي تعليم وٺڻ لاءِ ايندا آهن. ڀڳوڊا جي حدن ۾ اڪيلائيءَ ۾ ويهي گوتم جو گيان ماڻيندا آهن. هن کي Monastery چون ٿا. هتي ٻڌ پر وهت هڪ خاندان وانگر رهندا آهن. پاڪستان ۾ مردان ضلعي ۾ تخت بائيءَ ۾ اهڙي هڪ وڏي مانيسٽريءَ جا آثار موجود آهن جن کي ڏورانهان سياح ڏسڻ ايندا آهن.

اسان جو ننڍو سياح قافلو ڀڳوڊا کان باغ گلاب پهتو، جيڪو نهايت خوبصورت ۽ وسيع آهي، هر هنڌ ريسٽورنٽ آهن. جنهن ريسٽورنٽ ۾ اسان کي وهاريو ويو اها ڀنڊ جي ڪناري تي هئي ۽ ائين ٿي لڳو ته ريسٽورنٽ جي عمارت ڀنڊ ۾ ڪاهي پئي آهي، چين جي شهر ڪينٽان جي مشهور ريسٽورنٽ سنگ مرمر جي ٻيڙي Marble Boat جهڙو هو. چئن ماڻهن کي هڪ ٽيبل تي وهاريو ويو. اسان جي ٽيبل تي مسٽر جونو (اتلي) ۽ مس لن (ٿاڻي) اسان جا ساٿي بڻيا. مسٽر جونو مزيدار ماڻهو آهي. اتليءَ ۾ ٻار هلائي ٿو. سندس چواڻي هڪ سال خوب ڪمائي پوءِ گرمين ۾ گهمڻ نڪري ٿو، جڏهن ڏوڪڙ پورا ٿيس ته واپسيءَ جو رخ ڪندو.

يورپ، آمريڪا ۽ هاڻي جاپان ۾ اهڙو رجحان آهي. ماڻهون سخت محنت ڪن ٿا ۽ گهڻو ڪري سال کان پوءِ ڪنهن ٻئي ملڪ جي تفريح لاءِ نڪريو وڃن. ڪيتريون واپاري، تحقيقي، ميڊيڪل ڪمپنيون ته پنهنجي خرچ سان پنهنجي ملازمن کي تفريح لاءِ موڪلين. هنن جو اهو عقيدو آهي ته ان قسم جي دورن کانپوءِ ڪم ڪندڙن جي اهليت ۾ واڌارو اچي ٿو ۽ ڪمپنيءَ لاءِ سندن وفاداريءَ ۾ سڌارو اچي ٿو.

مس لن، بئنڪاڪ ۾ سياحت جي صلاحڪار طور ڪم ڪري ٿي. گراهڪن جي سار سنڀال لهڻ لاءِ اسان جي گروپ سان گڏ هئي. ڪاڏي

جي معاملي ۾ رهنمائي ڪيائين. ان کانسواءِ هن جا بي ساخت تهڪ ننڍڙا چرچا (جيڪي هن ٿاڻي انگريزيءَ ۾ پئي ٻڌايا) ماحول کي دلچسپ بنائي رهيا هئا. ساڳي وقت هوءَ جونءَ جي رات جو پروگرام پڻ ترتيب ڏيڻ ۾ مددگاريءَ جي آڇ به ڪندي رهي.

منجهند جي مانيءَ کانپوءِ، هن ٽي باغ جي هڪ حصي ۾ ڪڪن ڪاٺن سان جوڙيل هڪ وڏي آبيٽوريم ۾ اسان ٻه ٻين هزار ڪن اسان جهڙن سياحن سان گڏ داخل ٿياسين. اسان کي اهڙي جاءِ ڳولڻي هئي جتان هن ٿاڻي ثقافتي شو جي وڏو ٺاهي سگهجي. وڏي ڪوشش سان هڪ پاسي اسان کي جاءِ ملي وئي. هڪ وڏي اسٽيج تي سازندا ٿاڻي روايتي سازن تي خوبصورت ڌنون وڃائي رهيا هئا.

سڀ کان اڳ، ٻڌ پڪشو پنجن جي رسم جو مظاهرو ڪيو ويو. ٻڌ ڌرم ۾ (ٻين مذهبن وانگر) سڄي حياتي ڌرم لاءِ وقف ڪرڻ سڀ کان وڏي نيڪي آهي. ان حياتي اختيار ڪرڻ لاءِ مٿو ڪوڙائي گيڙو لباس پائي باقاعدي ٻڌ مذهبي ادارن ۾ تربيت حاصل ڪرڻي پوي ٿي. ان تعليم جي پڄاڻيءَ تي هيءَ رسم پڄا آندي ويندي آهي.

ڪو وڏو جلوس سازندن جي اڳواڻيءَ ۾ نڪري ٿو. پڪشو هاڻيءَ تي سوار ڪيل هو ۽ ان جي پويان نوجوان مذهبي شاگردن جا ٽولا هئا. هيءَ رسم بيحد متاثر ڪندڙ هئي. هن کانپوءِ ٿاڻي لوڪ موسيقي ۽ ناچ جا ڪئين دلچسپ منظر پيش ڪيا ويا. بانس جي ٻن ڊگهين چڙن جي وچ ۾ ناچ وڏي مهارت ۽ فنڪاريءَ جو ثبوت هو.

ٿاڻي جوانڙيون پنهنجي حسن ۽ ڪشش سبب ملڪان ملڪ مشهور آهن. ان جي مٿان وري پيڪيدار پرڪشش لباس ۽ گهري ميڪ اپ ۽ خوشبو سڄي ماحول کي طلسمي بنائي ڇڏيو هو. ائين ٿي لڳو ته پرين جي ديس ۾ ويٺا آهيون. ٿاڻي باڪسنگ به باڪسنگ جي هڪ الڳ شاخ آهي، ان جو مظاهرو پڻ هن جو حصو هو. ان کانسواءِ تلوار بازيءَ جو مقابلو ڏيکاريو ويو جيڪو ننڍي قد جي ٿاڻي ماڻهن جي چابڪدستيءَ جو مظاهرو هو. ٿاڻي شاديءَ جو منظر هن جو حصو هو. آخر ۾ هاڻين جو شو ٿيو. جيڪو هن آبيٽوريم کان ٻاهر کليل ميدان ۾ ٿيو. هاڻين سرڪس وانگر ڪئين ڪرتب ڏيکاريا. هن شو مان نڪرڻ کانپوءِ اسان جو ننڍڙو قافلو پنهنجي ماڳ ڏي موٽڻ لڳو. مس لن جا خوبصورت تهڪڙا ۽ دعوتي جملدرگر ڪندا، ٻٽڪاڪ جي ويڪ اينڊ (Week end) ٽرنفڪ جي پيهم مان آهستي آهستي رڙهندا هلياسين. اسان جو ٺڪاڻو سيني کان آخر ۾ آيو ۽ هڪ خوبصورت يادگار ڏينهن پنهنجي يادگيرين جي ڌنڌ ۾ گم ٿي ويو.

(هلال پاڪستان ۱۰ مئي ۱۹۹۶ع)

## "ٿاڻي - اين جي اوز سپورٽ پروگرام"

۲۵ جولاءِ ۱۹۹۳ع تي هن پروگرام جي سربراھ مسٽر توکيت سان سندس آفيس ۾ ملاقات ٿي. خوش قسمتيءَ سان هن پروگرام جا مختلف علائقن جا ڪوآرڊينيٽر پڻ آيل هئا. ان ڪري هنن جي پروگرام کي سمجهڻ جو موقعو مليو.

هن پروگرام جا ٻه مکيه ڪم هي آهن:

(۱) رضاڪار ڪارڪنن جي تربيت.

(۲) مختلف ڳوٺاڻن تي تنظيم سان رابطو.

هيءُ پروگرام وڏين غير سرڪاري ترقياتي انجمنن سان پڻ اشتراڪ ڪري ٿو ۽ کين پڻ تربيتي سهوليتون مهيا ڪري ٿو. هن اداري وٽ ترقياتي علوم تي تربيت يافتہ عملو موجود آهي، جيڪو ٻين ادارن جي فني تربيت ۽ معاونت پڻ ڪري ٿو. هنن جو خيال آهي ته جڏهن ٻاهريان مددگار ادارا ٿاڻيلين مان هليا ويندا ته هنن جو ادارو هڪ تربيتي اداري جي صورت ۾ قائم هوندو. تربيت کانسواءِ رابطي جي سلسلي ۾ هي هڪ خبرنامو پڻ شايع ڪن ٿا جنهن ۾ مختلف سماجي مسئلن جي چٽاڇاڻ ڪئي وڃي ٿي ۽ مختلف اهم مسئلن تي هڪ مشترڪ راءِ قائم ڪرڻ لاءِ پڻ ڪم ڪيو وڃي ٿو. هن خبرنامي ۾ ماحوليات، قدرتي وسيلن ۽ غير مرڪزيت جي اسمن تي بحث ڪيو وڃي ٿو.

هن پروگرام هڪ اين جي او ڪوآرڊينيشن پڻ جوڙيو (NGO Cord) آهي. مسٽر توکيت ان جو سيڪريٽري جنرل آهي. هي رابطو ڳوٺاڻن تي تنظيم تي مشتمل آهي. هن رابطي وسيلي ڳوٺاڻن مسئلن کي حل ڪرڻ لاءِ مشترڪ حڪمت عملي جوڙي وڃي ٿي. اتر جي علائقي ۾ حڪومت ٻيلن ۾ موجود ماڻهن کي اتان ڪڍڻ جي پاليسي جوڙي آهي ته جيئن ٻيلن جي حفاظت ٿي سگهي. پر ٻيلائي ماڻهو جيڪي صدين کان وڻن جي ڇانو ۾ پنهنجي لڄ لڪايو ويٺا آهن، هن ماحول کي ڇڏڻ لاءِ تيار نه آهن. اين جي او ڪارڊ ٻيلائي ماڻهن جي ٻيلي ۾ رهڻ جي بنيادي حق تسليم ڪرائڻ لاءِ هلچل هلائي رهي آهي. (۱۹۹۵ ۾ اها خبر پيم ته حڪومت آخر اهو حق تسليم ڪري ورتو آهي).

هيءُ سپورٽ پروگرام ننڍن ٽنڊن، روزگارن لاءِ تنظيم ٺاهڻ ۾ پڻ مدد ڏيئي رهيو آهي، جن وسيلي بيروزگارن کي فني ڄاڻ ۽ ٽنڊي شروع

ڪرڻ لاءِ قرض مهيا ڪرڻ لاءِ پڻ قدم کڻي رهي آهي.

ٿاٽيلينڊ جي ڏاکڻي علائقي ۾ سمنڊ آهي. هيءُ پروگرام اها ڪوشش پيو ڪري ته سامونڊي ڪناري ۽ سمنڊ تي رهندڙن جي زندگي ڪيئن بهتر بنائي سگهجي ٿي. هن پروگرام هيٺ عورتن، ٻارن ۽ ڳوٺاڻن تنظيمن جا رابطا جوڙيا ويا آهن. هن وقت هن پروگرام کي ٻاهرين امداد آهي. پر اها آهستي آهستي گهٽبي وڃي. هاڻي هن کي پنهنجي پيرن تي بيهڻ لاءِ پنهنجا خرچ گهٽائڻ، پنهنجي ڄاڻ وسيلي تربيتي ادارا قائم ڪري انهيءَ وسيلي خرچ پورا ڪرڻ ۽ مقامي طور چندا گڏ ڪرڻ جي ضرورت پوندي.

رات جي مانيءَ تي ٿاٽيلينڊ جي اهم سماجي ترقياتي شخصيت مسٽر پاٽون سان ملاقات ٿي جيڪو هن وقت رورل ۽ سوشل مئنيجمنٽ انسٽيٽيوٽ جو صدر، اين جي او ڪوآرڊينيشن جو صدر ۽ ارڊن ڪميونٽي ڊيولپمينٽ جو ايگزيڪيوٽو ڊائريڪٽر آهي. هيءُ اصل ۾ هڪ بئنڪار هو پر ڪئين سالن کان ترقياتي جدوجهد ۾ سرگرم آهي. سندس ارڊن ڪميونٽي ڊيولپمينٽ جو ادارو نوجوانن کي ننڍا قرض ڏيئي روزگار سان لڳائي ٿو. هنن دوستن سان اٽڪل ۴ ڪلاڪ بيحد سودمند گذريا.

۲۶ جولاءِ تي ڪنهن سان ٻه ملاقات جو وقت مقرر ٿيل ڪونه هو. ان ڪري تورست گائيڊ جي اشتهارن جي مدد سان هڪ ڏينهن ۾ ڪپڙا سبي ڏيندڙ ڪمپنيءَ جي ڳولا ۾ وياسين. سخوت جي علائقي ۾ هوٽل ايمبيسيدر جي پاسي ۾ ڪافي دوڪان آهن جتي تڪڙا ڪپڙا سبي ڏيڻ جو انتظام آهي. مثال طور ۹۹ آمريڪي ڊالرن ۾ هڪ سوت ٻه پتلونون ٻه قميصون ۽ ٻه ٽايون ڏنيون وڃن ٿيون. ان قسم جا ڪئين سودا دوڪان تي لکيل آهن. گهڻو ڪري هي دوڪان سڪن جا آهن ۽ انهن جا درزي چيني آهن. هنن جا اشتهار اهڙا سڃا ٻه ڪونه آهن پر دوڪان ۾ اندر لنگهن کانپوءِ هو گراهڪ کي ٻاهر نه ڇڏيندا آهن. اشتهاري سودي موجب هڪ ردي ڪپڙو ڏيکاريندا ان کي رد ڪرڻ کانپوءِ هڪدم بهتر قسم جو ڪپڙو ڏيکاريندا ۽ وري نئون اگهه ان ڪپڙي جي لباس جو ٻڌائيندا. اسان ته اتي اچي اٽڪي پياسين. سڪ نوجوان اصل چرڻ ئي نه ڏئي. جيستائين اسان پنهنجي ان هوند هوندي به ڪجهه خريد نه ڪيو تيستائين جان نه ڇٽي. پر وعدي مطابق ڪپڙا ۲۴ ڪلاڪن بدران اٽڪل ۳۶ ڪلاڪن کانپوءِ هوٽل تي پهچائي ويا. ان ئي علائقي ۾ ڪيتريون ئي هندوستانی (اتر هندستاني - ڏکڻ هندستاني) پاڪستاني کاتي جون ريسٽورنٽ آهن؛ پر کاتو ڏاڍو مهانگو آهي. پر پنهنجي ملڪ کان پري پنهنجي ذوق جو کاتو ملي وڃي ته جڻ صحرا ۾ پاڻي ملي ويو. هڪ

ريستورنٽ تي اردوءَ ۾ اڪبر هوٽل لکيل هو ۽ اهو ڄاڻايل هو ته حلال کاتو موجود آهي! ۱۸ ڏينهن ٿي ويا هئا جو پاڪستاني کاتو نه کاتو هوسين ان ڪري ان هوٽل تي ماني کائڻ جو فيصلو ڪيوسين. هوٽل جو مالڪ ڪشميري هو اسان سان حال احوال ڪيائين ۽ ڏاڍي سٺي ماني کائڻ لاءِ ملي جيڪا حساب مطابق ايتري مهانگي کان پئي.

۲۷ جولاءِ تي جڳهه مشهور تنظيم Population and Community

Development Association (PDA) آدم ۽ ڪٽنبن جي ترقياتي تنظيم" تنظيم جو صدر دفتر پڻ سخوت جي علائقي ۾ آهي جتي تنظيم جي رٿابندي ۽ تحقيق جي سربراهه مسٽر خن پاڻو جان سون جتي سان ملاقات ٿي. هن ايسوسيئيشن جو بنياد ۱۹۷۴ع ۾ مسٽر مي چين (MR. MECHAIN) وٺو. هيءَ نالو هاڻي دنيا ۾ خانداني منصوبه بنديءَ جي ڪيترن ۾ بيحد عزت سان ورتو ويندو آهي. مسٽر مي چين پاڻ ڳوٺ ڳوٺ وڃي جم روڪ ڦوڪڻا ماڻهن ۾ متعارف ڪيا. هن جي ئي ان ٿڪ محنتن هن عالمي تنظيم جو بنياد وٺو ۽ اڄ ٿا ٿيليند ۾ جم جو تناسب ۲۶ سيڪڙي مان گهٽجي ۱۶۵ تي وڃي بيٺو آهي. خانداني منصوبه بنديءَ جي ڪامياب تبليغ سان گڏ هنن بنيادي صحت جي رٿائن تي به ڪم ڪرڻ شروع ڪيو. هن وقت هيءَ تنظيم ٿا ٿيليند جي هڪ ڀاڱي تي حصي ۾ سرگرم آهي. هن ايسوسيئيشن جا ۶۰۰ ڪل وقت ملازم آهن ۽ ۱۲ هزار رضاڪارن وسيلي اٽڪل ۱۷ هزار ڳوٺن ۾ هي خانداني منصوبه بندي ۽ بنيادي صحت تي ڪم ڪن ٿا. ان جا سپاويڪ نتيجا نڪتا آهن. اڄڪلهه هي اسڪولن جي شاگردن ۽ ڪارخانن جي مزدورن جي صحت سکيا ۽ سھائتا پڻ ڪن ٿا. ان کانسواءِ ڳوٺاڻن کي ننڍن ڪاروبارن لاءِ قرض ذريعي سھائتا پڻ ڪئي وڃي ٿي. تازو هن ايسوسيئيشن جي مدد سان ٿاڻي واپارين هڪ دلچسپ گروپ جوڙيو آهي جنهن کي

Thai Bussines in Rural Development (TBIRD) چئبو آهي. هي هڪ دلچسپ تجربو آهي. هنن وڏن ڪارخانيدارن ۽ گهڻ قومي بين الاقوامي واپاري ڪمپنين کي ان لاءِ تيار ڪيو آهي ته هو ڪنهن هڪ ڳوٺ کي پنهنجو ڪن "Owning a village" ۽ ان جي واڌاري ۾ حصو وٺن. ان پروگرام هيٺ باٽا ڪمپنيءَ وارن هڪ ننڍڙي ڳوٺ جي ماڻهن کي ٻوٽن جوڙڻ جو ڪم سيکاريو آهي ۽ هاڻي اتي هڪ ننڍي ٻوٽن جي فيڪٽري پڻ لڳائي آهي. ڳوٺاڻا پنهنجي پورهئي جي اجرت مان مشينن جو قرض لاهين ٿا ۽ ڇاڙهيءَ ۾ انهن جا مالڪ بڻجي وڃن. ساڳئي طرح سنگر سلائي مشين وارن گارمنٽ فيڪٽري لڳائي آهي. آمريڪن ايڪسپريس وارن وري ٿاڻي سلڪ کي بهتر بنائڻ لاءِ ڳوٺاڻن جي رهنمائي ڪئي آهي، ان ريت ڳوٺاڻن کي نوان هنر سيکاري پاڻ ڀرو

ڪرڻ جو عمل شروع ٿيو آهي.

مسز سريڪانت ايسوسيئيشن جي مجموعي ڪارڪردگيءَ تي سلائيڊ شو Slide Show وسيلي تمام سٺي سمجھائي ڏني. ان کانپوءِ هن اداري ۾ قائم طعام خاني ”ڦوڪڻو ۽ گوبي ريسٽورنٽ“ Condomes and Cabbage Restaurant ۾ منجهند جي ماني کاتي سون.

ٿايلينڊ، ٿائي سلڪ، ٿائي چوڪرين، ٿائي باڪسنگ، هيروئن عياشي جي اڏڻ ۽ شاپنگ کان مشهور آهي، هتي بادشاهت آهي جيڪا ٻه ٻين بادشاهن وانگر نالي ماتر آهي. فوجي آمريت کان پوءِ هاڻي جمهوريت آهي. چند ڏينهن اڳ شاگردن جي ٻن ترين ۾ جهيڙو ٿي پيو جنهن ۾ ٻه شاگرد مارجي ويا. ڏوهارين کي گرفتار ڪيو ويو پر انهن جو شڪليون فوتو گرافرن کان لڪايون ويون. اخبارن سڄو ڏوهه پوليس تي هنيو جن هن جهيڙي کي تارڻ لاءِ ڪجهه به نه ڪيو ۽ آخر سڄي جوابداري پوليس تي اچي ويئي ۽ واسطيدارن کان استعيفائون وٺي انهن تي تحقيقات شروع ڪئي وئي آهي.

ڏوڏيءَ (Poppy) جي پيداوار اڃان تائين هتي ٿئي ٿي جنهن کي ختم ڪرڻ لاءِ اسان جي ملڪ جهڙا ڀاءُ ورتا پيا وڃن!

جنسي ڪاروبار Sex Industry روز بروز وڌندڙ آهي. ان کي ثقافتي ورثو سمجهيو وڃي ٿو. هاڻي ته چوڪرن جا به اڏا آهن. جتي ۱۵ سالن کان گهٽ عمر وارا به استعمال لاءِ موجود آهن. هنن سببن ڪري هن وقت اٽڪل ڇهه لک ماڻهو ايڊس ۾ مبتلا آهن. هتي جي اٺ ڪروڙ آباديءَ لاءِ هيءُ وڏو انگ آهي جيڪو ٿاڻي ماڻهن کي جلد ختم ڪري ڇڏيندو. هتي جون فوت پات هوٽلون عام جام آهن جتي ڪافي سستو ۽ سٺو کائڻو ملي ٿو. پر اسان لاءِ کائڻ ممڪن ڪونهي جو اهو گهڻو ڪري سوئر جي گوشت ۽ چرٻيءَ سان ٺاهيو ويندو آهي.

هتي جي ٻهراڙين ۾ به ايتري غربت ڪانهي جهڙي اسان وٽ آهي. البت بئنڪاڪ جي شاهراهن تي ڪجهه اڀاهج فقيرن کي به ڏسي سگهجي ٿو.

ان پس منظر ۾ به هتان جي سماجي واڌاري لاءِ ڪم ڪندڙ ڪارڪنن کي پڪ آهي ته هو عنقريب ٿايلينڊ کي گهڻو اڳتي وٺندا.

## فلپائين جي غير سرڪاري تنظيم جو دورو

۲۸ جولاءِ ۱۹۹۳ع: بئنڪاڪ کان ٿاڻي ايئر لائين جي ۶۲۰ فلائيٽ ۾ منيلا لاءِ روانگي معمول مطابق هئي. تن ڪلاڪن جو هي سفر بيحد وڻندڙ هو. منجهند جا سوا ٻه وڳا هئا ته اسان منيلا جي ايئرپورٽ تي هئاسون. فلپائين ڊيولپمنٽ اسسٽنس پروگرام (PDAP) جو نمائندو اچڻو هو، پر هو موجود ڪونه هو. ڪافي دير هن کي ڳوليندو رهيس. فون به نه ملي سگهيو. منهنجو سڄو پروگرام هن جي حوالي هو. هوائي اڏي تي انٽرنيشنل آرگنائيزيشن لاءِ هڪ الڪي ڪائونٽر آهي. هنن سان رابطو ڪرڻ جي دير هئي هنن جلدي انتظام ڪري ڏنو ۽ ۴۵ منٽن ۾ مسٽر اوگي PDAP پاران پهچي ويو. هن وٽ وقت تي نه اچڻ لاءِ سبب هئا پر مون کي هو عام پاڪستانيءَ وانگر لڳو.

منهنجو ايندڙ ڏهن ڏينهن جو پروگرام مليو ۽ اسان هٽل طرف روانا ٿياسين. رستن تي ٽريفڪ جي ٻيهه ڪراچيءَ وانگر بي ترتيب هئي، ان ڪري هٽل تائين پهچڻ ۾ ڪلاڪ کن لڳي ويو. گرمي ۽ گهم واري گرمي ڪراچي ياد ڏياري ڇڏي. صلاحتي انٽرنيشنل هٽل ۲۰ منزل عمارت آهي. هن جي ٻين ماڙ تي هتان جو مشهور ڪاسينو فلپينو آهي. ۱۹ منزل تي جاپاتي کاتي جو طعام گاهه ۽ زمين واري طبقي تي ۳ طعام گاهه آهن. هيءُ هٽل سمنڊ جي ڪناري تي منيلا ڪاري (BAY) جي سامهون بيحد خوبصورت علائقي ۾ آهي. هٽل جي ڪمري اتر اولهه واري دريءَ ۾ سمنڊ جو نظارو ڪئين ننڍن وڏن جهازن سان بيحد دلڪش ٿولڳي.



مارڪوس هن ملڪ تي ڪئين سال بادشاهت ڪئي. پر شاگردن، عام ماڻهن ۽ آخر ۾ فوجين جي هلچل وسيلي ويهين صديءَ جي هن ماڊرن بڪٽيئر کي لاهي ڇڏيو ۽ مقتول مخالف ڌر جي رهنما جي گهر واري ڪوري اڪينو لڳ ڀڳ ساڳي وقت اقتدار سنڀاليو جڏهن پاڪستان ۾ بينظير ڀٽو وزيراعظم بڻي. هن ملڪ ۾ صدر جون سڌيون چونڊون ٿينديون آهن. اڪينو جي دور ۾ فوج بغاوت ڪئي پر ڪامياب نه ٿي سگهي. هن وقت ملڪ جو صدر راموس آهي جيڪو مارڪوس جي فوج ۾ جنرل هو ۽ پوءِ هن عوامي مزاحمت جي مدد ڪئي، اڄڪلهه هو پنهنجي صدارت جو ٻيو سال گذاري رهيو آهي. منيلا دنيا جي وڏن شهرن ۾ شمار ٿئي ٿو. هن شهر ۾ ۱۱ ميونسپاليتون آهن جن کي ملائي ميٽرو منيلا چون ٿا. هتي وڏا شاپنگ سينٽر ۽ سٺا شاهراه آهن. پر شهر جا پراڻا حصا ۽ غريب علائقا گندا ۽ پٺتي پيل آهن اسان واري هوٽل پاسئي (PASAY) ميونسپالٽيءَ جي علائقي ۾ آهي. هي بندرگاهه جو علائقو آهي ۽ سمنڊ سان لاڳو شاهراه هتي جو مشهور روٽڪس بليوارڊ (ROAX BOULEVARD) آهي. هن علائقي جي گهڻين ۾ نائيت ڪلب ۽ چڪلا آهن. جن کي تازو ميئر جي حڪم سان بند ڪيو ويو آهي ان ڪري هاڻي هي گهڻيون ويران نظر اچن ٿيون.

هن شهر جي تريفڪ بي ترتيب ۽ ٻيھ عام منظر آهن مختلف هنڌن تي پهچڻ ۾ ڪلاڪ لڳيو وڃن. فلپينو، چيني، ٿائي ۽ جاپاني قسم جي کائڻ جا طعامگاه آهن. ٽڪڙو کاتو (Fast Food) عام جام آهي سوئر جو گوشت شوق سان کائين، ۹۵ سيڪڙو آدمشماري ڪيٿولڪ ڪرستان عقيدتي سان سلهاڙيل آهي. هن علائقي ۾ آدم جي واڌ جو تناسب ۲۰۰۶ آهي (پاڪستان ۾ ۲۰۰۶)، ان جي پيش نظر صدر راموس خانداني منصوبه بنديءَ تي زور ڏيڻ جي پاليسي جوڙي آهي. ڪيٿولڪ ڪليسا ان جي سخت مخالفت ڪري پئي. هتي گهڻين شادين جو رواج آهي. پاسئي (PASAY) جي ميئر کي ۲۱ زالون ۽ ۴۹ ٻار آهن.

۲۹ جولاءِ تي PDAP جي ايسوسيئيٽ ڊائريڪٽر مس ٿيس بايوم بانگ سان ملاقات ٿي هي ادارو ڪيناڊا جي ڪيترن ئي ادارن جي مدد سان قائم ڪيو ويو آهي پر CIDA خاص مددگار آهي. هتي جا ڇھ وڏا غير سرڪاري ادارا (NGO's) هن پروگرام جا ميمبر آهن. اهي ئي ادارا هن پروگرام جي رهنمائيءَ هيٺ ترقياتي ڪمن ۾ حصو وٺن ٿا. مون کي

انهن ڇهن ئي ادارن سان الڳ الڳ ملاقات ڪري سندن ڪم جي واقفيت وٺي آهي.

• منجهند جي ماني مس ٿيس ۽ سندس گهرواري، مسٽر بايوم بانگ مڊٽائون ريسٽورنٽ ۾ ڪارائي. هيءُ بيحد خوبصورت طعام گاه هو. مسٽر بايوم رياض سعودي عرب ۾ هڪ ڪمپنيءَ ۾ انجنيئر آهي ۽ اڄڪلهه موڪلن تي هتي آيل آهي. طعام گاه ماڻهن سان ڀريل هو ۽ ڪيئن طعام ميزن تي سڃايل هئا جن ۾ انگريزي ڪاٽي کان جاپانيءَ تائين هر قسم جو کائو موجود هو. بايوم جيئن ته سعودي عرب ۾ ڪم ڪري ٿو ان ڪري هو اسان کي ڪاٽي چونڊڻ ۾ مدد ڪندو رهيو.

شام جو فلپين بزنيس فار سوشل پروگرام (PBSP) جي واقفيت لاءِ شهر جي پراڻي حصي ۾ ويس جتي اڃان تائين گهڻيون پٿرن سان اوساري ٿيل آهن. جولي هيرس هڪ جوان چوڪري مون کي هن اداري جي جان ڏيڻ لاءِ موجود هئي. ۱۹۷۰ع ۾ هي ادارو واپاري ڪمپنين جوڙيو. هن وقت هن اداري جا ۱۵۳ ميمبر آهن جيڪي پنهنجي ڪمپنيءَ جي صافي نفعي جو هڪ سيڪڙو رقم ترقياتي ڪمن لاءِ وقف ڪن ٿا. ڪل جمع ٿيندڙ موڙيءَ جو صرف پنجون حصو PBSP جي حصي ۾ اچي ٿو باقي رقم هوسٽوسٽون وڌن ترقياتي رٿائن تي استعمال ڪن ٿا. هي ادارو پنج سئو ننڍين رضاڪار ترقياتي انجمنن سان گڏجي ۱۶ سئو رٿائن تي ڪم ڪري رهيو آهي. هن اداري کي ٻاهرين مددگار ادارن جي پرواهه ناهي، ڏکڻ اوڀر ايشيا ۾ هيءُ پهريون مثال آهي جو واپاري طبقو پنهنجي نفعي جو ڪجهه حصو عام ماڻهن جي ڀلائيءَ لاءِ استعمال ڪري ٿو. هن ئي مثال کي سامهون رکي ٿائيلينڊ وارن TBIRD جو بنياد وڌو آهي جنهن جو ذڪر اڳ ٿي چڪو آهي.

منيلام اٽڪل ۲۴ ڪلاڪ ٿي چڪا هئا. اصول مطابق ضروري هو ته هوٽل جي پسگردائي جو چڪر ڏيئي معلومات حاصل ڪجي ان خيال سان سمنڊ جي ڪناري سان هلندا ٿورو اڳتي اچي وياسين. هن ڪناري سان مشهور پنج ستارا هوٽلون آهن. انهن آڏو ڪيئن رنگ لڳا پيا هئا. اوچتوئي اوچتو سخت طوفان لڳو ۽ شديد بارش شروع ٿي وئي ۽ اسان جن ته حملي هيٺ اچي وياسين ٻن منٽن ۾ الوها ريسٽورنٽ ۾ پناهه ورتيسون پر تيسٽائين پڇي پٽ ٿي وياسين. جولاءِ جو مهينو هتي جي جوماسي جي موسم جو مهينو آهي. فلپائين ۾ ۳ موسمون ٿين هڪ ٿڌي ۽

خشڪ نومبر کان فيبروري تائين ٻئي خشڪ ۽ گرم جيڪا مارچ کان مئي تائين آهي ۽ چوماسو جون کان آڪٽوبر تائين هلي جنهن ۾ سخت برساتون پون. ڇهه ڪروڙ ٽيهه لک ماڻهن جي هن ملڪ جا هڪ ڪروڙ ماڻهو ميٽرو منيلا ۾ رهن ٿا.

۲۰ جولاءِ تي مس گلوريا گونزالز Gloria Gonzalez سان ملاقات جو وقت هو هيءَ خاتون مون کي روايتي بيگمات وانگر لڳي بيحد فيشن ايل غيرشادي شده وچ عمر جي خاتون ڳالهين ۾ پڙ ۽ سياسي طور حڪمران لڏي سان سهلاڙيل هئي. هيءَ خاتون ڪيساهانگ بوهائي فائونڊيشن (Kaisahang Buhay Foundation) جي صدر ۽ ايگز يڪٽو بئريڪٽر آهي. ان کانسواءِ پاڻ نيشنل ڪائونسل آف سوشل ڊيولپمنٽ (NCSO) جي صدر آهي.

نيشنل ڪائونسل آف سوشل ڊيولپمنٽ ۾ ٽن قسمن جا ميمبر گروپ آهن. (الف) گروپ ميمبرس = هڪ سئو ويهه ننڍيون تنظيمون هن جون ميمبر آهن.

(ب) انفرادي ميمبر: ايسوسيئيٽ، لائيف ۽ اعزازي ميمبر. (پ) مددگار ميمبر: فرد يا ڪمپني جيڪي امداد فراهم ڪري سگهن.

هن ڪائونسل جا ڪم هن ريت آهن :-

1- غريب ماڻهن جي حقن لاءِ آواز اٿارڻ Advocacy  
2- مسئلن جي تحقيق. (Research)

3- رضاڪارن جي تربيت. (Human Resource Development)

4- خاص رٿائون. (Special Projects) جهڙوڪ :-

(الف) رولو ٻارن جي سهائتا ۽ ترقي.

(ب) ڇڏيل لاوارث ٽڙٽڪن ٻارن جي سنڀال.

هنن کي هنن مقصدن لاءِ پي پي اي پي، يونيسيف، ڪرسچن چائلڊ فنڊ ۽ فلپائين جي صدر جي خاص فنڊن مان مدد ملي ٿي. ڪيساهانگ بوهائي فائونڊيشن جا پڻ لاڳاپيل ڪم آهن. اهي غيرشادي شده مائرن، ٽڙٽڪن ٻارن ۽ لڄالٽ جو شڪار ٿيل عورتن جي سهائتا ۽ نفسياتي مدد ڪن ٿا. هيءَ فائونڊيشن ٻارن ۽ مائرن جي سنڀال لاءِ هڪ ڪلينڪ ۽ هڪ ٻارن جي سنڀال جو مرڪز (Day - Care Centre) هلائي ٿي.

مس گلوريا ڪليسا جي راهب طور پنهنجي جواني گذاري. تعليمي طور پاڻ سوشل ورڪ ۽ نفسيات ۾ ماسٽر آهي. هاڻي رهبانيت ترڪ ڪري ڪيترن سالن کان ڏکويل ۽ نڌڻڪن ماڻهن جي مدد لاءِ ڪل وقتي ڪارڪن طور ڪم ڪري ٿي. صدر راموس جي پيڻ سينئر شاهائي سان گلوريا جي دوستي آهي. سينئر شاهائي اصل ۾ ڊاڪٽر تيتيشيا راموس آهي جنهن پيرس مان تقابلي ادب ۾ ڊاڪٽريٽ ڪئي آهي ۽ هوءَ ڪيترن سالن کان فلپائين جي پرڏيهي کاتي جي ملازم رهي چڪي آهي ۽ ان عرصي ۾ فلپائين جي سفير پڻ رهي آهي ۽ اقوام متحده جي نوڪري ۾ به رهي آهي. سندس گهر وارو انجي شاهائي هڪ هندوستانی ليکڪ ۽ پروفيسر هو (نالي مان اهو شخص سنڌي نسل جو لڳي ٿو) انجي هن دنيا مان لاڏاڻو ڪري ويو آهي. تيتيشيا نوڪري ڇڏي سياست ۾ آئي آهي ۽ هن وقت سينئر آهي.

سينئر شاهائيءَ فلپائين جي ماڻهن جو اخلاق سڌارڻ ۽ حوصلو بلند ڪرڻ لاءِ هڪ تحريڪ شروع ڪئي هي جنهن جو نالو ڪاباسگ عوامي تحريڪ (Kabasig Peoples Movement) آهي. هن جو مشن فلپينو ماڻهن جو حوصلو واپس ورائڻو آهي. هن تحريڪ کي سيپٽمبر ۱۹۹۲ع ۾ صدر راموس پاران صدارتي حڪم هيٺ لاڳو ڪيو ويو آهي.

گلوريا، منجهند جي ماني هڪ جاپاني طعام گاهه "شياسي" ۾ ڪارائيندي هن تحريڪ جي سموري جان ڏيندي رهي. گلوريا وٽ پنهنجي ڪم جي حوالي سان ڪيئن خواب هئا، جيڪي هن جي ظاهري روپ کان مختلف هئا. سندس دلچسپ پرعزم ڳالهين کي اڌ ۾ روڪي اسان کي ٻئي منزل طرف وڃڻو پيو.

اياڻي وڳي آسيسي ڊيولپمنٽ فائونڊيشن "Assisi Development Foundation" جي پروجيڪٽ ڊائريڪٽر مسٽر بيمارڊو ڪيٽا لونا "Mr. Bemardo Cataluna" سان سندس دفتر ۾ ملاقات هئي. هيءَ فائونڊيشن سينٽ فرانس آف آساسي ڪيٿولڪ فائونڊيشن آٽليءَ جي شاخ آهي. هن فائونڊيشن جو بنيادي ڪم روحاني ترقي کي هٿي ڏيڻ آهي. ان کانپوءِ مادي ترقيءَ جي مختلف پهلوئن تي ڪم ڪن ٿا جهڙوڪ

- 1- زوڻي پيداوار وڌائڻ لاءِ ٽيڪنالاجيءَ جي تربيت.
- 2- ننڍن ڪاروبارن لاءِ قرض مهيا ڪرڻ.
- 3- صحت ۽ علاج جي مسئلن ۾ مدد ڪرڻ.

4- تعليم ۽ اخلاقي تربيت ڪرڻ.

5- هارين لاءِ گڏيل ڪيتي جو انتظام ڪرڻ.

6- سماجي اڏاوت لاءِ ڪم ڪرڻ.

7- روحاني تعليم ڏيڻ.

هنن ڪمن ڪرڻ لاءِ هنن کي ڪيتري ئي ماڻهن مذهبي ڪم کي زور وٺائڻ لاءِ رقمون ڏنيون آهن جيڪي هڪ فنڊ طور بئنڪ ۾ جمع آهن ۽ ان موڙي تي ملندڙ نفعي مان هي ادارو هلي ٿو. ان کانسواءِ PDAP پڻ هن اداري جي مدد ڪري ٿي.

مسٽر کاتولانا بيحد پرخلوص پاڻ اڀڻ جي جذبي سان پُر ۽ رلڻ ملڻو شخص هو ساڻس ملاقات ڏاڍي مزيدار رهي.

هن فائونڊيشن پاران هڪ چانورن چڙڻ جي مل قائم ڪئي وئي آهي. جيڪا هارين جي فيڊريشن هلائي ٿي. ان کانسواءِ مڇي پالڻ جا تلاءُ پڻ قائم ڪيا ويا آهن. هيءُ ادارو مڇي سڌيءَ طرح پرڏيهم امانتي ٿو. ان کانسواءِ هي ادارو مختلف ڳوٺاڻن تنظيمن لاءِ تربيت جو انتظام پڻ ڪندو آهي. جيئن انهن ادارن کي ڌنڌي جي انتظام ڪاري ۽ مالي معاملات جي جان ڏيئي سگهجي.

هن اداري کي اميد آهي ته هو پلاوڻن ۽ دالرن جي استحصال کان پاڪ واپاري نظام جوڙي وٺندا جيئن بهراڙيءَ جو غريب پنهنجي اپت کي سڌو سئون شهري مارڪيٽ ۾ وڪڻي سگهي ۽ لاپ حاصل ڪري. ان لاءِ اهو ضروري آهي ته هنن کي پنهنجي بئنڪ هجي. هن فائونڊيشن جو صدر رضاڪار آهي ۽ وڻيڪن سٽي حڪومت جو سابق سفير آهي. هنن وٽ 6 ڪل وقتي ملازم آهن.

۳۱ جولاءِ ۱۹۹۳ع

صبح جو سوپرئي "توتو" اچي پهتو، هيءُ اسان جو گائيڊ آهي. ميزبان ايسوسيئيشن پي بي اي پي وارن پاران هيءُ اسان جي مدد ۽ رهنمائيءَ لاءِ مقرر ٿيل آهي. اسان جي منزل "بلاڪان" ڳوٺ هئي. هيءُ ڳوٺ ميٽرو منيلا کان ۹۰ ڪلو ميٽر پري آهي. ڏيڍ ڪلاڪ جي مسافري آهي. پر منيلا مان صبح جو نڪرڻ وڏي تڪليف دهم ڳالهه آهي تريفڪ جا مونجهارا هتي جي ڄام ڳالهه آهي. رستن جي صورت حال به ڪا چڱي ڪانهي ڪجهه وڏن شاهراهن کي ڇڏي باقي سڀ رستا اهڙا سٺا

ڪونه آهن. شاهراهه تي ٽول ٽيڪس جي پوسٽ ٺهيل هئي پر انهيءَ تي ڪوبه عملدار نظر ڪونه آيو. توتو کان پڇڻ تي پتو پيو ته هڪ ماڻهو ڪورٽ ۾ رت پٽيشن داخل ڪئي ته جيئن ته ٽول ٽيڪس رستي جي قيمت وصول ڪرڻ لاءِ لڳايو ويو هو. هاڻي جڏهن ته اها رقم ادا ٿي وئي آهي ان ڪري ٽيڪس ختم ڪيو وڃي. ڪورٽ دعويٰ دار جي حق ۾ فتويٰ ڏني ان ريت ٽول ٽيڪس ختم ٿي ويو. منيلا جي رستن ۽ ٽريفڪ جي ڌڪ مان وڃي ڪورٽن جي قانوني جهيڙن تي پهتاسين.

"بالاڪان" پهچڻ ۾ ٻه ڪلاڪ کن لڳي ويا. هيءَ ننڍڙو ڳوٺ آهي پر عام ماڻهن جا چڱا موچارا گهر آهن. اسان جي ميزبان مسز تيس بايونگ بام جو گهر پڻ هن ڳوٺ ۾ آهي. سياڻي آجر ڏينهن هن جي ٻن مهينن جي ٽيءَ جي باپتسم (Baptism) جي رسم آهي. اسان هتي ڪنڀين اڀاڻڻ جو فارم ڏسڻ آيا آهيون. منهنجي لاءِ زندگيءَ ۾ هيءُ پهريون تجربو آهي. ننڍپڻ ۾ برسات کانپوءِ ڳوٺ جي ٻاهران منهن وساڙا ۽ ڪنڀيون ڪڍڻ ويندا هئاسين. هاڻي ته سالن کان مون اهي شيون سنڌ جي بهراڙين ۾ ڪونه ڏٺيون آهن. ڪڏهن ڪڏهن سپرهاءِ وي جي ڪناري تي برسات جي موسم کانپوءِ ڪوهستاني ماڻهو ڪنڀيون کڻي بيٺا هوندا آهن. منهنجي خيال ۾ هوءَ ڪنڀيون صرف برسات کانپوءِ قدرتي طور ٽينديون آهن. پر هٿرادو طريقن سان ڪنڀن اڀاڻڻ جو فارم منهنجي لاءِ هڪ دلچسپ تجربو هو.

هن فارم ۾ پلاسٽڪ جي ٿيلين ۾ ڪاٺ جو ٻورو ۷۸ سيڪڙو، سارين جا تهه ۲۰ سيڪڙو، چن هڪ سيڪڙو ۽ ڪنڊ هڪ سيڪڙو گڏي پرين ٿا ۽ ان جي مٿان پاڻي چڙڪيندا رهن ٿا. ان کانپوءِ انهن ٿيلين کي آٽوڪليو (Autoclave) يعني جيوڙن کان پاڪ ڪندڙ مشين ۾ ۴ ڪلاڪن تائين ويهه پاڻونڊ چورس انچ داپ هيٺ رکيو ويندو آهي. ان کانپوءِ ڪنڀيءَ جي اک هنئين ويندي آهي جيڪا وري هٿرادو طريقن سان الڳ ٿي ويندي آهي. هيءَ اک اڱار تي اڀائي ويندي آهي.

ان اک لڳائڻ کانپوءِ ڏيڍ مهيني لاءِ نسرڄڻ لاءِ رکيو ويندو آهي. اتان ڪڍي اڍائي مهيني لاءِ اس ۾ رکيو ويندو آهي. ٿيلهيون ڪاٺ جي تختن تي هڪ ٻئي مٿان سٿي رکيون وينديون آهن. ڪمري جي چٽ بدران اتي هڪ جاري وڄائي ويندي آهي جنهن مٿان پاڻيءَ جا ڦوهارا وسڪارا ڪندا رهندا آهن. اڍائي مهينن کانپوءِ هنن پلاسٽڪ جي ٿيلين

مان ڪنڀيون ڦٽي نڪرنديون آهن. هڪ ڦيلهي مان اٽڪل ۳ سئو گرام ڪنڀيون نڪرن ٿيون جن کي وري جديد طريقن سان هٽي جون عورتون پلاسٽڪ جي سنهڙين پٺين ۾ سيل مهر ڪنديون آهن. هن ئي ڳوٺ مان هي ڪنڀيون سڌيون وڏن شاپنگ سينٽرن ۾ وڪري لاءِ موڪليون وڃن ٿيون.

هن رٿا لاءِ تيس جي اداري بنيادي موڙي ڏني هئي. هن فارم ۾ عورتن کي ڏهن کان پندرهن هزار پيسو ماهانه ڪمائي ٿئي ٿي. اسان هن فارم جي مڪمل معلومات حاصل ڪرڻ کانپوءِ مسٽر تيس جي خاندان سان ڪجهه وقت گذاريو ۽ پويان پير ڪيا.

مٺيا ۾ ڪيترائي وڏا شاپنگ سينٽر آهن جن ۾ وڏي ۾ وڏو شومارٽ ميگا مال آهي. هيءُ پنهنجي جاءِ تي دوڪانن جو هڪ وڏو شهر آهي جنهن ۾ ڪيئن طعام گاهه، سينماٽون، ٻارن جي راند جو جايون، سوين دوڪان ۽ سپرمارڪيٽ آهن. هن شاپنگ مال کي هڪ ڏينهن ۾ ته ڏسي نه ٿو سگهجي. هي مال مٺيا جي بيحد خوبصورت علائقي مڪاتيءَ ۾ آهي. هن مال جي ڀرسان ڪجهه مشهور رابنسن ڊپارٽمنٽل اسٽور آهي، هن علائقي کي فلپائين جي وال اسٽريٽ پڻ چون ٿا. ڇاڪاڻ جو وڏا واپاري ادارا، سفارت خانا ۽ آفيس پلازا هن ئي علائقي ۾ آهن. سامونڊي ڪناري واري علائقي ۾ فلپائين جو ڪلچر سينٽر ۽ انٽرنيشنل ڪنوينشن سينٽر آهن. هتي ئي اسٽار سٽي، ڳوٺاڻ هنرن جي مارڪيٽ ۽ راندين لاءِ کليل ميدان آهن.

پهرين آگسٽ آچر جو ڏينهن عام موڪل جو ڏينهن آهي. مسٽر توتو صبح جو گاڏي کڻي آيو ۽ اسان کي گهمائڻ لاءِ وٺي نڪتو.

ننواڻي اڪينو بين الاقوامي هواڻي اڏي جي سامهون نايانگ فلپينو (Nayong Philpino) (فلپينو ڳوٺ) آهي. جنهن ۾ فلپائين جي ٽن مکيه ڀيٽن لوزان (Luzon)، وساياس (Visayas) ۽ منڊاناو (Mindanao) جي تهذيب ۽ رهڻي ڪهڻيءَ جا مايل آهن. هر علائقي جي روايتن مطابق ڪڪن ڪانن جي جهوپڙي ٺهيل آهي ۽ ان ۾ اتي جي هٿ جي هنر جا تحونا رکيل آهن. هنن ٽن مکيه ڀيٽن کانسواءِ ٻيا به ڪيئن ننڍڙا ٻيٽ آهن ۽ مختلف قسمن جا ماڻهو هن ملڪ ۾ رهن ٿا.

حقيقت ۾ فلپائيني ماڻهو ملئي نسل سان تعلق رکن ٿا ۽ منڊنائو وارن جي وري انڊونيشي ماڻهن سان نسلي مشابهت آهي. هتي اسلامي

تبليغ جو سلسلو انهن علائقن کان آيل ڏسجي ٿو ۽ ڪجهه قافلا هندوستان کان پڻ آيل آهن. تڱالو ۾ ملئي زبان جا پڻ اکر آهن.

فلپائيني ڇهه سئو سال کن اسپين جي غلاميءَ ۾ رهيا آهن جن کان هيءَ علائقو بي جنگ عظيم ۾ جاپانين ڦريو. جاپانين جنگ هارائي ته هيءَ علائقو آمريڪا جي تسلط هيٺ اچي ويو.

فلپائين ست هزار هڪ سئو ستن ٻيٽن تي مشتمل ۳ لک ڪلوميٽر ايراضيءَ تي ڦهليل آهي. جنهن مان ۳۴ هزار ۵ سئو ۳۹ ڪلوميٽر سامونڊي ڪنارو آهي. هن کي پئسفڪ سمنڊ، فلپائين سمنڊ، ڏکڻ چيني سمنڊ، سولو سمنڊ ۽ ڪيلپس سمنڊ لڳن ٿا. هن ملڪ جي آدمشماري ۶۳ ملين آهي جن مان ڏهه ملين يعني هڪ ڪروڙ ماڻهو صرف منيلا شهر ۾ رهن ٿا. هن ملڪ ۾ ۱۱ ٻوليون ڳالهائون وڃن ٿيون. تڱالو هتي جي عام زبان آهي ۽ ان کي فلپينو پڻ سڏين ٿا.

انگريزي سرڪاري ٻولي آهي ۽ عام طور ڳالهائي وڃي ٿي ۽ تعليم جي ٻولي آهي، اسلام هتي چوڏهين صدي عيسويءَ ۾ پهتو ۽ اڃان ڏکڻ واري علائقي مندنائو ۾ آهي جتي مورو لبريشن فرنٽ الڪه ملڪ لاءِ جدوجهد ڪندو رهي ٿو، تازو هتي بمن جا تماڪا پڻ ٿيا آهن. حڪومت جي چواڻي ته هاڻي مسلمانن سان هڪجهڙائيءَ وارو ورتاءُ ڪيو پيو وڃي ان ڪري ڪو مسئلو ڪونهي، پر اخبارن ۾ چڪتاڻ جون خبرون اچن پيون.

ڪيٿولڪ عيسائي مذهب هتي ۱۵۶۱ع ۾ آيو ۽ هن وقت ۹۵ سيڪڙو ماڻهو عيسائي آهن.

منيلا جي هن ثقافتي ڳوٺ ۾ اترين پهاري علائقي جي ماڻهن جي رهڻي ڪهڻيءَ وڏو علائقو پڻ ٺاهيو اٿن ۽ اتي پائين جا وڻ هنيا اٿن جيڪي ڪافي ڊگها آهن. هن سامونڊي شهر ۾ هي پهاري وڻ ڪيئن قائم رهيو آهي اهو حيرت انگيز آهي. پهاري ماڻهن جي رهڻي ڪهڻي بيحد سادي ۽ غريبياتي آهي. ساڳئي طرح ڏکڻ جي علائقي ۾ رهندڙ مسلمان غريب مهاڻا آهن. انهن جي رهڻي ڪهڻيءَ ۾ اسلامي طرز موجود آهي. هتي هڪ نسلي عجائب گهر (Ethnology Museum) آهي جنهن ۾ مختلف نسلن جي ماڻهن جا لباس، زيور، هٿ جا هنر ۽ هٿيار ڏيکاريل آهن. مسلمانن جي سازن ۾ وڏا ڊهل ۽ نغارا آهن جيڪي آفريڪي ماڻهن جي سازن جهڙا لڳن ٿا.



هن ثقافتي ڳوٺ ۾ هڪ مسجد جو مايل پڻ ٺاهيو اٿن جنهن جي دروازي تي لکيل آهي ته "هي عبادت گاهه آهي جتي لاهي اندر داخل ٿيو" پر اتي ڪوبه گارڊ يا گائيڊ ڪونهي ان ڪري هر سياح جوتي سوٽو اندر وڃي ٿو. في الحال منيلا ۾ اها واحد مسجد نظر آئي اٿم. پاسي ميونسپل جي علائقي ۾ هڪ هنڌ مسجد جو پورب ڏٺو اٿم پر ان جي آس پاس ۾ ڪابه اهڙي نشاني نظر ڪانه آئي. البت ان علائقي ۾ هڪ ٻن طعام گاهن تي عربيءَ ۾ عبارتون لکيل آهن. هن علائقي ۾ ڪشمير ريسٽورنٽ آهي جيڪا مسٽر سيتا آڏواڻيءَ جي آهي. هي ۲ ڀينر آهن ۽ منيلا ۾ هنن جا ٻه طعام گاهه آهن. ٻيو طعام گاهه مڪاتيءَ جي فيشنبل علائقي ۾ آهي.

ثقافتي ڳوٺ ۾ سوين تحفن جون شيون آهن ۽ شهر جي مقابلي ۾ ڪافي سسٽن اڳهن تي ملن ٿيون. هن ڳوٺ ۾ داخلا في غير ملڪي ماڻهن لاءِ ۳ ڊالر آهي ۽ فليپينو لاءِ ۲۰ پيسو (اٽڪل ۳/۴ ڊالر آهي) ثقافتي ڳوٺ جي درشن کانپوءِ مڪاتي گهمڻ جو پروگرام ٺهيو. مڪاتي سينما اسڪوائر ۾ ۴ سينما ٿيون آهن ۽ وڏو شاپنگ سينٽر آهي. هن اسڪوائر جي نمبر ۲ سينما ۾ مشهور آمريڪي فلم جيو راسڪ پارڪ ڏسڻ وياسين. هتي فلم مسلسل هلندي رهندي آهي. ٽڪيٽ ٻه ڪليو پيو هونديو آهي. سو اسان به ٽڪيٽ ڪٽائي وڃي سنيما پيڙا ٿياسين. اندر ڪابه ويهڻ جي جاءِ ڪانه هئي. ڪيئن ماڻهو آخري سيت جي پويان پڻا هئا ۽ راهدارين تي ويٺا هئا. پاڪستان ۾ مون ائين ڪڏهن به ڪونه ڏٺو آهي. سڄو ڪيل بيهي ڏسڻو پيو. فلم ڊائناميڪس جي دنيا ۾ آمد متعلق آهي. اڄ جي سائنسي دنيا ۾ ان مخلوق تي تحقيق ۽ ان جي نسل کي بچائڻ لاءِ سائنسدانن جي جدوجهد ۽ وري همدردي سائنسدانن جو هن خطرناڪ جانور سان مقابلو عجيب و غريب منظر آهي. وڏي سنڌيما سڪوپ پردي تي ڊائناميڪس جڏهن ماڻهوءَ کي پنهنجي ڏاڏن ۾ ٺپوڙي کائي ٿو ته اهو منظر بيحد پيانڪ ٿو لڳي اهڙن منظرن تي سڄي هال مان رڙيون ۽ آهون بلند ٿينديون رهيون هر لحو تجسس ۽ ڊپ سان تماشو آهي.

فلم ختم ڪري اسان رزال پارڪ آياسين. هيءَ وڏو خوبصورت پارڪ روٽڪس بليوارڊ جي هڪ چيڙي تي آهي. هن پارڪ ۾ هنڌين هنڌ سهڻا ڦوهارا لڳل آهن. شام جو خوبصورت سمون آهي ۽ سوين سياح مختلف رنگن ۽ نسلن جا هن سهڻي منظر مان لطف اندوز پيا ٿين. هن وڏي پارڪ جي هڪ ڪناري چيني پارڪ آهي جنهن ۾ چيني طرز جون

چتيون ۽ محراب ٺهيل آهن. هڪ طرف اوڀر ايئر ٽيئٽر پڻ آهي. هن ئي پارڪ ۾ قومي ڏينهن جي فوجي پيريڊ ٿيندي آهي. جنهن لاءِ پڻ اسٽيڊيم ٺهيل آهي. منيلا جي گڏيل شهر ۾ هيءُ هڪ بيحد توانائي بخشيندڙ علائقو آهي.

۲ آگسٽ ۱۹۹۳ع

ايسوسيئيشن فائونڊيشن منيلا :

مس انگوڪيونان سان ايسوسيئيشن جي آفيس ۾ ملاقات ٿئي ٿي، اتي تعارف دوران مسٽر جيس پالگوس سان ڳالهه ٻولهه ٿئي ٿي هيءُ تازو پاڪستان ويو هو ۽ سنڌ ۾ گهڻو وقت رهيو. پاڪستان ۾ هيءُ سائوٿ ايشيا پارٽنرشپ لاهور جي اداري جو مهمان هو ۽ سنڌ ۾ سافڪو جي جناب سليمان ابڙي وٽ رهيل هو.

هن فائونڊيشن جا ۱۱۹ ميمبر آهن. جيئن نالي مان ظاهر آهي هن فائونڊيشن جا ميمبر صرف فائونڊيشن ۽ ايسوسيئيشن آهن. هيءُ اصل ۾ هڪ رابطا ڪائونسل وانگر ادارو آهي ۽ هتي جي مشهور اداري فلپائين ڊيولپمنٽ اسسٽنس پروگرام (PDAP) جو ميمبر آهي ۽ اقوام متحده جي ترقياتي اداري (UNDP) پاران ميزبان اين جي او طور ڪم ڪري رهيو آهي. هيءُ فائونڊيشن پنهنجي ميمبر ادارن وسيلي پيئڻ جي پاڻي، صحت، تعليم ۽ رولو ٻارن جي سھائتا جون رٿائون هلائي ٿي ان کانسواءِ ننڍن ڪاروبارن لاءِ قرض مهيا ڪري ٿي.

تازو (ڪوري حڪومت) لوڪل گورنمينٽ ڪوڊ ۾ ترميمون ڪري ان ۾ اها گنجائش پيدا ڪئي آهي ته مڪاني رٿابندي ۽ ترقياتي ڪميٽين تي گھٽ ۾ گھٽ ۲۵ سيڪڙو نمائندگي اين جي اوز کي ڏني ويندي. ان نظام کي هلائڻ لاءِ مڪاني حڪومت جي ڪارندن سرڪاري آفيسرن سوشل ڊيولپمنٽ آرگنائيزرس کي تربيت ڏيڻ لاءِ پڻ هيءُ ادارو چونڊيو ويو آهي. هن اداري کي ويھ هزار سرڪاري عملدارن کي غيرسرڪاري رضاڪار تنظيمن سان ڪم ڪرڻ لاءِ تيار ڪرڻو آهي.

ان کانسواءِ تازو حڪومت (Philippine Council on Strategic

Development) جوڙي آهي. جنهن ۾ سرڪار جي مختلف کاتن جي

نمائندن کانسواءِ نمائندا ڳوٺاڻين ۽ غيرسرڪاري تنظيمن مان کنيا ويا

آهن. هيءَ ادارو ماحول جي ترقيءَ متعلق ريو ٻي جنيرو ڌرتي کانفرنس جي حوالي سان رٿابندي ڪندو ۽ صدر مملڪت کي مشورا ڏيندو. هن ايسوسيئيشن جو صدر پڻ هن ڪائونسل جو ميمبر آهي. ايسوسيئيشن فائونڊيشن رابطي ڪانسواءِ مختلف رضاڪار تنظيمن جي تربيت پڻ ڪري ٿي جنهن لاءِ CIDA فند مهيا ڪيا آهن. هيءَ ادارو تنظيم جي اهليت وڌائڻ لاءِ هيٺين اسمن لاءِ تربيت ڏئي ٿو.

1- حڪومت سان ڪيئن ڳالهه ٻولهه ڪجي.

2- قانوني مسئلن جي آگاهي.

3- زرعي مسئلن جي ڄاڻ.

4- مستحڪم ترقيءَ جا اصول.

5- علائقائي ترقيءَ جي انتظام ڪاري.

6- تنظيم ڪاري جي تربيت.

ان ڪانسواءِ نئين قرضن جو نظام پڻ فائونڊيشن هلائي ٿي. ان مطابق 5 ڳوٺاڻن جو ننڍڙو گروپ ڇوڙيو وڃي ٿو ۽ سڀ کان وڌيڪ مستحق کي ننڍي ڪاروبار لاءِ قرض ڏنو وڃي ٿو باقي چار انتظار ۾ آهن. پهريون قرض واپس ڪندو ته ٻئي جو وارو ايندو. ان ريت بنا ضامن ۽ گرويءَ جي ڳوٺاڻن جي مجموعي ۽ اخلاقي طاقت وسيلي هي قرض اڳاڙيا وڃن ٿا. تجربتي مطابق هي نظام ڪامياب ٿيو آهي ۽ قرض جي واپسي ممڪن ٿي آهي.

Asian NGO Coalition for Agrarian Reform and Rural Development.

"زرعي سڌارن ۽ ڳوٺاڻي ترقيءَ جي غيرسرڪاري تنظيمن جي ايشيائي رابطي ڪائونسل" هن ڪائونسل کي "اينگاک (ANGOC) پڻ چون ٿا.

هن اداري جي ڊپٽي ايگزيڪٽو ڊائريڪٽر مسٽر ڊيوڊ انگلس سان ملاقات ٿي هيءَ ڪائونسل ۱۹۷۹ع ۾ قائم ٿي ۽ منيلا ان جو هيڊ ڪوارٽر آهي. هن ڪائونسل جا ۹ ملڪ ميمبر آهن جن ۾ فلپائين، ٿائينڊ، بنگلاديش، هندوستان، پاڪستان، نيپال، سريلنڪا، انڊونيشيا ۽ ملائيشيا شامل آهن. پاڪستان ۾ هن رابطي جو ميمبر رورل ڊيولپمنٽ فائونڊيشن آف پاڪستان آهي جنهنجو دفتر اسلام آباد ۾ آهي پر ان اداري جي خبر مون کي هتي اچي پئي آهي. سنڌ ۾ ته شايد ان اداري جو ڪو ڪم ڪار ڪونهي هن اداري جا هيٺيان ڪم آهن.

(۱) ۱۹۷۱ع ۾ منعقد ٿيل زرعي سڌارن ۽ ڳوٺاڻي ترقيءَ تي عالمي ڪانفرنس ۾ ٿيل فيصلن تي عملدرآمد کي ڄاڻڻ.  
(۲) ان سلسلي ۾ علائقائي ڪانفرنسون ڪوٺائڻ.  
(۳) مختلف ملڪن ۾ ڳوٺاڻي ترقيءَ جا مضبوط ادارا جوڙڻ ۽ مدد ڏيڻ.

(۴) مختلف ميمبر ملڪن جي وندن جي مٿاسٽا ۽ تربيت.  
(۵) ڳوٺاڻي ترقيءَ متعلق مواد جي تياري.  
هن اداري جي سالياني جنرل اسيمبلي ٿئي ٿي.  
۳ آگسٽ ۱۹۹۳ع فلڊرا (Phildra)

هن اداري جي ايسوسيئيٽ ڊائريڪٽر مسٽر جوئل پاگسانگم سان ملاقات لاءِ سندن دفتر جيئن ئي پهتاسين ته اچي سخت برسات پئي. هتي به لوڊشيڊنگ جو گهڻو رواج آهي ۽ بجلي ۴ کان ۶ ڪلاڪن تائين بند رهي ٿي. ان کي Brown out چون. منيلا ۾ بجليءَ جي تمام گهڻي ڪوت آهي. ايندڙ هفتي کان ۸ ڪلاڪن لاءِ برائون آئوٽ ٿيندو. هن اداري پاڻ کي ڳوٺاڻي ترقيءَ لاءِ مخصوص ڪيو آهي هنن جي خيال ۾ فلپائين جي ستر سيڪڙو آبادي غربت جي لپيٽ ۾ آهي. هيءُ ادارو پڻ اين جي اوز جي رابطا ڪائونسل طور ڪم ڪري ٿو.

هن جا ۳ مکيه ڪم آهن:

(۱) ڳوٺاڻي ترقي لاءِ منصوبه بندي ڪرڻ.  
(۲) ترقيءَ لاءِ سازگار ماحول پيدا ڪرڻ.  
(۳) ادارن کي مستحڪم ڪرڻ.

هن دوستن سان سندن ۲۰۰۱ Project (رٿا ۲۰۰۱) متعلق دلچسپ

ڳالهه ٻولهه ٿي.

هن رٿا هيٺ هي رضاڪار تنظيم جي نمائندن جي سياسي تربيت ڪن ٿا ۽ کين لوڪل ڪائونسلن جي چونڊن ۾ لڙائڻ ٿا پر سندن NGO غير جانبدار رهي ٿي. هي نمائندا پاڻ کي پراجيڪٽ ۲۰۰۱ جا ميمبر سڏائين ٿا. هڪ اين جي او جو اهڙو ساٿي هن وقت ليوزان جي ميونسپالٽيءَ جو ميئر آهي. هنن هن رٿا جو خاڪو جوڙيو آهي جنهن مطابق علائقي جي اين جي اوز پاران رٿائن جي نشاندهي ٿئي ٿي. اهي رٿائون مقامي ترقياتي ڪائونسل (Local Development Council) ۾ وينديون آهن جتي ۲۵ سيڪڙو ميمبر اين جي اوز جا هوندا آهن ۽ ۷۵

سيڪڙو ميمبر سرڪاري کاتن جا عملدار هوندا آهن. هتي رٿائون منظور ڪري مقامي قانون ساز ڪائونسل Council Local Legislative ڏانهن امٽيندا آهن. هي ڪائونسلون ضلع سطح تي هونديون آهن. ان ڪائونسل جا سڀ ميمبر چونڊيل هوندا آهن. هتان منظور ٿيڻ کانپوءِ رٿا صوبائي يا قومي حڪومت ڏي موڪلي وڃي ٿي ان ريت رٿائون هيٺيان ڳوٺاڻي سطح کان تيار ٿي مٿي وڃن ٿيون ۽ سڀ طبقات رٿابنديءَ ۾ شامل ٿين ٿا. فلڊرا ساليانا جنرل اسيمبلي ڪوٺائيندي آهي جنهن ۾ ميمبر تنظيم جي رٿائن تي بحث ٿيندو آهي ۽ پاليسي جوڙي ويندي آهي.

فلپائين ۾ ۱۳ علائقا آهن جيڪي ۷۵ صوبن ۾ ورهايل آهن. ملڪ ۾ ۱۵ سئو ميونسپاليتون آهن. ڳوٺاڻن علائقن جو يونٽ (ضلع ڪائونسل) کي بارانگني سڏيو وڃي ٿو.

هر صوبي ۾ هڪ رٿابندي ڪائونسل آهي جنهن ۾ سرڪاري، غير سرڪاري تنظيمن ۽ خانگي تنظيمن جا نمائندا هوندا آهن. فلڊرا جي هڪ مقصدي ڪميٽي آهي جنهن تي ميمبر تنظيمن جا ماهر ميمبر هوندا آهن هيءَ ڪميٽي، زرعي سڌارن، سياسي سجاڳي ۽ انساني وسائل جي تربيت ڪندي آهي. هيءَ ادارو هيٺين تربيت جي ڪمن ۾ ماهر آهي:

- (۱) تنظيمي تشخيص، (۲) شراڪتي عمل لاءِ (ڪوچنا، (۳) زرعي سڌارا، (۴) رٿابندي، (۵) غيرمراعاتي طبقن جو ترقيءَ ۾ حصو، (۶) تنظيم جي مقصد ۽ منزل.

### معاشي ترقياتي فائونڊيشن

(Economic Development Foundation.)

۴ آگسٽ ۱۹۹۳ع: صبح جو هن فائونڊيشن جي دفتر مڪاتي منيلا ۾ فائونڊيشن جي نائب صدر انتظام مسٽر روميو مسڪاردو سان ملاقات جو وقت هو. هن فائونڊيشن جو بنياد ۱۹۶۴ع ۾ فلپائين جي ۳۰ واپاري ڪمپنين وڌو هو. هن فائونڊيشن جو ڪم پنهنجي ميمبر ڪمپنين لاءِ مارڪيٽ جي ڪوچنا ڪرڻ ۽ مختلف رٿائن جي عملي صورت ٺاهڻ ۾ رهنمائي ڪرڻ هو. هن فائونڊيشن لاءِ هر هڪ ميمبر ڪيمٽي پنهنجي صافي فائدي مان ٻه سيڪڙو رقم هر سال ڏيڻي ڪئي. آمريڪي امداد واري اداري شروعاتي طور هنن کي تربيت ۽ پروفيشنل مهارت لاءِ

قرض ڏنو. هي هنوقت واپاري ڪمپنين کانسواءِ حڪومتي ادارن ۽ غيرملڪي مددگار ادارن جهڙوڪ اقوام متحده جي ترقياتي اداري ۽ ڪئناڊين ترقياتي اداري جي مقامي ڪارڪنن کي تربيت پڻ مهيا ڪن ٿا. هنن جي تربيتي مهارت هيٺين شعبن ۾ آهي :

(۱) پيداواري ۽ ڪارخانيدار ڪمپنين جي انتظام ڪاري.

(۲) ڳوٺاڻي ترقي.

(۳) سٺ سماءُ جي ڄاڻ.

(۴) تربيت.

(۵) پاليسيءَ متعلق ڪوچنا خصوصاً حڪومت جي مختلف پاليسين تي تحقيق.

(۶) ادارن جي انتظام ڪاري.

هن اداري جا ۱۵ ميمبر بورڊ آف ٽرسٽيز تي آهن جيڪي چونڊيا

ويندا آهن ۽ ميمبر ڪمپنيون چونڊينديون آهن. هن فائونڊيشن جو

صدر جيڪو اداري جو سربراھ هوندو آهي اهو ڪل وقتي ملازم هوندو

آهي. هن فائونڊيشن وٽ ۶۰ ڪل وقتي ملازم آهن ۽ هڪ سئو ماهرين

جز وقتي خدمت لاءِ موجود آهن. هن فائونڊيشن اڳتي هلي PBSP يعني

فلپائين بزنس فار سوشل پروگرام نالي هڪ گهڻ مقصدي اين جي او

جوڙي، هن جماعت لاءِ بنيادي رقم هن فائونڊيشن ڏني. هن وقت هيءَ

اين جي او فلپائين جي ايتري مشهور تنظيم آهي جيتري اسان وٽ

آغاخان فائونڊيشن آهي. ڏکڻ اوڀر ايشيا جي علائقي ۾ واپاري تنظيمن

پاران سماجي ترقيءَ لاءِ مربوط ۽ بنيادي ڪم ڪرڻ لاءِ هن اداري

اڳواڻي ڪئي آهي. هن کان اڳ ٿاڻي واپارين جي انجمن جو پڻ ذڪر ٿيو

آهي. انهن پڻ هن تجربي کي سامهون رکي اهڙا ادارا کوليا آهن.

اسان جي پياري پاڪستان ۾ واپاري ڪمپنين پنهنجي دولت کي

خيراتي ادارن تي خرچ ڪرڻ کي اوليت ڏئي آهي پر ترقياتي

رٿابندي وسيلي گهڻن ماڻهن لاءِ روزگار، معاشي وسيلو پيدا ڪرڻ طرف

گهڻو تيان نه ڏنو آهي. اسان جي ملڪ ۾ پنهنجا مالي وسيلو بي انت آهن

پر اهي عام پلائيءَ ۽ سماجي جاڳرتا بدران خيرات طور استعمال ٿين ٿا

ته جيئن معاشرو فقيرن، نادارن ۽ معاشي اڀاڄن تي مشتمل هجي. مثال

طور اسلام ۾ زڪوات جو عمل ناداري ختم ڪرڻ جو هڪ بيحد موثر

طريقو آهي. زڪوات ڏيڻ جو مقصد مستحق کي صاحب نصاب بنجڻ ۾

مدد ڏيڻ آهي پر ان جي برعڪس اسان وٽ ننڍيون ۽ خسيس رقمون وڌيڪ اشتھار بازيءَ سان وراهائڻ کي زڪوات سمجهيو وڃي ٿو. افسوس جو اهو سچ ڪونهي.

قصو ڪوتاهه، ايڪانامڪ فائونڊيشن جي انتظام ۽ ڪم ڪار سمجھڻ دوران منجهند جي مانيءَ جو وقفو ٿي ويو. فائونڊيشن جي صدر جناب وڪٽر ٽيلر قُرب ڪري مڪاتيءَ جي هڪ خوبصورت جاپاني سامونڊي کاتي واري طعام گاهه "نندو" ۾ مانجهاندي جي دعوت ڏني. پر ڏيھ ۾ ڪوپا ٻوھ نسان سڏي ته جواب ڏيڻ يا انڪار جي گنجائش باقي نه ٿي رهي. جاپاني طعام گاهه جو خيال ايندي ئي سامونڊي مخلوق جا قسمين قسمين روپ سامهون اچي ويا. جاپانين ۾ "ڪچي مڇي" هڪ بيحد لذت ڪاتي Delicacy طور مروج آهي. هن کان اڳ به هتي منيلا ۾ اهڙي هڪ طعام گاهه ۾ وڃي ڦاٿو هوس. پر هن طعام گاهه جو روپ ئي ٻيو هو. هتيءَ تمام شاندار ريسٽورنٽ هئي. طعام شروع ڪرڻ کان اڳ، ننڍڙيون سنهيون مڇيون ۽ ڪميون ٽريل Starter طور پيش ڪيون ويون. انهن سان وري ڪچي مڇي سُڪي جي لاڳو سان ڇا ڳالهه ڪجي! سچ پچو ته اهو کاتي جو عجيب تجربو هو. شروي (سوپ) ۾ گانگت ۽ مڇي هئي پر ڏاڍو مزيدار هو. منيلا جي يادگيرين ۾ هن منجهند جي مانيءَ جي يادگيري هميشه رهندي.

منجهند جي مانيءَ کان پوءِ ايشين انسٽيٽيوٽ آف مئنيجمنٽ Asian Institute of Management جي ڊپٽي ڊين مسٽر اليجانڊرو فريرا سان ملاقات جو وقت هو. هيءُ جڳهه مشهور ادارو پڻ مڪاتيءَ جي علائقي ۾ آهي ۽ طعام گاهه کان سڌ پنڌ تي هو. پهچڻ ۾ دير ٿي نه لڳي. هيءُ ادارو انتظام ڪاري جي علمن ۾ ايشيا جو مشهور ادارو آهي. هن اداري ۾ واپار ۽ معاشيات جي انتظام ڪاري کان سواءِ ترقي De-velopment جي انتظام ڪاريءَ جي مهارت لاءِ پڻ سکيا ڏني وڃي ٿي. هن اداري ۾ ترقي ۾ ماسٽرس (ايم ڊي ايم) پڻ ڏني وڃي ٿي. جنهن لاءِ هڪ سال جو اڪامي ڪورس آهي. ان کانسواءِ هڪ مهيني جا ننڍا ڪورس Programme for Development Managers. پڻ منعقد ڪيا وڃن ٿا. ايشيا جي مختلف ملڪن ۾ پڻ اهڙا ڪورس منعقد ٿي سگهن ٿا. مسٽر فريرا سان مون پاڪستان ۾ اهڙن ڪورسن متعارف ڪرڻ جي امڪان تي بحث ڪيو. هن اداري جا فارغ التحصيل ماهر مون کي ٿاڻيلين ۽

بنگلاديش ۾ مليا هئا. ان ڪري مون اهو سمجهيو ته هن اداري جي ڪورسن کي جيڪڏهن پاڪستان ۾ منعقد ڪجي ته ان تي نسبتاً گهٽ خرچ ايندو. مسٽر فريرا سان ڳالهه ٻولهه کان پوءِ هن خوبصورت اداري جا مختلف حصا ڏٺم. هن ۾ فيڪلٽي جو دفتر، لائبريري، ڪلاس روم، رهائشي هاسٽل ۽ ڪيفي ٽيريا آهن.

۵ آگسٽ ۱۹۹۳ع:

اڃ هڪ پراجيڪٽ ڏسڻ لاءِ شهر کان ٻاهر وڃڻو هو. پر ان رٿا جي انچارج خاتون بيمار ٿي پئي ان ڪري پروگرام منسوخ ٿي ويو. اسان مسٽر توت Apounar To To سان گڏ شهر گهمڻ جو پروگرام ٺاهيو. مسٽر توتو BSC Criminology (ڏوهن جي سڃاڻپ واري وڳيان جو گريجوئيٽ) آهي. سندس پيءُ پوليس آفيسر آهي پر پاڻ پوليس ۾ وڃڻ نٿو گهري سندس خواب آهي ته مشرق وسطىٰ جي ڪنهن ملڪ ۾ ٽرانز برائيو بنجي. سندس ماءُ کيس اجازت ڪانه ٿي ڏئي. دراصل سندس محبوبا اڄڪلهه ڪنهن عرب ملڪ ۾ نوڪري پئي ڪري ان ڪري به هن کي ان طرف وڃڻ جو اتساهه آهي. جيسٽائين هو مائٽن کي مڃائي "محبت" پيڙو ٿئي تيسٽائين هتي P.DAP ۾ جزوقتي گائيڊ ۽ برائيو جي حيثيت ۾ خدمتون سرانجام ڏئي ٿو.

پنڌرهين صدي عيسوي ڌاري فلپين ماڻهو پاسگ ندي (Pasig) جي ڪناري گهرڙا ٺاهي رهندا هئا. هنن ماڻهن جو وڏيرو راجا سليمان هو. هي ننڍيءَ ڪناري وارو ننڍڙو شهر ان وقت به ايشياڻي وڪر جي واپار جو وڏو مرڪز هو. راجا سليمان پنهنجي لاءِ هڪ ڪوٽ (قلعو) جوڙايو هو. امڪان آهي ته هي ماڻهو مسلمان هئا. هن سڪئي ستابي شهر جو امن ۽ سڪ اسپيني ماڻهن جي ڪاهن تباهه ڪيو. اول مارتن پي گوٽي (Martin De Goiti) ۽ ان کانپوءِ لوبيز بي ليگازي پالاع آزمائي ڪئي ۽ راجا سليمان جي ڪوٽ کي به دفعا ساڙيو ويو هڪ دفعو مارتن پاران ۽ ٻيو ڀيرو شڪست کائڻ کانپوءِ مقامي ماڻهن قلعو ساڙي پنهنجي سڪئي ستابي ماتر پوميءَ کي هميشه لاءِ ڇڏي ڏنو ۽ اسپيني حملي آورن کي رڪ ٿيل وڻان ڏنا. ۲۴ جون ۱۵۷۱ع تي ليگازي منيلا جي شهر جو بنياد وڌو ۽ هيءُ شهر مشرق ۾ اسپيني رياست جو ايندڙ ۳ سئو سالن تائين دارالحڪومت بڻيو. چورن مٿان مور جتي مصداق چيني ۽ جاپاني بحري



قزاقن جي حملن سبب دفاعي بند ٻڌا ويا جيڪي اوچين پٿر جي ديوارن تي مشتمل هئا. هيءَ ديوار ساڻن چئن ڪلو ميٽرن تي پکڙيل هئي ۽ ان جي گهيري ۾ اٽڪل ۶۴ هيڪٽر زمين آندي وئي. هن ايراضي ۾ رهائشي علائقو، ديول، محل، اسڪول ۽ سرڪاري عمارتون جوڙيون ويون. هن ديوار سبب هن شهر کي Intramuros يعني ڀتين اندر شهر سڏيو ويو. اسپين جي بادشاهه فلپ ۲ هن شهر کي معتبر ۽ سڌائين فرمانبردار شهر جو لقب ڏنو. هن ئي شهر مان ايشيا جون سوکڙيون ۽ ٽن ڪنو ڪري ميڪسيڪو موڪليو ويندو هو.

اوچين ديوارن ۽ دفاعي بندن حملي آورن کي ڪونه روڪيو. ٻچ قزاق ڪيئن پيرا حملي آور ٿيا پر هڪاليا ويا. ۱۷۶۲ع ۾ انگريز بهادر حملي آور ٿيو ۽ هنن جو راڄ صرف ٻه سال رهيو. ان کانپوءِ وري اسپين وارا مالڪ بنيا.

۱۸۹۸ع ۾ اسپين ۽ آمريڪا جي جنگ لڳي ۽ هيءُ شهر آمريڪي سلطنت جو حصو بڻجي ويو. ديوارين جا ڳچ حصا ٻاهي ڇڏيا ۽ هن شهر تي قبضو ڪيو ۽ سڄي شهر ۾ قتل و غارتگري ۽ ڊپ جو وايو منڊل قائم ڪيو. تاريخ جي سون سالن جي سفر ۾ زلزلن، سامونڊي وڇوڙن، باهين ۽ جنگين جي تباهيءَ کي ڀڃوڳي پار پوڻ کانپوءِ ۱۹۴۵ع ۾ هن شهر هڪ پيائڪ جنگ ڏٺي جنهن دوران آمريڪين هن شهر کي ڇڏي ڪان ڇڏايو. پر توپن جي گولن هن شهر جي عالم پناهه کي پوري واريءَ جو ڪوٽ ڪري وڌو. اسي ڏينهن جي لڙائيءَ ۾ هزارين ماڻهو مارجي ويا. جڏهن جنگ جا اڻ ٿڌا ٿيا ته هي خوبصورت انٽراميو راس شهر خموشان ۾ تبديل ٿي چڪو هو.

۱۹۷۶ع ۾ آمريڪا فلپائين کي هڪ آزاد ملڪ طور تسليم ڪيو پر هيءُ شهر ڪنڊر رهيو جنهن ۾ پراڻا گدام، خان بدوش ماڻهن جون جهوپڙيون باقي وڃي رهيون. گند جون گاڏيون هن ماضيءَ جي شاندار شهر جي رونقن جو مذاق اڏائينديون گهوگهت ڪنديون لنگهنديون رهيون.

۱۰ اپريل ۱۹۷۹ع تي صدارتي حڪم نمبر ۱۶۱۶ وسيلي انٽراميوراس انتظاميه مقرر ڪئي وئي ته جيئن هن تاريخي ماڳ کي اصلي صورت ۾ آڻي محفوظ ڪيو وڃي ته جيئن هيءُ ماڳ سياحن لاءِ پرڪشش بڻجي سگهي.

اڄ اسان ان ماضيءَ جي ڪاڪ محل کي گهمڻ نڪتا آهيون. گڏي هڪ هنڌ بيهاري فورت سنڌياگو ڏسڻ وياسين. هيءُ قلعو راجا سليمان ۱۶ صدي عيسويءَ ۾ جوڙايو هو. هن قلعي کي موجوده شڪل ۾ اسپين جي قبضي ڪندڙن آندو. هن وقت هن قلعي جو گچ حصو ٻڌل حالت ۾ آهي. ٻئي جنگ عظيم دوران جاپانين هن قلعي تي قبضو ڪيو ۽ ان جي تهه خانن ۾ فلپائين جي سياسي ڪارڪنن کي بند ڪيو جن مان ۴۵ ڪارڪن بڪ اڄ ۽ ساھ گهٽجڻ سبب مري ويا. انهن تهه خانن جي سامهون هنن نامعلوم ماڻهن جي يادگيريءَ ۾ "ڪراس" جونشان لڳل آهي. قلعي جي هڪ پاسي کان منيلا جي پاساءَ ندي وهي رهي آهي. جيڪا منيلا ڪاريءَ ۾ ڇوڙ ڪري ٿي. قلعي ۾ هڪ ٻه ماڻ عمارت چڱي حالت ۾ محفوظ ڪيل آهي. هن عمارت جي هڪ حصي ۾ ڊاڪٽر جوس رزال کي قيد ڪيو ويو هو. اهو هن جو موت گهر (Death cell) هو، جتان کيس ۲۰ ڊسمبر ۱۸۹۶ع صبح ۷:۰۳ وڳي تي بندوق بازن آڏو آندو ويو. ان وقت ڊاڪٽر رزال جي عمر ۳۵ سال هئي. هن وقت هن عمارت ۾ هن قومي بهادر اڳواڻ جي زندگيءَ جا يادگار محفوظ آهن.

ڊاڪٽر رزال طب جي تعليم ورتي ۽ اکين جي بيمارين جو ماهر ڊاڪٽر هو. هن فلپائين جي اسپيني غلاميءَ کان متاثر ٿي ٻه مشهور ناول لکيا. جنهن مان هڪ جو نالو Noli me Tangere (مون کي نه ڇھو) آهي. ڊاڪٽر رزال سٺو چترڪار ۽ شاعر هو. يورپ مان تعليم مڪمل ڪري هو منيلا آيو ۽ هن اسپيني آقاڻن خلاف هڪ مظاهري ۾ حصو ورتو سندس باغيان خيالن سبب کيس ملڪ بدر ڪيو ويو. جلاوطنيءَ کان واپس وٺڻ تي هن کي حڪمرانن خلاف هڪ خفيہ جماعت ٺاهڻ جي ٽوه ۾ موت جي سزا ڏني ويئي. هن پنهنجي زندگي جا آخري ڏينهن هن عمارت ۾ گذاريا. فلپائين جي عام ماڻهن کي هن عظيم قوم پرست اڳواڻ لاءِ وڏي عزت آهي.

هن عمارت مان نڪري اسان Catholic Cathedral of Manila وياسين جيڪا هتي جي وڏي ۾ وڏي ۽ پراڻي گرجا آهي ۽ ۱۶ صديءَ ۾ جڙي راس ٿي. هن جي ڀرسان گورنر جنرل جي پراڻي آفيس آهي. جنهن ۾ هن وقت ٻه سرڪاري دفتر آهن. گرجا جي پوئين گهٽيءَ کي "اصل گهٽي Real Street" چون ٿا جنهن کي ۱۹ صدي عيسوي واري حالت ۾ محفوظ ڪيو ويو آهي. هن گهٽيءَ ۾ پٿر جي سرن سان فرش بندي ٿيل آهي.

گهرن ٻاهران شمعدان لڳل آهن ۽ عمارتن جو نمونو پڻ ساڳيو ئي آهي. ان گهٽيءَ ۾ هڪ اصل طعام گهر (Real Restaurant) ۾ مانجهاندو ڪيوسين.

هن ڪاٺپوءِ ڪجهه پنڌ ڪري قومي عجائب گهر ڏسڻ وياسين هن عجائب گهر جي پهرين منزل تي مصوريءَ جا خوبصورت نمونا رکيل آهن. جنهن ۾ هڪ تمام وڏي پينٽنگ (Painting) آهي جيڪا جوان ليونا "Juan Luna" جي آهي. هيءُ ۱۹ صديءَ جو چترڪار هو ۽ باڪٽر رزال جو هم خيال ۽ دوست هو. لڳي ٿو ته رزال کي چترڪاري جو شوق پڻ هن کان مليو. هن وڏي چتر ۾ اسپيني قابضن جا فلپني ماڻهن تي ظلم نقش ٿيل آهن. جنهن ۾ ڏيکاريو ويو آهي ته اسپيني فوجي، فلپيني قيدين کي زنجيرن ۾ ٻڌي زمين تي گهلين پيا. هيءُ تصوير 30x20 فوٽ جي ٿيندي. عجائب گهر جي ٻين حصن ۾ آثار قديم، عمارت سازي، ٻوٽن، جانورن متعلق معلومات ۽ ٻرندڙ جبلن متعلق ڄاڻ وارا حصا آهن. عجائب گهر جي سامهون سٽي هال جو منارو نظر اچي ٿو. هتان نڪري ٻارڙن جي هڪ دلچسپ باغ ۾ وياسين جتي ڪيترن ئي اڻ لپ جانورن جا مجسما ٺهيل آهن ۽ انهن جي وچ ۾ وڻ گل ٻوٽا آبشار ۽ ڦوهارا بنيا ويا آهن.

۱۶ آگسٽ ۱۹۹۳ع:

اڄ گهمڻ ڦرڻ لاءِ هڪ سياحي گروپ سان گڏ رونا ٿياسين. اسان جي گروپ ۾ ڪل ڇهه ماڻهو هئاسين. جن مان ۴ برطانوي ۽ ۳ عورتون ۽ هڪ مرد. پر عام برطانوي وانگر پنهنجي ۾ پورا ۽ ڪنهن سان به ڳالهائڻ پنسد نه ڪندا آهن. اسان جي منزل تاگا ٽئي Tagy Tay هئي. هيءُ هڪڙو ننڍڙو ٻهاڙي شهر آهي. سٺ ڪلو ميٽر منيلا کان پري آهي پر شهر جي خطرناڪ تريفڪ مان نڪرڻ ۾ وقت لڳي ويو. ايڪسپريس هاءِ وي تمام سٺا آهن. هن شهر جي ويجهو دنيا جو ننڍي ۾ ننڍو ٻرندڙ جبل آهي. هن جبل کي Taal Volcano چون ٿا. هن جبل جي چوٽيءَ تي به هڪڙي ڍنڍ آهي. هيءُ ۱۹۱۱ع ۾ پهريون ڀيرو ڦاٽو هو ۽ آخر پيرو ۱۹۷۶ع ۾ ڦاٽو هو. ڏاڍو خطرناڪ آهي.

هن جبل کان ٿورو پري هڪ هوٽل جي بالڪنيءَ مان بيهي هن جو نظارو ڪري سگهجي ٿو. جبل جي چوٽ طرف خوبصورت منظر آهي. ڇهه گهاتا وڻ ۽ سڄو سرسبز علائقو آهي. هي علائقو ۷۰۰ ميٽر سمنڊ

جي سطح کان مٿي آهي. مانجهاندي کانپوءِ هن خوبصورت پراسرار واديءَ کي خدا حافظ چئي واپسيءَ جو سفر شروع ڪيوسين منيلا ۾ مسافرن جي عام استعمال جي سواري کي جپني Jeepny چون ٿا هيءَ جيب جي منهن سان اسٽيشن ويگن آهي جيڪا يڪيل آهي. ماڻهن جي چڙهڻ جو رستو پويان آهي. هي هتي سواريءَ جو سڀ کان سستو ذريعو آهي. هيءَ گاڏي پڻ فلپائن ۾ مقامي طور ٺاهي وڃي ٿي. هن گاڏيءَ جي باپي جسٽ جي پڙهڻ مان ٺاهين. انجن اسوزو جي ٻيڙل لڳاين. هيءَ گاڏي لڪ ڪن رپين ۾ ٺهي وڃي ٿي.

واپسيءَ جي سفر ۾ اسان هنن گاڏي ٺاهڻ جو هڪ ڪارخانو ڏٺو جنهن ۾ باپي، بينچون ٺاهڻ رنگ روغن، سينگار جو سامان لڳايو وڃي ٿو. هن ڪارخاني ۾ وڃي ائين لڳو جڻ ته ڪراچيءَ جي شيرشاهه واري علائقي ۾ اچي ويا آهيون. هتي ننڍيون جپيون خانگي استعمال لاءِ پڻ ٺاهيون وڃن ٿيون جيڪي ۷۰ کان ۸۰ هزار رپين ۾ پون ٿيون. جپين جي ڪارخاني کانپوءِ اسان جي ٻئي منزل لاس پيناس Las Pinas شهر هو. هي شهر منيلا جي ٻهراڙيءَ جو شهر هو. ننڍو سهڻو ۽ صاف شهر، جنهن ۾ اسڪول، ڪاليج آهن ۽ ڀرپور شهري زندگي نظر اچي ٿي. هتي هڪ پراڻو گرجا گهر آهي. هي عبادت گاهه زلزلي ۾ تباهه ٿي چڪو آهي ۽ ٻي مهياڀاري لڙائيءَ پڻ هن کي هاجو رسايو آهي. هن گرجا ۾ هڪ سئو سال پراڻو واچو (Organ) آهي جيڪو بانس مان جڙيل آهي. ان جا سڀ حصا بانس جا آهن. هن کي ٻه ڪيئن پيرا زماني جي ڏولون نقصان رسايو، ۱۹۷۵ع ۾ جرمنيءَ مان هن جي مرمت ڪرائي هن کي پنهنجي جاءِ تي لڳايو ويو آهي.

۷ آگسٽ ۱۹۹۳ع :

اڄ منيلا ۾ آخري ڏينهن آهي. سياڻي صبح جو وطن روانگي آهي. اڄ PDAP سان آخري گڏجاڻي رکيل هئي پر صبح سان ئي فون تي اطلاع مليو ته ايگزيڪٽو ڊائريڪٽر گڏجاڻي لاءِ اچي نه ٿو سگهي ان ڪري پروگرام منسوخ. هن گڏجاڻيءَ لاءِ مون ۳ ڏينهن انتظار ڪيو. هٽل وارن کي پل ٺاهڻ جو چئي اسان منيلا جي وڏي ۾ وڏي شاپنگ سينٽر SM Mega Mall روانا ٿياسين. هيءَ هٽل کان گهڻو پري آهي ۽ وسيع ترين شاپنگ سينٽر آهي جنهن ۾ سوين دوڪانن، ۶ سينما گهر ۽ اٽڪل هڪ

سئو ننڍا وڏا طعام گاه آهن. اسان کي اڄوڪو ڏينهن گذارڻو هو ان ڪري هڪ فلم ڏسڻ هليا وياسين ۽ ڪلاڪات گذاري دوڪانن جي درين جو ديدار ڪندا رهياسين. ميڪڊونالڊ جي برگر لنچ ڪري، دوڪان ماڀيندا خوابن ۾ ماڙيون اڏيندا وقت کي ماريندا رهياسين.

منيلا اڃ آخري رات آهي. هتي جي زندگيءَ ۾ سياحن لاءِ عورت، شراب ۽ عياشي آهي. باقي ڪا دلچسپي ڪانهي. ڪجهه سياحن جا مرڪز ڪافي پري آهن. جتي وڃڻ لاءِ هڪ کان وڌيڪ ڏينهن گهرجن پر اتي ٻه ترڻ لاءِ سامونڊي ڪنارو ۽ پاڻيءَ جي مختلف راندين جون دلچسپيون آهن جن سڀني کان آئون ناواقف آهيان. ڪاسينو فليپو هن ئي هٽل ۾ آهي پر ان ۾ به وڃڻ نه ٿي سگهيو.

هتي هڪ شيڪي ريسٽورنٽ آهي. اتي شام جو چانهه پيئڻ وياسين پيرياڻيءَ کي چيو سين ته Hot tea with milk (چانهه گرم کير سان) جو هتي ٿڌي چانهه Iced Tea جو رواج آهي يا وري سلیماني چانهه ليمي جي رس سان پيش ڪئي ويندي آهي. پر پاڻ واري دود پتي يا ڪٽنگ چانهن هتي ڪٿي. سومائي صاحب چانهن جي ٻن ڪوپن سان گڏ ٻه وڏا گلاس کير جا پري ڪٿي آئي. هاڻ ڇا ڪجي کير جو ٿڌو گلاس پي مٿان سلیماني چانهه پئي چانهه جي روايت پوري ڪئي سون.

هتي ٻه سائيڪل رکشا عام سواري آهي پر اها پراڻي شهر جي گهڻين ۾ نظر ايندي. آٽورڪشا جي بڙائين مختلف آهي. موٽر سائيڪل جي پاسي کان ٻن ماڻهن جي ويهڻ لاءِ چڪو ڳنڍيل هوندو آهي.

شهر جي گهڻين ۾ غريب ماڻهن جون جهوپڙيون عام جام نظر اچن ٿيون. ڪجهه علائقا تمام ماڀرن آهن. جيئن ايا لا اوينيو جنهن کي هتي جا ماڻهو نيو يارڪ سڏين.

هتي هٽلن ٻاهران ننڍڙا ٻار پنڊي نظر اچن ٿا. اسان جي هٽل پيرسان هڪ مشهور طعام گاه Aristocrat آهي جنهن ۾ جاپاني کاتو ملي ٿو. ان جي ٻاهران ڪيئن ٽيڪسين وارا بيٺا آهن. جيڪي عربي ۾ هميشه سلام دعا ڪندا هئا، رات جو گهمائڻ لاءِ دعوت ڏيندا رهندا آهن. هنن جي خيالن ۾ آئون ڪو عرب سڳورو هئس. بهرحال هنن جي تمنا پوري ٿي نه سگهي.

فلپائين ۾ هن وقت راموس صدر آهي. ۲۱ آگسٽ ۱۹۸۳ع تي

۸۵ جمهوري تحريڪ جو سرواڻ ننڍي اکينو جيئن منيلا ايئرپورٽ تي

پهتو ته ماريو ويو هو. ان وقت مارڪوس راج ڏٺي هو. اڄڪلهه منيلا انٽرنيشنل ايئرپورٽ کي ننوئي اڪينو جي نالي منسوب ڪيو ويو آهي. هتي جي اخبارن ۾ هن اهم قومي اڳواڻ جي شخصيت تي روزانه مضمون شايع ٿين پيا. هن جي زال ڪوري اڪينو جمهوري تحريڪ جي سرواڻي ڪئي ۽ ڊڪٽيٽر مارڪوس جو خاتمو آيو. راموس ڪوريءَ جي ان وقت مدد ڪئي. راموس ان وقت فوجي جنرل هو.

هاڻي خبرون آهن ته راموس دراصل مارڪوس جو ويجهو عزيز آهي. مارڪوس جي پٽ کي تازو سفارتي پاسپورٽ جاري ڪيو ويو آهي ته جيئن آمريڪا مان پنهنجي پيءُ جو مڙهه کڻي اچي ته ان جي تدفين فلپائين ۾ ٿي سگهي.

ماڻهو ان خيال جا آهن ته ۱۹۷۳ع تائين فلپائين ڏاڍي ترقي ڪئي ۽ جاپان جي مقابلي تي پهچي ويو هئو پر پوءِ مارڪوس خاندان جي لوڻ هن ملڪ کي قري فقير ڪري ڇڏيو.

هن وقت حڪومت خانداني منصوبه بنديءَ جي تحريڪ هلائي پئي هنن جي آباديءَ وڌڻ جو تناسب ۲۶۴ سيڪڙو آهي (پاڪستان جو ۲۶ سيڪڙو آهي). جيتوڻيڪ ڪيٽولڪ عقيدتي جا ماڻهو هن رٿابنديءَ جي خلاف آهن.

بي مهاڀاري لڙائيءَ دوران جاپانين، فلپينو، چينيءَ، انڊونيشي عورتن کي فوجين جي جنسي گهرجن لاءِ زوريءَ استعمال ڪيو هو. ان سلسلي ۾ تازو جاپاني وزيراعظم فلپيني ماڻهن کان معافي ورتي آهي، جيڪا فلپيني حڪومت قبول ڪري ورتي آهي. پر اهي متاثر پوڙهيون عورتون ان کي مڃڻ لاءِ تيار نه آهن. هنن جو مطالبو آهي ته کين ان ڏاڍائيءَ جو معاوضو ڏنو وڃي.

هتي جي اخبارن ۾ اڄڪلهه هڪ لڄالٽ ۽ قتل جو ڪيس وڌين سرخين سان شايع ٿئي پيو. يونيورسٽيءَ جي هڪ چوڪريءَ ۽ ان جو دوست مارجي ويا آهن. هن ڪيس ۾ هڪ شهر جو ميئر ۽ هڪ صوبي جي پوليس جي سربراهه جو پٽ ملوث آهن. ميئر کي معطل ڪيو ويو آهي. پوليس جي سربراهه استعيفا ڏئي آهي ته جيئن هو پنهنجي پٽ جو بچاءُ ڪري سگهي. صدر مملڪت حڪم ڏنو آهي ته ان ڪيس جي مڪمل جاچ ڪري اصل ڏوهارين کي سزا ڏني وڃي. ان کانسواءِ صدر صاحب بدعنوانين کي ختم ڪرڻ لاءِ ڪميٽي جوڙي آهي جنهن جو سربراهه

نائب صدر آهي. هن ڪميٽي کي مختلف شعبن جي سربراهن خلاف الزامن جي چاچ ڪرڻ جو ڪم ڏنو ويو آهي.

بجلي هتي جو به هڪ وڏو مسئلو آهي جنهن کي منهن ڏيڻ لاءِ هي مختلف ملڪن کان مدد حاصل ڪري رهيا آهن. تعليم ۸۷ فيصد آهي (پاڪستان ۾ ۳۱ فيصد) ماڻهو عام طور انگريزي ڳالهائي سگهن ٿا. تڱالو عام ماڻهن جي ٻولي آهي.

هن سفر ۾ منهنجو سات منهنجي ننڍي پٽ لطيف ساگر ڏنو هڪ مهيني جو سفر ڏاڍو مزيدار رهيو آهي. اسان مختلف موضوعن تي بحث ڪيا آهن. ساگر جون ڪجهه تجويزون هتي لکڻ ضروري آهي.

۱) سنڌي ٻوليءَ جي مڪمل پڪشوري ڪانهي جنهن ۾ سائنس ۽ ٻين جديد علمن متعلق نوان اکر ۽ معلومات هجڻ گهرجي.

۲) سنڌي ٻوليءَ جو نصاب جيڪو اسڪولن ۾ پڙهايو وڃي ٿو، اهو بلڪل ناڪافي آهي. سنڌي ٻوليءَ جي تعليم هڪ عام رواجي آهي، جنهن مان ٻوليءَ ثقافت ۽ قومي ورثي جي ڪا به ڄاڻ ڪانه ٿي ملي، ان کي بدلائڻ گهرجي. حڪومت اهو نٿي چاهي ته پوءِ خانگي اسڪولن کي ائين ڪلاس تائين پنهنجو نصاب تيار ڪرڻ گهرجي جيڪو شاگردن جي طلب پوري ڪري سگهي.

۳) سنڌي ميڊيم اسڪولن ۾ سنڌي ٻوليءَ جي نئين نصاب کانسواءِ سائنس جا سڀ مضمون انگريزيءَ ۾ پڙهايا وڃن. سماجي اڀياس ۾ سنڌ متعلق تفصيلي ڄاڻ هئڻ گهرجي.

۴) سنڌي ٻوليءَ ۾ مختلف سائنس جي علمن تي ڪتاب هئڻ گهرجن جيئن عام ڳوٺاڻو ماڻهو جيڪو سنڌي پڙهي لکي سگهي ان کي جديد علمن جي ڄاڻ ملي.

۵) سنڌ ۾ نايانگ، فلپينو جهڙو هڪ وڏو سياحي ڳوٺ جوڙڻ گهرجي جنهن ۾ مختلف علائقن جي ماڻهن جي رهڻي ڪهڻي، هنر تهذيب ۽ ثقافت جو عڪس هجي هيءُ علائقو سياحن لاءِ وڏي ڪشش رکي سگهي ٿو.

ساگر هن وقت نائين ڪلاس جو امتحان ڏئي مون سان سفر تي نڪتو آهي.

۸ آگسٽ: صبح سان سخت طوفاني برسات شروع ٿي وئي آهي. اڄ منجهند جو وطن واپسي آهي. فلائيٽ انفرميشن ٻڌايو ته ان خراب موسم هوندي به جهاز وقت تي ويندو.

سخت برسات ۾ توتو اسان جو گاڏيو ۱۱:۰۰ وڳي اچي ويو ۽ اسان واپسيءَ جو سفر شروع ڪيو.

# منیلا ۾ سماجي ترقياتي انتظام ڪاري جي تربيت

۳ نومبر ۱۹۹۵ع

صبح جو ٽين وڳي ڪراچي هوائي اڏي تان ٿاڻي ايئر لائين جي پرواز ۾ روانو ٿيان ٿو. هن پيري هڪ مهيني لاءِ منيلا جي ايشيا انسٽيٽيوٽ آف مئنيجمنٽ ۾ انتظام ڪاريءَ ۾ ڊپلوما ڪرڻ وڃي رهيو آهيان.

آڏي رات هئڻ سبب جهاز جون بتيون وسايون وڃن ٿيون ته جيئن ننڊ ڪري سگهجي. پر اڄڪلهه اسان واري ننڊ به ايڏي سستي ڪانهي جو ائين جلدي ۾ اچي ساٿ ڏئي. پاڪستاني وقت مطابق ڇهين وڳي ناشتو پيش ڪيو وڃي ٿو. ان کان اڳ ننڊ اڪرن جون ننڍون ڦٽائڻ لاءِ جهاز جون بتيون ٻاريون ويون ۽ گرم توال منهن ڏوڙڻ لاءِ پيش ڪيا ويا. پاڪستاني وقت مطابق صبح ساڍي ستين وڳي جهاز بئڪڪاڪ پهتو. ان وقت اتي صبح جا سايو نٿا هئا.

منهنجي منزل منيلا آهي ان ڪري ٿوري دير لاءِ هوائي اڏي جي انتظار گاهه ۾ ترسڻو آهي. موسم گرم آهي ۲۵ سنٽي گريڊ اڄ جو گرمي پد آهي. بس ۾ هڪ سنڌي نوجوان وڏي ڀاڻو سان مليو رات جي اوجاڳي ۽ ٿڪ سبب اٿون هن کان ڪجهه به پڇي نه سگهيس ۽ سوچيم ته ايئرپورٽ لائونج ۾ هن سان ڳالهه ٻولهه ڪبي پر لائونج ۾ پهچڻ کان پوءِ هن کي ڳولي نه سگهيس شايد هن جي منزل بئڪڪاڪ هئي. پراڻي ڏيهه ۾ ڪو سنڌيءَ ۾ اچي مخاطب ٿئي ته ڪيڏو نه پيارو احساس آهي.

انتظار گاهه جي ڄاڻ ڏيڻ واري ڊيسڪ تي پتو پيو ته منيلا جي اڏام کي منسوخ ڪيو ويو آهي. ان ڪري هڪ ڏينهن بئڪڪاڪ ۾ گذارڻو پوندو. لائونج ۾ بي بي سي تان ٻڌم ته منيلا ۾ اڄ هڪ وڏو سامونڊي طوفان اچڻ جو خطرو آهي ان کي Typhoon Angela چون ٿا. هن قسم جو طوفان ڏهن سالن ۾ هڪ ڀيرو ايندو آهي. هن پيري طوفان منيلا جي



پرياسي واري سمنڊ ۾ اچڻ جو خطرو آهي ۽ وڏي علائقي کي ٻوڙي سگهي ٿو. ان ڪري اڄ منيلا جون سڄي دنيا مان ويندڙ اڏامون معطل ڪيون ويون آهن.

سامونڊي طوفان تمام خطرناڪ ٿين ٿا. ۱۹۷۰ع ۾ اهڙو طوفان مشرقي پاڪستان ۾ آيو هو جنهن جو مرڪز ٻاڙ سيال ضلع جو ڀولا ٻيٽ هو ان ۾ اندازَ ڏهه لک ماڻهو مارجي ويا هئا. ان طوفان جي مڇايل تباهيءَ کي مون اکين سان ڏٺو هو جو ان وقت پاڪستان ميڊيڪل ايسوسيئيشن پاران هڪ طبي ڪارڪن جي حيثيت ۾ خدمت لاءِ اتي ويو هوس.

ٿاڻي ايئر لائين وارن منيلا جي مسافرن کي اماري ايئرپورٽ هوٽل ۾ رهايو. هيءَ هوٽل ايئرپورٽ سان هڪ وڏي Fly Over سان ڳنڍيل آهي. هيءَ هوٽل ڪيترين ايئر لائينن گڏجي جوڙائي آهي.

شام جو خبرن ۾ بي بي سي منيلا ۾ آيل طوفان جا ڪجهه تفصيل ڏيکاريا. اهو طوفان اڄ منجهند ڌاري ۲۵۰ ڪلو ميٽر في ڪلاڪ جي رفتار سان آيو ۽ ايڏو زور وارو هو جو پاڻي جا جهاز ۽ موٽر گاڏيون پڻ اڏامي وڃي ميل پري ڪريون. ان طوفان سان گڏ سخت برسات پڻ پئي آهي. هتي ٻڌڻاڪ ۾ پڻ برسات پوي پئي. هڪ اجنبی شهر ۾ هوٽل جو ڪمرو ٽي وڏو سهارو آهي. عام طور ماڻهو ٿاڻي ڳالهائين ٿا ۽ بيرا تمام ٿوري انگريزيءَ جي ڄاڻ رکن ٿا.

هوٽل ۾ مختلف طعام گاهه مختلف قسم جا کاڌا پيش ڪن ٿا. هڪ سوئس، هڪ جاپاني ۽ هڪ ٿاڻي طعام گاهه آهن. ان کانسواءِ هڪ گڏيل کاتي جو طعام گاهه آهي. ٻسڪو ڪلب ۽ بال روم هن هوٽل جا حصا آهن.

ڪمري ۾ ٽي وي ڏسڻ جي به قيمت ادا ڪرڻي پوي ٿي. رڳو مقامي چينل (جن تي ٿاڻي پروگرام اچن ٿا) مفت ۾ ڏسي سگهجي ٿو. ان ڪري هوٽل ۾ پيل ايشيا مخزن ٿي ورونهن جو سامان بڻيو آهي. هن مخزن ۾ فلپائين جي سيوبڪ ڪاري Subic Bay متعلق هڪ دلچسپ مضمون شايع ٿيو آهي.

هن ڪاريءَ ويجهو هڪ مهاڻن جي بستي اولنگاپو Olongapo ۾ نيويارڪ جي نيويءَ جي هڪ سپاهي جان گارڊن ۱۸۹۸ع ۾ قدم رکيو. قسمت جا عجيب رنگ آهن هن جي پوٽي ٻڪ گارڊن ۲۴ نومبر ۱۹۹۲ع

تي سيوبڪ ڪاريءَ جي بحري آرماڻ جي ايڊمرل ٿامس مرسر جي خالي ڪيل آفيس ۾ ”سيوبڪ بي ميٽرو پوليٽن اٿارٽي“ (SBMA) جي چيئرمين جي حيثيت ۾ قدم رکيو.

پنجاه سالن جو بڪ گارڊن سيوبڪ ڪاريءَ جي مسيحا طور ياد ڪيو وڃي ٿو. هن گذريل ٽن سالن ۾ هن بحري مرڪز کي هڪ خوبصورت ميٽروپوليٽن شهر جو روپ ڏنو. هن لاءِ صدر راموس جو چوڻ آهي ته هيءُ هڪ ”مثبت دانشور“ (Positive Thinker) آهي. هن سان ڳالهائڻ طاقت جي دوا جو هڪ وزن پيئڻ آهي.

اپريل ۱۹۹۳ع ۾ عالمي بئنڪ ۴ ڪروڙ ڊالر جو قرض هن اٿارٽيءَ کي ڏنو جيئن هن بحري اڏي کي هڪ خوبصورت شهر ۾ بدلجڻ لاءِ ماسٽر پلان جوڙي سگهجي. هن وقت سيوبڪ ڪاري جي فري پورٽ ۽ خاص معاشي زون جي علائقي ۾ ۱۶۸ ڪمپنيون ڪم ڪن پيون. ۲۴ ڪلاڪ ڪم ڪندڙ هوائي اڏو ۲۷۴۴ ميٽر رن وي سان موجود آهي جتان بين الاقوامي اڏامون ٿي سگهن ٿيون. ڪاريءَ جي بندرگاهه ۾ ڇهه ست وڏن جهازن جي لنگر انداز ٿيڻ جو انتظام آهي. جتي سامونڊي طوفانن کان بچڻ جو انتظام پڻ ڪيل آهي. هتي هڪ ملائيشين ڪاسينو، ۳ وڏيون هٽلون، لاتعداد طعام گاهه، فيڊرل ايڪسپريس لاءِ ڪارگو هوائي اڏو، بجلي گهر (جيڪو واٽو بجلي منيلا کي وڪرو ڪري ٿو) گولف ڪورس (جيڪو تائيوان وارن جوڙيو آهي) گرانڊ پريڪس سرڪٽ ريس ڪورس انٽرنيشنل اسڪول ۽ ڪرسمس جي سينگار وارين شين کان وٺي ملٽري آرمرڊ ڪار تائين هر شيءِ تيار ڪرڻ جا ڪارخانا قائم ٿي چڪا آهن.

جاپان ۽ تائيوان هن علائقي ۾ تمام وڏا صنعتي علائقا قائم ڪرڻ وارا آهن. ان کانسواءِ گورڊن ڪمپنيءَ بزنس لينڊ ۽ وينس جهڙو هڪ ڳوٺ ٺاهڻ جو ارادو رکي ٿي جنهن ۾ ونيس جا روايتي هوڙا Gondolas پڻ موجود هوندا.

جڏهن آمريڪي فوجي اڏا هتان پتيا ويا ته ۴۲ هزار فليپينو ماڻهن نوڪريون وڃايون هيون. هيستائين انهن مان ۲۱ هزار ماڻهو واپس نوڪرين تي لڳي ويا آهن ۽ باقي بيروزگارن مان پڻ گهڻا ۹۵ سال جي آخر تائين نوڪرين کي لڳي ويندا.

سيوبڪ بي هائي صاف گهٽين ۽ تريفڪ جي سخت قانون جو پابند

شهر بنجي ويو آهي. هتي جي حفاظتي نظام لاءِ آمريڪا جا تربيت يافتہ محافظ آهن.

ڊڪ گارڊن، جديد سينگاڀور جي ابي لي ڪوان يي Lee Kuan Yew کان گهڻو متاثر آهي. ڊڪ چاهي ٿو ته هي شهر هڪ نئون سنگاڀور بنجي. انهيءَ خواب کي سنواري ڊڪ گارڊن ۱۹۹۸ لاءِ فلپائين جي صدر لاءِ اميدوار آهي. هن جو خيال آهي ته جيڪڏهن ماڻهن هن کي پسند ڪيو ته ۲۱ صديءَ ۾ هو فلپائين کي ترقيءَ جي معراج ڏانهن وٺي ويندو. اڻاڻائيءَ جو چيئرمين بنجڻ کان اڳ هو اولنگاڀو جو مئٽر هو. ان جاءِ تي سندس گهرواري ڪيٽ مئٽر آهي ۽ ڪيٽ جو سوت وائيس مئٽر آهي. ڊڪ گورڊن جو ننڍو ڀاءُ جيمس هن تڪ مان ڪانگرس جو ميمبر چونڊيو آهي. ان مان ظاهر آهي ته هي خاندان سياست ۾ بيحد سرگرم آهي. ڊڪ گورڊن هڪ انٽرويو ۾ صاف طور چيو:

"of course people would say that the CIA would back some one surnamed GORDON, who has an American grandfather"

لاشڪ ماڻهو چوندا ته سي آءِ اي اهڙي ماڻهو جي پٺڀرائي ڪندي

جنهن جي ذات گورڊن آهي ۽ ڏاڏو آمريڪي.

فلپائين ۾ انساني حقن لاءِ آواز اٿاريندڙ فادر شي ڪيولن "Father Shay Cullen" ۽ محتسب جي وڪيل ڊيلا لانا جو خيال آهي ته ڊڪ گورڊن هڪ سياسي بادشاهت جو بنياد رکي رهيو آهي جيڪا ايندڙ نسلن تائين هلندي.

۴ نومبر ۱۹۹۵ع: بئنڪاڪ آمري ايئر پورٽ هوٽل صبح جو ناشتي تي خبر پئي ته منيلا لاءِ فلائيٽ منجهند جي ۳:۱۵ وڳي رواني ٿيندي. ان ڪري ڪمري ۾ ئي ڏينهن گذارڻو هو. بي بي سي تان سري لنڪا جي گهرو ويڙهه تي هڪ پروگرام ڏيکاريو ويو. جنهن مطابق جافنا سڄي ملڪ کان الڳ ٿي ويو آهي. جافنا ۾ رهندڙ سوين سنهالي ان علائقي کي ڇڏي پنڌ ٿي پنڌ محفوظ علائقن ۾ پهتا آهن جو تامل ٽائيگرس پاران پنهنجي علائقي تي ڪڙو ڇاڙهيو ويو آهي. ڪجهه ڏينهن کان تامل ٽائيگرس معصوم سنهالي ڳوٺاڻن کي مارڻ شروع ڪيو هو.

۲ نومبر تي جڏهن ڪراچيءَ ۾ هوس ته اتي جي شام وارين اخبارن ۾ ۱۵ مزدورن کي اڪيون ٻڌي مارڻ جون خبرون ڇپيون هيون. هتي ۳ نومبر جي ٽائيلنڊ پوسٽ ۾ پڻ اها خبر وڌين سرخين سان شايع ٿي

هئي. خبر مطابق حڪومت ان جو ڏوھ ايم ڪيو ايم تي هڻيو آهي جڏهن تہ ايم ڪيو ايم پنهنجي حقن لاءِ جدوجهد جو عزم ڪيو آهي. هن دردناڪ دهشتگرديءَ ۾ ماريل ماڻهو عمارت سازيءَ جا مزدور هئا جيڪي روزگار خاطر پنجاب کان آيل هئا ۽ ان لاءِ مهاجر ٽائيگر فورس جوابداري ڪئي آهي. تامل ٽائيگرس ۽ مهاجر ٽائيگرس جو بنياد هندوستان سان لاڳاپيل آهي. ٻئي گروهه پنهنجي مستقبل اڏڻ لاءِ سري لنڪا ۽ پاڪستان آيا هئا ۽ ٻنهي گروهن ڌرتيءَ ڌڻين سان بغض ۽ نفرت جو اظهار بندوق جي ناليءَ سان ڪيو آهي. ٻنهي هنڌن تي ڌرتي ڌڻي مصيبتن ۾ آهن ۽ ملڪن جي ترقي هن تشدد پسند ڪاررواين سبب رکيل آهي. سياست ۾ دهشتگردي جي هن رجحان دنيا جو مستقبل خطري ۾ وجهي ڇڏيو آهي. ڪجهه ان قسم جو ڏهڪاءُ سوڊان ۽ يوگنڊا جي سرحدي علائقن ۾ شروع ٿيو آهي جتي يوگنڊا جا رومن ڪيٽولڪ سوڊاني مسلمانن جي تبليغ کان پيزار آهن ۽ سرحدي ڳوٺن مان مسلمانن کي سوڊان طرف تڪين پيا ۽ بهتان ٿا هڻن تہ سوڊاني، ڪرستانن کي زوريءَ مسلمان پيا بنائين.

اها صورت حال انسان جي مشترڪ مستقبل لاءِ ڀڃياريندڙ آهي ۽ انسانن کي وري قبائلي ۽ جهنگلي قانون ڏانهن ٽڪي پئي. هنن سڀني واقعن جي پويان هٿياربند گروهه پنهنجي طاقت سان قانون ۽ حڪومت جو مذاق پيا اڏائين. هي مسئلو صرف چند ملڪن جي پر امن، قانون جو احترام ڪندڙ ماڻهن جو ڪونهي پر اهو هاڻ بين الاقوامي مامرو بڻجي ويو آهي، جنهن تي ڪيرسو چيندو؟

منجهند جي ماني ڪاٺي ايئرپورٽ پهتس، فلائٽ لفٽنس جي هئي ۽ چئين وڳي رواني ٿي. جهاز اندران ڏاڍو خوبصورتي سان سجايل هو. جرمن ۽ انگريزي فلمون ڏيکاريائون. پوئڻ ٽن ڪلاڪن ۾ مٺيلا جي هوائي اڏي تي پهتاسين. ان وقت مٺيلا ۾ رات جا پوڻا اٺ ٿيا هئا. هوائي اڏي جا ايئرڪنڊيشن بند هئا ۽ سخت گرمي هئي. سامان به هيٺ مٿي ٿي ويو. ان کي ڳولڻ ۾ چڱي دير لڳي. انسٽيٽيوٽ جو ڪوبه نمائندو ڪونه آيل هو. سندن ٻڌايل ٽيڪسي ڪمپنيءَ ۲۷۵ پيسو هوٽل تائين وڃڻ جا ورتا. هتي ڊالر جي قيمت ساڍا پنجويهه پيسو آهي جيڪا حيرت انگيز آهي ۱۹۹۲ع ۾ پڻ لک ڀڳ ساڳيو اگهه هو!

ايئرپورٽ ٽيڪسي سسٽم تمام سٺو آهي. ٽيڪسي ڪمپنين جا

ڪائونٽر ايئرپورٽ تي آهن. اوهان هنن کي پنهنجو ڏس پتو ٻڌايو هو ڪمپيوٽر ۾ داخل ڪري اوهان کي رسيد ڏيندا ۽ هڪ ڪاپي ٽيڪسي پرائيور لاءِ الڳ ڏيندا. هر ٽيڪسي سنڊيڪيٽ جو الڳ اسٽان آهي جتي سنڊيڪيٽ جي نمائندا خاتون نمبروار ٽيڪسيءَ ۾ وهاري ڇڏي.

پاسي (Passay) روڊ جي وڌيڪيشن هوٽل ۾ پوڪنگ هئي. وڏي مشڪل سان مهماندار خاتون کي ڳالهه سمجه ۾ آئي. ڪمرا اڳ ئي ٻن ٻن لاءِ بوڪ ٿيل هئا. آئون اڪيلو آيو هوس. طوفان سبب ايندڙن جو پروگرام هيٺ مٿي ٿي ويو هو. مون کي ڪنهن سان گڏ ڪمرو ملڻو هو پر ان وقت آئون اڪيلو پهتل هوس. خير ڪمري جي چاٻي ملي. شايد آڏي رات ڪو اچي ڪڙڪي.

ڪائونٽر تي هوس جو بجليءَ موڪلايو. هوٽل ۾ لفت ٻه ڪانه هئي چوٿين فلور تي چاڙهيون چڙهي پهتس ڪمرو ننڍو ۽ گرم، اينرڪنڊيشن نالي مٽر سروس بيڪار.

بجلي جهٽ اچي وئي رات جي مانيءَ جو چئي ويئي انتظار ڪيم شڪر آهي ته ڪمري ۾ ٽي وي آهي جيڪو اسٽار جا پروگرام ڏيکاري ٿو.

۵ نومبر ۱۹۹۵ع منيلا:

You can kill a man, but not an idea

اڄ صبح ستين وڳي جي CNN جي شاهه سرخي، اسرائيلي وزيراعظم رابن ڪتل ٿي ويو ۽ شمعون پيروز قائم مقام وزيراعظم پنجويو. گذريل رات رابن هڪ امن ريليءَ ۾ امن جو گيت پئي ڳايو هزارين ماڻهو سٽي اسڪوائر ۾ ساڻس گيت ڳائڻ ۽ نچڻ ۾ مصروف هئا. تمام ويجهي کان ٿيل فائر ۾ رابن ڪري پيو ۽ لاڏاڻو ڪري ويو. صدر ڪلنٽن هن کي صديءَ جو عظيم انسان سڏيو آهي.

منجهند جي ۱۲ وڳي ڌاري ڪوزس جي سربراھ پروفيسر هرمانڊو آئي ۽ انسٽيٽيوٽ جي ڪارڪن اسان کي مختلف گاڏين ۾ ۱۲:۱۵ ڌاري ٻاڳيو لاءِ روانو ڪيو جتي اسان کي هڪ مهيني لاءِ شاگردي ڪرڻي هئي. منهنجي گاڏي ۾ ۳ ٻيا دوست نائيجريا، ٿائيلنڊ ۽ ملائشيا جا هئا. اسان جو پرائيور وڪتر هو جنهن جي خيال ۾ ٻاڳيو ۳:۳۰ ڪلاڪ کن جو سفر آهي.

موسم ڏاڍي خوبصورت ۽ جهڙالي آهي. ٿڌ بلڪل به ڪانهي. ڪراچيءَ وانگر سامونڊي هوائون لڳن پيون. شهر کان ٻاهر نڪرڻ کانپوءِ هلڪي ٻوندا باندِي ۽ ڪٿي ٿوري تيز برسات پوي پئي.

اڳتي هلي جڏهين مين هاءِ وي ڇڏي باگيو جو رستو ورتو سين ته پتو پيو ته رستو اڳيان بند آهي. ڪالھوڪي طوفان ڪيئن وڻ ڪيرايو هئا ۽ رستا توڙ يا هئا. ان طوفان کي فلپائين وارا Typhoon Rosing پيا چون. هتي سال ۾ ويها روڪن ننڍا وڏا طوفان ايندا آهن. گذريل ڏهن سالن ۾ هيءُ طوفان سڀني کان وڏو طوفان هو، جن ۾ ٻه سئو کن انساني جانيون اجل جو شڪار ٿيون ۽ ڏيڍ ارب ڊالرن جي نقصان جو ڪاٺو آهي.

هاڻي اسان ٻئي رستي کان باگيو طرف روانا ٿيا آهيون هي رستو سوڙهو ۽ ٻه طرفو آهي. تمام گهڻي ٽريفڪ آهي ۽ ڪيترن هنڌن تي بيهڻو پيو پوي. اٽ مٺي ڪلاڪ ۾ هڪ ٻه ڪلوميٽر رستو طئي ٿئي ٿو. ”يڳو پير پيران“ وارو حال آهي.

وڪتر جا ساڍا ٽي ڪلاڪ پورا ٿي ويا ۽ منهنجا گوڏا جمِي ويا پر باگيو جونالو نشان به ڪونهي. چئن ڪلاڪن کن کانپوءِ ٽريفڪ جي هن مونجهاري مان نڪتاسين هڪ رستي جي ڀرسان پيٽرول پمپ تي جنگهون سڌيون ڪرڻ جو موقعو مليو.

وري ساڳيو سسٽي ۽ رڻ ويا پٽيندا پاڻ ۾، هلندا رهياسين.

آخر شام جي ساڍي ستين وڳي ٽاري ڪٿي بيهي ڇانهه پيئڻ جو موقعو مليو. هر هنڌ هر ڪو ٻڌائي پيو ته ۲۵ منٽن جو پنڌ باقي آهي. پر اهو سچ نه هو. ستين وڳي کان پوءِ اسان کي جبل جهڙي ڪا شيءِ نظر آئي ۽ ائين نانگڻ جهڙي رستي تي مٿي چڙهندا رهياسين. ساڍي اٺين ٽاري باگيو شهر ۾ داخل ٿياسين. ڀرائيور منجهي پيو ۽ اٽ ڪلاڪ کن وري به شهر جي چوراھن جي چڪرن ۾ لڳي ويو. نوين وڳي ٽاري الله الله ڪري اچي ڪيمپ جان هي (Camp Johnhay) پهتاسين جيڪا هاڻي انسٽيٽيوٽ جي ڪيمپس آهي. هتي وارا همراھ ڏايا پريشان هئا. اسان کان گهڻو پوءِ نڪتل ٻه گاڏيون پڻ چند منٽن جي وقفي سان پهتيون.

ٻنر جي ميز تي ٽريل کاتو رکيو هو. اسٽاف موڪل ڪري وڃي چڪو هو. هڪ ٿڪ ٻئي بڪ ۽ مٺيلا کان ۵۰۰۰ فوٽ مٿي هن پهڙي جاءِ تي اها ماني به وڏي خوشنصبي هئي.

ان کانپوءِ سڀاڻي جي ڪم لاءِ ڪاغذ مليا. اٽڪل ٻن ڏينهن جي پڙهڻ

جومواد هو. اهو پڙهڻ کانسواءِ پهرئين ڏينهن جي ڪارروائي سمجهڻ ڏکيو ڪم هو.

۶ نومبر ۱۹۹۵ع

اڄ ساڍي اٺين وڃي افتتاحي اجلاس شروع ٿيو. جنهن کي فيڪلٽيءَ جي وائيس ڊين شروع ڪيو. نالا فلپيني ڏکيا ۽ وري ان جا اچار هو خود به عجب نموني ادا ڪن. اصل ڀتو نه پيو. مثال طور وي کي پي، وڪتر کي پڪتر، هاڻي ڏيو منهن.

هيءَ ڪيمپس بيهڻ خوبصورت آهي. ۱۹۱۲ع ۾ ڪنهن ”جان هي“ (John Hay) صاحب پنهنجي ڪيمپ جو ڙي هئي ۽ ان سان گڏ هڪ خوبصورت گولف ڪورس پڻ ٺاهيو ويو هو.

صبح جو سج نڪري آيو آهي، ٿڌي شفاف. هوا گهلي پئي ۽ ڪراچيءَ جي زبان ۾ سخت سردي آهي.

باگيوسٽي (Bagio City) اٽڪل ۲۵۰ ڪلوميٽر منيلا جي اتر ۾ آهي ۽ سمنڊ جي سطح کان پنج هزار فوٽ مٿي آهي. هيءَ جاءِ ۱۹۰۳ع کان ۳۰ جون ۱۹۹۱ع تائين آمريڪي. فوج جي قبضي هيٺ هئي جتي هتي جي ماڻهن کي اچڻ جي اجازت به ڪانه هئي. ۱۹۷۹ع ۾ هيءَ جاءِ عام ماڻهن لاءِ کولي ويئي. اڄ ڏينهن تائين هتي جي عام ٽيڪسيءَ کي اندر اچڻ جي اجازت ڪانهي، اندر اچڻ لاءِ خاص اجازت نامي جي ضرورت آهي.

هيءَ ڪيمپ ۲۱۶ هيڪٽرن تي مشتمل آهي. هيءَ ڪيمپ هڪ جولاءِ ۱۹۹۱ع تي جڏهين فلپائيني حڪومت جي حوالي ٿي ته انهن هن کي سياحت جي کاتي جي حوالي ڪيو. هنن هتي هڪ هوٽل اگوروت لاج (Igorot Lodge) ۽ ڪيتريون ننڍيون ريسٽورنٽ قائم ڪيون. ان کانسواءِ هتي ڪيئن خوبصورت ڇهڇ ساوا گولف ڪورس آهي. ٽرڻ جو تلاءُ ۽ ٻين راندين لاءِ سهوليتون آهن. هن ڪيمپ ۾ لائبرري، ميوزيم ۽ تحفن جونڊو دوڪان آهي.

هر ڪمري ۾ ٻه جڻا آهيون. مون سان گڏ مالديپ جو مسٽر ابراهيم رشاد آهي. ڏاڍو ڀلو ماڻهو نيڪ نمازي آهي ۽ ائين سمجهو ته هڪ ننڍڙي بيت جو انتظارامي سربراهه آهي. بيهڻ شريف ۽ نهڻو ماڻهو پڪو نمازي ۽ سچو مسلمان.

هتي اچڻ کان وٺي وقت جو ڪاٿو ٿي ڪونهي صبح جو ساڍي ۹

ستين کان وٺي رات جو نو وڳي تائين مصروفيت رهي ٿي. هي انتظامڪاريءَ جا ڪورس ڏايا ٿڪائيندڙ ٿين ٿا. پر هنن يارن ان ۾ وڏي دلچسپي وٺي آهي.

جمعي جي ڏينهن نماز لاءِ خاص وقت ڏنو ويو هو. اسان پاڪستان، بنگلاديش، ملائيشيا، انڊونيشيا ۽ مالدپ جا مسلمان، پڄايندا وڃي هڪ ننڍڙي غريبن جي پاڙي ۾ پهتاسون جتي هيسيل گدلا ٻار نظر آيا پئي. ڪڇيون سنهيون گهٽيون ٿين جي ڇتئين وارين جهوپڙين سان ڳٽيل هيون ۽ انهن جهوپڙين جي وچ ۾ هڪ جهوپڙي ”مسجد دعويٰ“ هئي. جهوپڙيءَ جي ٻاهران هڪ پلاسٽڪ جو واٽرڪولر رکيل هو. ان جي سامهون پيل پٿرتي ويهي وضو ڪري مسجد ۾ قدم رکيوسين. خطيب تگالو ۾ خطبو پڙهيو ۽ نماز پڙهايائين. عربيءَ جا اچار چٽا ۽ صاف هئا.

نماز تي ڳچ پاڪستاني شاگرد مليا جيڪي مختلف شهرن مان هتي ميڊيڪل ۽ انجنيئرنگ ۾ پڙهن ٿا. سندن چواڻي ته هتي جو تعليمي معيار پاڪستاني يونيورسٽين جي مقابلي ۾ تمام سٺو آهي.

پهرئين جمع جي شام ڪورس جي شريڪن ۽ استادن جي گڏجاڻي هئي. هن سوشل شام جو خاص مهمان فلپائين ملٽري اڪيڊميءَ جو سپرنٽنٽ ميجر جنرل رڊولفو ايسٽرالڊو هو. اسان جي هن ڪورس ۾ ۱۱ ملڪن جا ساٿي شريڪ آهن. اڄ جي شام جي خصوصيت اها آهي ته هر هڪ پنهنجي ملڪ جي ثقافت جي حوالي سان راڳ يا ٻانس پيش ڪندو.

پروگرام دعا سان شروع ڪيو جيڪا فادر ايڊگر ڪئي. ان کانپوءِ فلپائين جي گروپ هڪ مرحبائي گيت ڳايو. پوءِ بنگلاديش جي ساٿين ندين جو راڳ پش ڪيو. نيپال مان هڪ دوست اُڏپ آهي جنهن ڏاڍي پياري انداز ۾ هڪ پردردلوڪ گيت پيش ڪيو. ملائيشيا جي دوستن هڪ مشهور ملي لوڪ گيت ڳايو ويٽنامي دوستن پلاسٽڪ جي جڳن کي وڃائي موسيقي جي ڌاڪ جمائي. هندوستانی دوست جيڪو بنگال جي سر زمين سان لاڳاپيل آهي، ان پنهنجوئي هڪ انگريزي نظم پيش ڪيو جنهن ۾ اڪيلائيءَ جو شديد احساس اوتيل هو.

ان کان پوءِ مالدپ جي ساٿين پنهنجي ٻوليءَ ۾ قومي ترانو پيش



ڪيو ۽ ان جو انگريزي ترجمو ٻڌايو. هن کانپوءِ منهنجو وارو هو.

هن سڄي تقريب جي ميزباني جا فرائض پڻ مون هتي جي هڪ خاتون اولائيو (Olive) سان گڏجي سرانجام پئي ڏنا. ان ڪري موقعي جو فائدو وٺندي پنهنجي پياري سنڌ جو ذڪر ڪيو ان جي ٿرڻ ۾ ڇنڊڙ اداس موروڻ جو گيت پنهنجي بي سري آواز ۾ آلاپيو ”مور ٿو ٿلي“ عجيب ڪيفيت ۽ جذبا منهنجي من ۾ اٿمن جو سيلاب مچائي ويا.

ٽائيجريا جي سليمان چرچا ٻڌايا پر ماڻهو ڪلياڻي ڪون. انڊونيشيا جي دوستن پنهنجي سازن سميت فن جو مظاهرو ڪيو. آخر ۾ ٿايلينڊ جي دوستن جڳو جهڻو مچايو. هن ”قرقر سونٽو ڊهلي ٿي چٽڪي“ نموني جي راند پڻ ڪئي جنهن ۾ هڪ گيت ڳايو ويو.

فيلپيني ملٽري اڪيڊميءَ جي آفيسرن پنهنجي سپرنٽنڊنٽ سان گڏ جي صبح جو سير (Morning Walk) ٻانسن جي انداز ۾ پيش ڪيو. ڪل ۽ خوشيءَ جو هي ماحول ڪيتري دير تائين هلندو رهيو. اجنبي ديس ۽ اجنبي ماڻهن سان اوچتو هڪ مهيني جو گڏجي رهڻ جو تجربو خوشيءَ گاڏڙ حيرت وارو ٿئي ٿو.

## ۱۱ نومبر ۱۹۹۵ع

ڇنڇر جو ڏينهن ڪورس جي پهرين هفتيوار موڪل جو ڏينهن هو. صبح جو ساڍي اٺين وڳي فلپائين ملٽري اڪيڊميءَ جي بس آئي ۽ ڪرنل ڪارلوس ڪارليناڻو (جيڪو اسان جو ڪلاسي آهي ۽ ڪلاس جي ڪاروباري ۽ انتظامي ڪيميٽيءَ جو صدر چونڊيو ويو آهي. هيءُ ملٽري اڪيڊميءَ ۾ پروفيسر آهي) جي رهنمائيءَ ۾ اسان فلپين ملٽري اڪيڊمي روانا ٿياسين. ويهارو کن منتن ڪان پوءِ اسان جنرل اسٽراپو جي دفتر ۾ هئاسون. هن ملٽري اڪيڊميءَ ۾ ٽنهي فوجن (بري، بحري ۽ هوائي) جي ڪيڊٽن لاءِ بنيادي تربيت مهيا ڪئي وڃي ٿي. هيءُ اڪيڊمي ۱۹۳۶ع ۾ شروع ٿي اڪيڊميءَ ۾ داخلا انٽر پاس ڪرڻ کان پوءِ سخت مقابلي جي امتحان ۾ ڪاميابيءَ جي بنياد تي اچي وڃي ٿي. چئن سالن جي ڪورس ۾ انجنيئرنگ، ڪمپيوٽر، مئنيجمنٽ، قانون، سياست، تاريخ، انصاف، انساني حق ۽ ٻيا ڪيئن ملٽري سائنس جا ڪورس پڙهايا وڃن ٿا. ڪورس دوران ئي ڪيڊٽ هوائي، بحري يا بري فوج ۾ وڃڻ جو فيصلو ڪري ٿو. اڪيڊميءَ جي صدر دفتر ۾ وڊيو فلم وسيلي

اڪيڊميءَ متعلق ڄاڻ ڏني ويئي. ان کان پوءِ سوالن لاءِ وقت ڏنو ويو. دينا ٻنڌو اسان جي بنگالي ڪلاسيءَ اهڙو سوال ڪيو جو جنرل منجهي پيو. هن جو سوال هو ته ”ڇا اوهان جي اڪيڊميءَ ڪڏهن سوچيو آهي ته مختلف قومن جي وچ ۾ هي ڇا جو جهيڙو آهي، جنهن انسانن جي حياتي عذاب ۾ وجهي ڇڏي آهي. ڇا اوهان ٻين ملٽري اڪيڊمين سان لاڳاپي ۾ آهيو ته ڪو اهڙو قدم کنيو وڃي ته جيئن دنيا ۾ وڌندڙ ٽڪراءُ ۽ غير يقيني حفاظتي خطرن کي گهٽائي سگهجي؟“ يقيناً ان جو جواب ڪنهن جنرل وٽ نه نٿو ٿئي سگهي پر شايد ڪنهن اهل دل دانشور جي ذهن مان نڪري اچي. هن پنهنجي سوال جي وضاحت ۾ چيو ته اسين ترقي پذير قومون پنهنجي آمدنيءَ جو وڏو حصو فوجن جي پويان خرچ ڪريون ٿا. ان ريت پنهنجي پئتي پيل ماڻهن جي ترقيءَ لاءِ اسان وٽ ڪجهه بچي ئي نه ٿو.

جنرل صاحب بحث کي اڌ ۾ ڇڏي اڪيڊميءَ جي مختلف حصن کي گهمڻ جي دعوت ڏني ۽ ٻڌايو ته مس ايشيا پيسفڪ ۱۹۹۴ ٻاهر اسان جي منتظر آهي. ان جي اسان کي اڳوات خبر ڪا نه هئي. مس ايشيا پيسفڪ ۹۴ع جي راڄ جو اڄ آخري ڏينهن آهي. اڄ شام جو هن ئي شهر جي ڪنوينشن هال ۾ مس ۹۵ جو انتخاب ٿي ويندو ۽ هيءُ حسن جي راڻي پنهنجو تاج نئين راڻيءَ جي سر تي سڃاڻيندي.

هيءُ مس پيرو آهي. هڪ خوبصورت جوانڙي مختصر لباس ۽ مس ايشيا پيسفڪ جي سرخ پتي سيني تي سڃاڻي سامهون بيٺي آهي. اسان جو هن سان تعارف ڪرايو وڃي ٿو. هٿ ملائي نالو ۽ ملڪ جو نالو ٻڌايون ٿا ۽ هن سان گڏ اڪيڊميءَ جا مختلف شعبا ڏسڻ وڃون ٿا. ڪلاس روم ڪمپيوٽر ليبل لائبرري سونيئر شاپ گهمڻ کان پوءِ مهمان خاني ۾ ٿوري دير ترسيا آهيون. هتي اسان حسن جي راڻيءَ سان تصويرون ڪڍايون. آٽو گراف ورتا ۽ ڪجهه دير پاڻ ۾ ڪچهريون ڪيون.

هن کان پوءِ پيريڊگرائونڊ جي بالڪنيءَ ۾ پنهنجي مخصوص نشست تي ويهي هتي جي ڪيڊٽن جي پيريڊ ڏسون ٿا. هن اڪيڊميءَ ۾ هر دفعي پنج سيڪڙو سيٽون عورتن کي آجيون وينديون آهن.

پيريڊگرائونڊ ۾ ڪيڊٽن جا مختلف جٽا بينڊ جي خوبصورت ڌنن تي مارچ پاسٽ ڪندا هليا. عورتن جو دستاويز شامل هو پر هڪ جڳي جي

اڳواڻي پڻ هڪ نوجوان خاتون جي حوالي هئي.

آخر ۾ جيڪي ڇهه ڪيڊٽ سلاميءَ جي چبوترِي تي آيا انهن ۾ پڻ هڪ خاتون هئي. صرف وارن مان خبر پئجي سگهي پئي ته هوءَ نينگري آهي نه ته هن جو لباس، هٿيار توپي سڀ مردانا هئا. هتي حسن جي راڻي کي سلامي ڏني وئي ۽ کيس اڪيڊميءَ پاران تحفا ڏنا ويا جن ۾ هڪ ڪپاھ جو گڏو هن جي دلچسپيءَ جو مرڪز بنيو ۽ هن ان کي بيحد پيار مان پنهنجي گود آڇي! تقريب جي پڄاڻيءَ تي جنرل صاحب کان موڪلائي اسان پنهنجي ڪيمپس روانا ٿياسين.

منجهند جي مانيءَ کانپوءِ باگيو گهمڻ جو پروگرام رٿيو ويو. باگيو فلپائين جو سڀ کان پراڻو شهر آهي جيڪو اسپيني ماڻهن جوڙيو هو. هي فلپائين ۾ سڀني شهرن کان مٿي اٽڪل ٻه هزار ميٽرن جي بلندي تي آهي ان سبب مختلف حملي آورن هن کي اونھاري جي راجدانيءَ طور استعمال ڪيو آهي. شهر جي ٻر بيچ رستن تان لنگهي اسان ٻاهر اچون ٿا. سڀ کان پهرين صدر مارڪوس جو گرمين جو محل اچي ٿو ۽ اسان ٿوري دير لاءِ ان محل جي گيت وٽ ترسون ٿا. هيءُ محل مارڪوس تعمير ڪرايو. مارڪوس فلپائين جو پڪيتر هو جنهن کي آخر ماڻهن زوريءَ تخت تان لاقو. سندس راڻي اميلڊا فيشن جي راڻيءَ طور دنيا ۾ مشهور آهي. هن محل جي سامهون عاليشان باغ آهي. ٻاهرين گيت تي ٻه فوجي جوان پھري تي بيٺل آهن. هنن جي اجازت سان اسان اندر باغ جي سامهون بيهي تصوير ڪڍائي. ڏينهن جي سج تي ڪڪرن ڇانءُ ڪرڻ شروع ڪئي ۽ هتان اڳتي وڌڻ سان ئي برسات اچي زور سان پيئي. اسان هاڻي باگيو جي ٻهراڙيءَ ۾ ايسٽر ويونگ اسڪول

Easter Weaving School پهتا آهيون. هن اسڪول جي تهن خاتن ۾ اڏاڻن تي عورتون ڪپڙو اٿڻ ۾ مصروف آهن. اسان جي سنڌ جي ڪيسن ۽ لونگين جهڙو ٿلهو ڪپڙو هتي روايتي طور اٿيو وڃي ٿو. اسان کي هن هٿ جي هنر جي ڪارخاني جي مختلف حصن جو دورو ڪرايو وڃي ٿو. هي سڀ ڪجهه ائين آهي جيئن هالا جي ڪورڪن ڪارخانن ۾ هوندو هو. جن جي لاءِ لطيف سائين چيو هو ته

هلو هلو ڪورينين نازڪ جن جو نينهن،

گنڊين سارو ڏينهن چنڻ مور نه سڪيا.

هن اسڪول جو تحفن وارو دڪان خوبصورت آهي جنهن ۾ پتين

تي لڳائڻ لاءِ خوبصورت منظرن واريون ائٽ جون تصويرون ننڍا وڏا رانديڪا ۽ سجاوٽي شيون وٺڻ لاءِ سڏ ٿيو. هتان واپسيءَ تي اسان ايگريڪلچر يونيورسٽي وياسين هتي ڄام ۽ مارمليڊ ٺاهڻ جو يونٽ آهي. جيتوڻيڪ اڄ موڪل جو ڏينهن آهي پر ماسٽرس جا شاگرد ڪم کي لڳايا آهن. منهنجي لاءِ اها عجيب ڳالهه هئي ته يونيورسٽيءَ جي ڀتين تي ڪوبه نعرو يا پوسٽر يا مطالبو لکيل ڪونه هو. هنن وٽ به يقيناً شاگرد جماعتون هونديون. هنن به جمهوريت لاءِ طويل جدوجهد ڪئي آهي. پر هتي جو تعليمي ماحول عام طور منظم ۽ پرسڪون آهي. رستي تي هتي جي سبزي منڊي (پاڇي مارڪيٽ) مان گذر ٿيو. مارڪيٽ جون ننڍيون گهٽيون صاف هيون. مختلف پاڇيون پلاسٽڪ جي بئگن ۾ بند هيون. سڙيل پاڇين جا ڍير نظر ڪونه آيا.

#### مس ايشيا پئسفڪ مقابلو ۱۹۹۵

۱۱ نومبر رات جو ۷ وڳي ڪنوينشن سينٽر باگيوسٽيءَ ۾ ايشيا پئسفڪ جي حسينائن جو مقابلو ٿيو هو. ڊگهي قطار ۾ شائقين مرد ۽ عورتون ڪنوينشن سينٽر جي دروازي آڏو بيٺا آهن. سوائين سٽين ڌاري دروازو کلي ٿو. مشتاقان ديد جو ديوان وار هجوم اڳتي وڌي ٿو سخت حفاظتي انتظامن جي ڪري ڏهن ڏهن ماڻهن کي اندر ڇڏيو وڃي ٿو. اسٽيڊيم وانگر ٽن طرفن کان سيٽون آهن ۽ چوٿين پاسي اسٽيج آهي جنهن تي هڪ عام سيٽ لڳل آهي. اسٽيج جي سامهون ڪئين ماڻهو ڪرسي تي ويٺل آهن. هي شام جيهن وڳي کان هٽ آيل آهن ۽ ڊنر ۾ شريڪ آهن. هن ۾ شرڪت لاءِ ۱۵ سو پيسو ٽڪيٽ هئي ۽ عام سيٽن تي ۲۰۰ پيسو ٽڪيٽ هئي. مقابلو حسن جي شروع ۾ ۲۷ شرڪت ڪندڙ جو انٽرين جو تعارف ٿيو. هر هڪ پنهنجي قومي لباس ۾ ملبوس الڳ الڳ اسٽيج تي آئي ۽ پنهنجو نالو پنهنجي ملڪ جو نالو ۽ مختصر پيغام دلبراني انداز ۾ ٻڌائي وئي. هن مقابلي ۾ آسٽريليا، هندوستان، ملائيشيا، نيپال، ترڪي، ٿائيلينڊ، فلپائين، پاڇائي نيوگني، آمريڪا، سينگاپور، جاپان، پيرو، ڪولمبيا، ٿائيوان، هانگ ڪانگ ۽ ڪوريا جي حسينائن شرڪت ڪئي.

مقابلي جو ٻيو حصو لانگ گائون جو مقابلو هو. هر مقابلي ڪندڙ خوبصورت ٻڌائين جا گائون پاتا ها ۽ هر ڪا الڳ الڳ پنهنجي گائون

ڏيکارڻ لاءِ اسٽيج تي آئي ٿي. ان مقابلي کان پوءِ وڊيو تي اڳواٽ ڀريل ترڻ جي ڪپڙن ۾ هر هڪ حسينا کي ڏيکاريو ويو. هن کان پوءِ هنن ۲۷ مان ۱۲ کي سيمي فائينل ۾ چونڊيو ويو. اهو فيصلو جج صاحبان مختلف قسمن جي مقرر ڪيل ماپن مطابق ڪيو.

وچ ۾ فلپائين جي هڪ مشهور راڳي ۽ پنهنجي فن جو مظاهرو ڪيو سيمي فائينل ۾ هر هڪ مقابلي ڪندڙ کان مختلف سوال پڇيا ويا جن مان سندن ذهانت ۽ حاضر جوابي جي خبر پئجي ٿي سگهي.

مثال طور اوهان ڇا پنجن گهرو ٿا؟ ان لاءِ اوهان وٽ ڪهڙا سبب آهن. هن مزيدار سوال جواب مقابلي کان پوءِ پنج حسيناون فائينل مقابلي لاءِ منتخب ٿيون جيڪي هندوستان، ملائيشيا، ڪوريا، جاپان ۽ پيرو جون نينگريون هيون.

آخري مقابلي ۾ هر مقابلي ڪندڙ کي پڪن وسيلي هڪ جج جو نالو ڪيڏو هو اهو جج ان مقابلي ڪندڙ کان ۳ سوال ڪندو پئي ويو. سوال ڪجهه هن ريت هئا. ”حسن متعلق اوهان جي ڪهڙي راءِ آهي؟“ ”دنيا ۾ طاقت دولت وسيلي يا حسن وسيلي حاصل ڪري سگهجي ٿي؟“

ان قسم جا ڪيئن مزيدار سوال هر هڪ کان پڇيا ويا. چوڪرين بيحد اعتماد سان جواب ڏنا. هن مقابلي ۾ هي چوڪريون ڪافي پرجوش ٿي لڳيون ۽ جذبات جي گهيري سبب ڪڏهن ڪن پل لاءِ منجهي پيون ٿي ۽ ان ريت هنن جي پاڳ جو فيصلو آسان بنجي ويو. مس ڪوريا جذبن ۽ جوش تي قبضي ۾ ڪامياب ٿي وئي ۽ ۱۹۹۵ع لاءِ مس ايشيا پئسفڪ جو تاج کڻي ورتو. ٻئي نمبر تي هندوستان تي ناري ۽ ٽيون نمبر ملائيشيا جي مائي صاحب ڪي مليو.

گذريل سال واري راڻي جيڪا اڄ صبح اسان سان گڏ ملڻي اڪيڊميءَ ۾ هئي. ان پنهنجو تاج نيئن راڻيءَ جي مٿي تي رکيو. مقابلو رات جو ۱۲ وڳي ٿاري پورو ٿيو.

مقابلي جي وچ ۾ راڳ ۽ ناچ جا ڪيئن اسم ڏيکاريو ويا. هن هال ۾ اٽڪل ۳ هزار کن ماڻهو هئا پر بدنظمي ڪانہ ٿي. پروگرام براهم راست دنيا جي ٽيليويزن وسيلي ڏيکاريو پئي ويو.

مقابلو حسن متعلق ڪيئن ڪهاڻيون اسان وٽ مشهور آهن. مون هن کان اڳ مس يونيورس جو مقابلو ۱۹۸۷ع ۾ سينگا پور ۾ ٽيليويزن تان

روان ڏٺو هو ۽ ان وقت مون کي اهو پروگرام وندرائيندڙ ۽ ڪافي سنجيده لڳو هو. پر وري به تجسس اهو هو ته اصل جاءِ تي ويهي پروگرام ڏسجي. ايئن سمجهو ته هي پروگرام هڪ خوبصورت فيشن شو آهي ۽ ان کان سواءِ ڪسرت جو مقابلو آهي. يعني Fitness Show آهي. ان ۾ اگهاڙپ جو وڏو عنصر ڪونهي، هاڻي ته اسان ڊش وسيلي اهي منظر گهر ۾ ڏسي سگهون ٿا.

ايشين انسٽيٽيوٽ آف مئنيجمنٽ، ايشيا جو مشهور بزنس اسڪول آهي. انتظام ڪاري هڪ وڏندڙ سائنس آهي ۽ اڄڪلهه انجي سڪيا تي هر هنڌ ڪافي ڌيان ڏنو پيو وڃي. پاڻ وٽ پاڪستان ۾ سڀ کان پهريون اسڪول انسٽيٽيوٽ آف بزنس ايڊمنسٽريشن ڪراچي ۽ ۾ سٺ جي ڏهاڪي ۾ شروع ٿيو. چند سال اڳ لاهور جي واپاري مسٽر بابر علي (بيڪجيز لميٽيڊ) جي رهنمائيءَ ۾ لاهور يونيورسٽي آف مئنيجمنٽ سائنسز (LUMS) جو بنياد وڌو آهي. هي خالص خانگي ادارو آهي. حڪومت پاڪستان پڻ ڪراچيءَ ۾ پاڪستان انسٽيٽيوٽ آف مئنيجمنٽ (PIM) قائم ڪيو آهي. جيڪو سرڪاري، ٽيم سرڪاري ۽ غير سرڪاري ادارن جي ڪارڪنن کي انتظام ڪاري جي مختلف پهلوئن تي ڄاڻ ۽ تربيت ڏئي ٿو.

ان کانسواءِ ملڪ جي سڀني يونيورسٽين ۾ بزنس مئنيجمنٽ جا شعبا آهن. تازو ذوالفقار علي ڀٽو انسٽيٽيوٽ آف سائنس اينڊ ٽيڪنالاجي کي پڻ چارٽر مليو آهي ۽ هن اداري پاران لاڙڪاڻي ۾ پڻ بزنس ۽ فنانس انتظام ڪاريءَ جو تعليمي ادارو ZABIM قائم ڪيو آهي ۽ ڪراچيءَ ۾ ڪمپيوٽر سافٽ ويئر انجنيئرنگ ۾ ماسٽرس ۽ ايم.بي.اي جا ڪورس شروع ڪيا آهن.

ايشين انسٽيٽيوٽ جي خصوصيت اها آهي ته هي ادارو رٿابندي ۽ ترقيءَ جي علمن ۾ پڻ ماسٽرس ڪرائي ٿو. ان کانسواءِ مون جهڙن عمر

رسيده مئنيجرن لاءِ هڪ پروگرام Programme for Development

Managers سال ۾ ٻه دفعا ڪرائي ٿو. اسان وارو هي ڪورس ان سلسلي جو ايڪويهون ڪورس آهي. ان سبب اسان جي گروپ کي PDM-21 چون ٿا. جنهن ۾ ۵۵ شاگرد آهيون جن مان ۲۹ جو تعلق فلپائين سان آهي ۽ باقي ۲۶ ڏهن مختلف ملڪن جا آهن. هن ڪورس جو طريقو اهو آهي ته دنيا ۾ آزمائيل مختلف ترقياتي رٿائن متعلق عملي رپورٽون اسان کي

اڳواٽ مهيا ڪيون ويون جيڪي اُتي رات تائين پڙهي، هيٺين سان هٺائي، ٻئي ڏينهن ڪلاس ۾ انهن تي بحث ۽ تيڪا ٿيڻي ڪرڻي هوندي آهي. استاد مددگار طور بحث جي شروعات ڪري ٿو. هن سلسلي ۾ اسان کي مختلف جڳهه مشهور سرڪاري توڙي غير سرڪاري ڪيتر ۾ آزمائيل ترقياتي منصوبن جي جان ڏني ويئي آهي.

بنگلاديش جي پروشڪا، برٽڪ ۽ گرامين بئنڪ، ملائيشيا جي امان اختيار، انڊونيشيا جي بندوگ شهر جي گند ڪچري اڪلائڻ واري تنظيم PDK پاڪستان جي آغاخان رورل سپورٽ پروگرام، ڪوريا جي ساموئل اُڏانگ ۽ فلپائين جي PBSP ۽ CRTD پڻ بحث هيٺ آيا آهن. انهن ادارن ۽ تنظيمن جي اڀياس جي بنياد تي اسان کي پنهنجي تنظيمن تي بحث لاءِ پڻ دعوت ڏني وئي. ايس پي او تي پڻ بحث ٿي چڪو آهي.

هن ڪورس وسيلي غربت کي هڪالڻ لاءِ ورٽل گڏيل ڪوششن ۽ انهن جي پس منظر تي گهڻي جان ملي آهي. انهن تنظيمن کي ڪهڙيون تڪليفون آهن ۽ ڪهڙا مسئلا هنن جي آڏو آهن. مستقبل ڪيئن آهي؟ آيا اهي سڀ ڪوششون اسان جي ايشيا مان غربت کي هڪالي سگهنديون؟ منهنجي دوست ديننا بندو جو اهو خيال آهي ته شايد هن حياتيءَ ۾ اهو ممڪن ڪونهي. هن جي وطن مغربي بنگال ۾ گذريل ۱۵ سالن کان ڪميونسٽ پارٽيءَ جو راج آهي پر غربت اُها تائين موجود آهي ايترو ضرور ٿيو آهي ته غريبن کي زبان ضرور ملي آهي، حقن جي جان ٿي آهي پر هنن جي حالت ڪيئن بدلي، ان لاءِ شايد اُها وقت گهرجي.

اسان جا غريب ملڪ اُها تائين ترقي يافتہ دنيا جا محتاج آهن جيڪو به ڏن ڏئي ٿو، اهو ان سان ڪجهه شرط به رکي ٿو. جيئن تازو ڪوپن هيگن ۾ ٿيل اقوام متحده جي سوشل سمٽ ۾ انٽرنيشنل مانيٽري فنڊ IMF ۽ ورلڊ بئنڪ ان تي زور ڏنو ته ترقي پذير ملڪ معاشي بنيادي ڀانڱي جي تبديلين Structural Adjustment واري پروگرام تي زور ڏئي رهيا هئا. ان جو مطلب آهي ته هر قسم جي چوٽ ۽ رعايت ختم ڪئي وڃي. جيئن اسان جي ملڪ ۾ بچ ۽ پاڻ تي چوٽ هئي، تعليم ۽ صحت مفت آهي. اهي سڀ رعايتون واپس وٺڻ لاءِ لاءِ عالمي ادارا زور لڳائين پيا ۽ ٻئي طرف زرعي ٽيڪس لاءِ پڻ زور پيا ڪن. انهن سڀني قدامت جو سڄو ٻار غريب ۽ خاص طور غريب هاريءَ تي پوندو. ان حڪم نامي ۽ ”غربت ختم ڪريو“ واري عالمي پاشن مان ڪهڙي ڳالهه سڄي آهي؟

عالمي بينڪ جي هڪ تحقيقي مضمون ۾ پڙهيم ته اسان واري غريب دنيا ۾ انڪم ٽيڪس به گهڻو ڪري وڇيون طبقو ۽ غريب ٿوپري، امير ۽ طاقتور طبقو ان کان مبرا آهي شين تي لڳايل سڀ ٽيڪس ۽ محصول ان سڌي طرح غريب جي ڪلهن تي آهن. وڏا ماڻهو ته ٽيڪس کان ڪنهن نه ڪنهن نموني آڃا ٿيو وڃن.

هن ڪورس ۾ رٿابندي جا طريقا پڙهايا وڃن ٿا. استاد فني معلومات مهيا ڪن ٿا. هن ڪورس ۾ ۱۵ استاد حصو وٺي رهيا آهن. ترقياتي انتظام ڪاريءَ وارو هيءَ ڪورس هر سال اپريل ۽ نومبر ۾ منعقد ڪيو وڃي ٿو.

هن اداري جي نموني تي ٻاڪا جي ڀرسان غازي پور ۾ برٽڪ پڻ ادارو جوڙيو آهي، جتي وري ڳوٺاڻي ترقيءَ کي موضوع بنايو ويو آهي. اسان جي ملڪ ۾ ڳوٺاڻي ترقيءَ جي اڪيڊمي پشاور ۾ گهڻو اڳ قائم ٿي هئي ان کانسواءِ ٽنڊي ڄام ۾ اهڙي اڪيڊمي آهي اسلام آباد ۾ وري نيشنل سينٽر فار رورل ڊيولپمنٽ آهي. پر انهن ادارن اڃان تائين ڪو عالمي ناماچار پيدا نه ڪيو آهي.

اسان واري ڪورس ۾ گهڻو ڪري سرڪاري شعبي جا ماڻهو شامل آهن ڇاڪاڻ جو حڪومت ئي ترقياتي عمل جي محرڪ هوندي آهي. اسان جي ايشياڻي يا ڪٿي ائين چئجي ته ڏکڻ ايشيا واري پٽيءَ ۾ ملائيشيا سڀني کان وڌيڪ متاثر ڪندڙ ترقي ڪئي آهي. غير سرڪاري ترقياتي تحريڪ ۾ هندوستان، سري لنڪا ۽ بنگلاديش گهڻو اڳتي آهن. پاڪستان ۾ منهنجي خيال ۾ غير سرڪاري ترقياتي تحريڪ ڪافي موثر طريقي سان اڳيان وڌي رهي آهي. پر ان جا اثر ظاهر ٿيڻ ۾ گهڻو وقت لڳندو ان جا ڪئين سبب آهن:

(۱) ترقياتي ڪيتر ۾ غير سرڪاري تحريڪون الڳ الڳ پنهنجو منهن وٺي هلن پيون. هنن جو ڪو مشترڪ لائح عمل سامهون ڪونه آيو آهي.  
(۲) هر اداري جو طريقو مختلف آهي ۽ هرڪو پراڻن حڪيمن وانگر پنهنجي طريقي جا راز پاڻ وٽ قابو پيو رکي.

(۳) هر علائقي ۾ مختلف قسم جا مسئلا آهن ۽ انهن کي منهن ڏيڻ لاءِ ٿار ٿار طريقا گهرجن ان ڪري پروگرامن جي ترتيب ۾ لچڪ ضروري آهي.

(۴) اصل مسئلو غربت جو آهي ۽ غريب گهڻو ڪري ڳوٺاڻو هاري آهي



ملڪ جي گهڻن حصن ۾ وڏيون زمينداريون آهن ۽ هاري گروي ٿيل ملڪيت وانگر سڄي حياتي ڳڀي جي پورائي ۾ گهاٽي جي يڳي وانگر اکين تي ڪوپا چاڙهي پيٽ تي پٿر ٻڌيو حياتي گذاريو ڇڏي. ان صورت حال کي بدلائڻ لاءِ بنيادي تبديلين جي ضرورت آهي.

سند جي گهوٽڪي ضلع جي هڪ ڳوٺ ۾ اسان هڪ ورڪشاپ منعقد ڪئي جنهن جو عنوان هو ته ”اسين غريب ڇو آهيون؟“ ان ورڪشاپ ۾ گهڻو ڪري حصو وٺندڙ غريب هاري هئا. اتي اها عجيب ڳالهه سامهون آئي ته هي غريب هاري جيڪا پاڇي پتي پوکين ٿا اها به سڄي ڪمدار شهر ڪڍي وڃي ٿو ۽ هنن کي پنهنجي ٻچن لاءِ پاڇي پيسن تي بازار مان وٺي پوي ٿي. ڪميونسٽ چين جي ڪميون ۾ به ائين ڪونه ٿيندو هو. اتي به هاريءَ کي هڪ ٻارو پنهنجي ضرورت جي پاڇين پوکڻ لاءِ ڏنل آهي ۽ جانور پالڻ ۽ ڪڪڙين پالڻ جي اجازت هئي. جيڪي هن جي ملڪيت هئا. اسان وٽ ته بدتر حالت آهي. عام طور هاريءَ کي پنهنجي پوکيءَ لاءِ سرمايو گهرجي، اهو ڪٿان اچي؟ جنهن کان قرض وٺي ٿو، اهو هن جي سڄي فصل جو مالڪ ٿيو وڃي ۽ ان فصل جو اگهه به هو پنهنجي مرضيءَ سان لڳائي ٿو.

ان صورت حال کي منهن ڏيڻ لاءِ بنگلاديش جي معاشيات جي پروفيسر محمد يونس گرامين بئنڪ (ڳوٺاڻي بئنڪ) جو بنياد وڌو جنهن ۾ ننڍا قرض بنا ضمانت جي ڏنا وڃن ٿا. ان جي واپسي آسان قسطن ۾ ٿئي ٿي.

مون کي يقين آهي ته سند ۾ معاشيات جا ماهر موجود آهن جتي به چنگانگ يونيورسٽيءَ جي هن پروفيسر معاشيات وانگر سند يونيورسٽي يا شاھ عبداللطيف يونيورسٽيءَ جو ڪو محب وطن استاد سند جي ماڻهن جي غربت مان نڪرڻ لاءِ ڪو وسيلو ٻڌائيندو.

### باگيو شهر Bagio City

باگيو هڪ ننڍو خوبصورت شهر آهي، شهر جو مرڪز سيشن روڊ آهي جنهن جي ٻنهي ڪنارن تي دوڪان آهن جن ۾ سون کان وٺي جتين تائين قسمن قسمن وڪرن جا دوڪان آهن هٿ جي هنرن جا به ڪيئن دوڪان آهن جتي ڪاٺ ۽ تيلن مان ٺهيل شيون وڪري لاءِ موجود آهن.

هٿ جي اڏاڻن تي اٿڻ جو رواج اڃا موجود آهي. تڱالو زبان هتي جي ۱۰۵

عام زبان آهي اها اسپيني زبان مان نڪتل آهي. فلپائين تي ۳۷۷ سال اسپيني ماڻهن راج ڪيو آهي. انهن جا جاگيردار گهراڻا اڃان به موجود آهن.

ڪيمپ جان هي جي هڪ ڪنڊ ۾ باگيو عجائب گهر آهي ان ننڍڙي عجائب گهر ۾ باگيو جي جابلومائهن جي رسم و رواج کي محفوظ ڪيو ويو آهي. تصويرن وسيلي هنن جا رواج، شادين جون رسمون، تدفين جا نمونا ڏيکاريل آهن. هنن ۾ به لاشن کي محفوظ ڪرڻ جو رواج هو. لاش کي هڪ چادر ۾ اهڙي نموني ويڙهيو ويندو هو جيئن انسان جمن وقت هوندو آهي. گوڏا پيٽ ۾ پيٽا ٿيل ۽ ٻانهون سيني طرف مڙيل رکيون وينديون هيون چادر ۾ ان ريت ويڙهي مٿان رسيون ٻڌيون وينديون هيون. مٽي ۽ ڪنهن خاص وڻ جا پن پڻ لاش سان گڏ رکيا ويندا هئا. ان قسم جي ڪفن ڏيڻ کانپوءِ لاش کي صندوق ۾ وتو ويندو هو جنهن ۾ هن مرحوم لاءِ ڪجهه گوشت رکيو ويندو هو ته جيئن کيس ايندڙ دنيا ۾ ڪم اچي سگهي.

هن عجائب گهر ۾ ڪجهه سالم تابوت هڏاون پڇڻ سميت رکيل آهن. جابلودور جا ساز ڀرتن ۽ زيور پڻ هن عجائب گهر ۾ ڏسي سگهجن ٿا. فلپائين ۱۲ جون ۱۸۹۸ع تي هڪ آزاد ملڪ جي حيثيت ۾ قائم ٿيو. ۱۹۰۱ع کان ۱۹۳۴ع تائين آمريڪا جي قبضي ۾ رهيو. ان کان وٺي اڄ تائين هن ملڪ ۾ صدارتي نظام آهي. بي مهياڙي لڙائي دوران هيءُ ملڪ ۲۷ ڊسمبر ۱۹۴۱ع تي جاپانين جي قبضي ۾ آيو.

- ٽيليويزن ۳ چينل اچن ٿا جن مان هڪ تي هر وقت باسڪٽ بال اچي ٿي. هيءَ راند هتي جي ماڻهن جي پسنديده راند آهي. شام جو ۶ وڳي انگريزي خبرون هونديون. آهن جيڪي به مقامي صورت حال تي منحصر هونديون آهن.

باگيوسٽيءَ ۾ ريڊيو اسٽيشن پڻ آهي ۽ ان جا پروگرام فرمائشي موسيقي تي مشتمل هوندا آهن جن ۾ انگريزي ۽ تگالوگيت وڃايا وڃن ٿا.

هتي جا ماڻهو ڳاڻڻ ۽ ڇڻڻ جا بيحد شوقين آهن.

- ڪيمپ جان هي جو هي حصو (اگوروت راج) پرسڪون ۽ خاموش آهي. سامهون گولف ڪورس ۾ صبح کان ئي شوقين نظر ايندا آهن هتي ميڙ روز جو معمول آهن پر موڪل وارن ڏينهن تي چڱو

مجمعو هوندو آهي پر ڏاڍي خاموشيءَ سان ڪيڏنڌا رهندا آهن. شايد عمر رسيدم هئڻ سبب روايتي رانديگرن وارو گوڙ شور نه هوندو آهي. - اڄ جي تدريسي ڪارروائيءَ مطابق هر گروپ کي هڪ رٿا جوڙڻي آهي منهنجي گروپ لوزان جي پٺتي پيل علائقي انٽيقي ۾. چانورن جي بهتر قيمت حاصل ڪرڻ لاءِ هارين جي ڪوآپريٽو رٿا جوڙڻ جو سوچيو آهي. اڄ ڏيڍ وڳي سڄي ڪلاس آڏو رٿا جو خاڪو پيش ڪرڻو آهي. هر هڪ ساٿي بيحد مصروف آهي. وقت مقرر تي رٿائون پيش ٿين ٿيون. بحث مباحثي ۾ سڄ لهيو وڃي.

- سايي ستين وڳي انسٽيٽيوٽ جي فيڪلٽيءَ پاران پروفيسر سيلاس ۽ پروگرام ٻئريڪٽر سوليداد هرناڊو آخري تقريب شروع ڪرڻ جو اشارو ملي ٿو. پهريائين ڪيٿولڪ چرچ جو فادر ايڊگر ٻسيتي ڪورس جي شريڪ ٿيندڙن لاءِ دعاؤ گهري. ان کانپوءِ مون کي شرف حاصل ٿئي ٿو ته الحمد پڙهي الله سائينءَ کي ڪاميابيءَ لاءِ ٻاڏايان. مون کانپوءِ پروٽسٽنٽ چرچ جو سليمان جا ڪونڊا دعا لاءِ اچي ٿو. ان کان پوءِ فلپائين جو ترانو مس اولائيو جي رهنمائيءَ ۾ پيش ٿئي ٿو. سڀ فلپيني دوست جوش سان ترانو ڳائين ٿا. هن کانپوءِ ڪلاس جي صدر ڪرنل ڪالوس ڪارنيلاڻو خوش آمديد ڪرڻ اچي ٿو. ان کان پوءِ سرتفڪيت وراهيا وڃن ٿا. ٻاگيو جي ڪاليج جي شاگردياڻي سوليداد ايسٽراڊا تگالو ۾ ٻه بيحد خوبصورت گيت پيش ڪري ٿي. جڏهن ٻولي سمجه ۾ نه اچي ته پوءِ صرف موسيقي ۽ انداز ئي دلچسپيءَ جا مرڪز رهيو وڃن. هن نوجوان شاگردياڻيءَ بيحد خوبصورت انداز ۾ محبت جا گيت پيش ڪيا جنهن کان پوءِ ۵۵ جي هن ڪلاس مان ڇهن سڀ کان سٺي ڪارڪردگي ڏيکارڻ وارن کي اعليٰ ڪارڪردگيءَ جا ايوارڊ ڏنا وڃن ٿا. هنن ڇهن خوش نصيبن ۾ ۴ دوست فلپينو آهن. پنجون هندوستان جو ۽ ڇهون ايوارڊ منهنجو مقدر بنيو. يقيناً اهو بيحد خوشيءَ جو لمحو هو اسان جي گروپ مان ۳ سائين ڪي ايوارڊ مليا. ان ريت ٻه اسان کي ممتاز حيثيت ماڻي.

هن تقريب جو مهمان خاص ٻاگيو جو ميئر تقرير لاءِ آيو. هن بيحد مدلل ۽ دانشورائي تقرير ڪئي جنهن ۾ ٽين دنيا جي ماڻهن کي ترقي ۽ پاڻ پراڻيءَ ڏانهن وٺي وڃڻ جا ڪيئن ڏس آهن. ميئر مزدورن جي

جماعت جي ڪارڪن مان ترقي ڪري هتي پهتو آهي ۽ اڄ ئي هو نولولو

جي ميئر سان باڳيو شهر کي ”جاڙو شهر“ قرار ڏيڻ واري معاهدي تي صحيح ڪري چڪو آهي. سندس تقرير مان سندس قومي ترقيءَ لاءِ خلوص جهلڪي ٿو.

هن تقرير کانپوءِ سڄي ڪلاس جا ۵۵ ساٿي هڪ ٻئي جا هٿ جهلي هڪ گول دائري ۾ هڪ بيهڊ پرجوش گيت ڳائين ٿا.

اچو ته گڏجي بيهون – Let us hold on together

- 1- هر ويندڙ ڏينهن سان پنهنجو رستو نه ڀلجو،  
تون ڪيترو پري آيو آهين، ان سفر کي ضايع نه ڪر،  
خواب صرف روئڻ لاءِ آهن،  
عجب ۽ حيرت اچا ته شروع ٿي، پنهنجي ڪهاڻي،  
يقين، اميد ۽ بڻ سان سان چيئو،  
پنهنجي دل ۾ سچ کي اوچو رکو.  
2- جيڪڏهن اسان گڏ رهياسين،  
مون کي يقين آهي اسان جا خواب ڪڏهن به نه مرندا،  
خواب اسان کي منزل تائين ڏسڻ گهرن ٿا،  
جتي ڪڪر تنهنجي ۽ منهنجي لاءِ گهمڻ پيا.  
3- هوائن ۾ روح، ڄاڻن ٿا ته ڪيئن جهڪن،  
هڪ ستاري کي حاصل ڪري، ازل تائين گذر هون،  
جبلن ۽ واديءَ ۾ هڪ ٻي هارو آهي،  
جيڪو اسان جي ڳوڙهن کي ميساري ٿو ڇڏي اڪر اٽڪي ٿا پون،  
ڪو اسان لاءِ دعاگو آهي. مهربان اچ ته گهر هلون گذر رهڻ لاءِ.  
4- جڏهن اسان اونداهه ۾ گهمڻ نڪتاسين،  
اسان ستارن لاءِ خواب ڏٺا هئا،  
اونداهه ۾ اسان روشني پرکي هئي،  
پنهنجيون دليون جوش سان ڀريو.  
5- ايترو ئي جيترو روح اڏامي سگهي،  
جتي ڪڪر تنهنجي ۽ منهنجي لاءِ گهمڻ ٿا،  
اچو ته گڏجي بيهون.

انگريزي گيت جي ٽن تمام گرمائيندڙ هئي. رات جي اونداهي

ماحول تي ڇانيل هئي ۽ جدائيءَ جو هڪ منظر هو.

رات اڳتي رڙهي پئي، مبارڪون موڪلائيون وري گذڙن جون پارتون، هڪ ٻئي سان رابطي جا وڃڻ ورجايا پيا وڃڻ. الاجي ڇو مون کي موڪلائڻ جي گهڙي ڏاڍي اوکي لڳندي آهي. هي ساٿ جيڪو هڪ مهينو بيحد گهرو رهيو. اهو ٿڌ وارو آهي ۽ پڪ سان ڪير ڪنهن سان ملندو ڪا به خبر ڪانهي. هن کان اڳ به ڪيترن ئي تربيتي ڪورسن ۾ ڪيترن دوستن سان ناتا ڇڙيا آهن پر چند مهينن ۾ اهو سڀ ڪجهه خواب وانگر ميسار جيو وڃي. پنهنجي دنيا جا ڪيئن مسئلا، للڪارون ماڻهوءَ کي سڀني ڳالهين کي پري ڪريو ڇڏي.

رات جي ۱۱ وڳي ڌاري وڪٽري لائين جي بس پهچي ٿي، هرڪو پنهنجو سامان گهلي سیت وٺڻ جي چڪر ۾ آهي ڪنهن کي ڪنهن جو هوش ناهي ائين ۱۱ لڳي پنجاهه منٽن تي ڪيمپ جان هي کي آخري سلام ڪري هيءُ سفر شروع ڪريون ٿا.

ڪجهه دوست ڳايو جا آهن، اهي اتي رهجي ويا. 3-4 ساٿي ڪنهن ويجهي شهر جا آهن اهي به پئتي رهيا. سليمان جا ڪوڊا پڻ پنهنجي چرچ جي ڪم سان هتي رهجي ٿو وڃي ۽ باقي ساٿي الوداع چوندا سفر شروع ڪن ٿا.

رات جو وڳڙو آهي ننڊ اکين ۾ آهي پر ننڊ نه ٿي اچي. ٿوري دير دينا بندوءَ سان ڪچهري هلي ٿي پوءِ الاجي ڪيڏيءَ ويل اڪ لڳي وئي. صبح جو پنجين وڳي ڌاري بس منيلا شهر ۾ داخل ٿئي ٿي ۽ هڪدم ان جي رفتار ڊگهو پير پيران واري ٿيو وڃي. حيرت کان ٻاهر ڏٺم ته ان وقت به ٻاهر گاڏين جي بيهم هئي. اسان منيلا جي سبزي منڊيءَ وٽان لنگهي رهيا هئاسين. ڀاڄيون ۽ ميوا اسٽالن تي سڃايل هئا ۽ سوين ماڻهو خريداريءَ ۾ لڳاپيا هئا. دوستن مطابق اهو هتان جو عام منظر آهي. ڪلاڪ ڪن جي جاکوڙ کانپوءِ بس اول AIM جي مڪاتي ڪيمپس پهتي جتي اسان سان آيل اسٽاف لٿو ۽ پوءِ اسان کي ان جي سامهون هوٽل ”ال سنيتو“ پهچائي ٿي. ڪمري ۾ خوش نصيبيءَ سان ابراهيم رشاد ئي منهنجو ساٿي آهي. ٻيو ساٿي اُڏپ نيپالي آهي پر اهو منجهند جو ئي واپس هليو ٿو وڃي.

۲ ڊسمبر جي صبح راتوڪي ٿڪ ۽ اوجاڳي سبب سمهندي گذري منجهند ڌاري اتي شهر ڏسڻ وڃڻ ٿا. هوٽل جي ڀرسان ڪشمير

ريستورنٽ ۾ هندوستانی، ملٽي ۽ عرب کاڌا ملن ٿا. اڄوڪي لنچ اتي ئي ڪرڻ جو پروگرام رٿيون ٿا. مالديپ جا ساٿي گڏ آهن. مينو ۾ دال مکڻي سنڌي لکيل آهي. عجيب چڪ آهي ان اکر ۾ ٻيو ڪجهه ڪاٺون نه ڪاٺون دال مکڻي ضرور ڪاٺي. لنچ ڏاڍي مهانگي پئي پر ابراهيم رشاد ۽ فاطمه شيرين جن جي هڪ واقف ڪار خاتون اهو بل ڀريو. ان کان پوءِ اسان کي شومارٽ شاپنگ مال ۾ وٺي ويئي. جيتوڻيڪ ڪرسمس ۾ ۳ هفتا آهن پر ائين پيو لڳي جڻ ته سياڻي آهي. رستا، چونڪ ۽ ڍوڪانن تي وڏي رش آهي، شاپنگ مال جو گرائونڊ فلور (هيٺيون طبق) ڪرسمس جي سنيگار ۽ تحفن سان جهنجهيل آهي.

هتان نڪري اسان منيلا جي چائنا ٽائون وڃون ٿا. چيني ماڻهو سڄي دنيا ۾ پکڙيل آهن پر اها هنن جي سٺي عادت آهي ته هر شهر جي هڪ ڪنڊ کي پنهنجي ثقافت، رهڻي ڪهڻي ۽ مذهب مطابق رهڻ لاءِ چائنا ٽائون جو نالو ڏين ٿا. ان سبب شايد پنهنجي وطن کان گهڻو پري رهي به هنن ”چين“ پاڻ سان گڏ رکيو آهي! شاپنگ مال کان چائنا ٽائون هڪ ڪلاڪ جو رستو آهي. ان لاءِ منيلا جي پاسڪنڊيءَ جي مٿان گذرڻو پوي ٿو. هيءَ ندي هاڻي گندي پاڻيءَ جو هڪ وڏو وهندڙ گتڙ آهي.

منيلا جي چائنا ٽائون جي اهم شئي گولڊ مارڪيٽ (صراف بازار) آهي. هتي ڪراچيءَ جي طارق سينئر واري مارڪيٽ وانگر ننڍا ننڍا ڍوڪا ۽ انهن جي وچ ۾ سوڙهيون گهٽيون آهن. ۱۴ ڪريٽ کان ۲۲ ڪريٽ تائين سون ۽ ان مان گهڙيل قسمين قسمين زيور ڪپڻن ۾ سڃايل آهن. منهنجا ساٿي سون وٺڻ ۾ لڳي ٿا وڃن ۽ آئون مٿي ريستورنٽ ۾ پنهنجي بڪ مٿاڻڻ وڃان ٿو. هتي اسان کي رات ٿي وئي. ٽيڪسي به ڪانه پيئي ملي. نيٺ هڪ جپيني ڀاڙي تي ڪري مڪاتي جو منهن ڪيوسين.

۳ ڊسمبر صبح جو واپسيءَ جي فلائيٽ هئي. هوائي اڏي تي ابراهيم ۽ فاطمه جن کان موڪلائي پنهنجي سفر جو آغاز ڪريان ٿو.

## عالمي ڪانفرنسون

### ۱ - ڏکڻ ايشيا جي غير سرڪاري تنظيم جو ساليانو ميٽر

نيپال جي راجڌاني ڪٽمنڊو ۾ ڏکڻ ايشيا جي غير سرڪاري تنظيم جي ٽين سالياني گڏجاڻي ۲۱ کان ۲۲ فيبروري ۱۹۹۵ع تي ٿي گذري.

هماليه جي جهوليءَ ۾ هيءُ ننڍڙو شهر حيدرآباد جيڏو مس ٿيندو. غربت جا چٽا اهڃاڻ هوائي اڏي تي لهندي ئي نظر اچن ٿا. ننڍڙا گورڪن جا ٻار هٿ ڦهلائي خيرات پيا گهرن. هي اهي ئي گورڪا آهن جن انگريزن جي راڄ جي استحڪام لاءِ پنهنجيون حياتيون ڏنيون. هينئر به انگلينڊ جي راڻيءَ جي حفاظتي دستي ۾ گورڪا شامل آهن. گورڪن جي مشهوري سندن سنگدل بهادريءَ سبب آهي. مون کي اهو وهم گمان ۾ به ڪونه هو ته غربت هنن بهادرن جي ٻارن کي پنڻ تي مجبور ڪري ڇڏيندي!

هتي بادشاهي آهي پر حڪومت ڪميونسٽ پارٽيءَ جي آهي. جڏهن دنيا ۾ ڪميونسٽ بلاڪ مڪمل طور منظر تان هٽي ويو آهي ته نيپال وارن کي ڪميونسٽ پارٽيءَ جو راڄ پلٽ پيو آهي. پر ان هوندي به هيءَ سڄي دنيا ۾ واحد هندو حڪومت آهي. اهي ٽي مختلف رويا سمجه ۾ نه اچن جوڳا آهن.

هتي هندومت ڪانسواءِ ٻڌ قوم جا پوڄاري پڻ وڏي تعداد ۾ آهن.

ٿورا گهڻا مسلمان پڻ موجود آهن. پر بنيادي طرح هيءَ هڪ هندو مملڪت آهي. نيپالي ٻولي هندي رسم الخط ۾ لکي وڃي ٿي ۽ ان سان ڪافي هڪ جهڙائي رکي ٿي. هتي جو سڪو پڻ رپيو آهي پر هڪ ڊالر ۾ پنجاهه کن رپيا ٿين. ان لحاظ کان اسان جي رپئي کان ڪمزور آهي.

غير سرڪاري تنظيمون جي هيءَ ڏکڻ ايشيائي ڪانفرنس هڪ پاڪستاني اداري SDPI پاران اسلام آباد ۾ منعقد ڪرڻي هئي پر هندوستان وڌيڪ وڌيڪ سبب ڪانفرنس جو اهم ڪارڻ ٿيو ۽ ڪرايو ويو. SDPI پاران پاڪستان جي مختلف ادارن کي دعوت موڪلي وئي هئي. ڪوشش اها ڪئي وئي ته سنڌ مان ڪا به سنڌي تنظيم هن سٽ ۾ شامل ٿي نه سگهي. اها به هڪ عجيب روش آهي. ائون جتي به ويندو آهيان ته مون کان سڳا متعلق سوال ڪيا ويندا آهن. سڳا جي ساراهه ڪئي ويندي آهي. اسان جي هن ڀرت جي پورهئي جي مڃتا ٿيندي آهي. پر سڳا کي قومي ۽ بين الاقوامي ميڙن ۾ بلڪل نظرانداز ڪيو ويندو آهي. ان جا ڪهڙا به سبب هجن پر اها ڳالهه بناڪنهن هڪ جي چئي سگهي ٿي ته سڳا جو تجربو گهٽ ۾ گهٽ ڏکڻ ايشيا جي ملڪن ۾ بلڪل منفرد آهي.

هن ڪانفرنس جو عنوان هو:

: Security

Environmental, Developmental and Economical

Dimensions.

ڏکڻ ايشيا جي ملڪن ۾ غربت هڪ وڏو مسئلو آهي ان سبب ڪئين مسئلا اڀريا آهن جن مجموعي طور هن علائقي جي امن ۽ سلامتيءَ لاءِ للڪارون پيدا ڪيون آهن.

(۱) هي سڀ ملڪ ٻاهرين قرضن جي دٻاءَ هيٺ آهن ۽ هاڻ ورلڊ بئنڪ ۽ بين الاقوامي مالياتي اداري جي شرطن ۾ ڇڪڙيل آهن.

(۲) سڀني ملڪن ۾ نوڪر شاهيءَ جي ناڪاميءَ جا اهڃاڻ واضح آهن.

(۳) سڀني ملڪن ۾ مذهبي، لساني ۽ قبائلي ڇڪتاڻ موجود آهي.

(۴) سڀني ملڪن ۾ نقل مڪاني ڪندڙن ۽ پناهگيرن جو مسئلو آهي.

(۵) بيروزگاري ۽ ان سان لاڳاپيل، بيماريون جهڙوڪ نشو، هٿيار، ڏوهه سڀني لاءِ مٿي جو سور بڻيل آهن.

(۶) آدمشماريءَ جي واٽ ۽ جهالت (سواءِ سري لنڪا) جي ايندڙ صديءَ لاءِ هڪ وڏو ڌڪو آهي.



ان سڄي پس منظر ۾ علائقي جا ٻه وڏا ملڪ ڀارت ۽ پاڪستان ايتمي زور آزمائيءَ ۾ رڌل آهن، جتي انسانن کي ٻه وقت پيٽ پري ماني کائڻ لاءِ ڪانهي. لکين ٻار پورن تن جي ڪپڙن کانسواءِ گهٽين ۾ رلن پيا. ڪئين عورتون غلاميءَ واري زندگي گذارين ٿيون ۽ مرد قرض جي عيوض پاڻ کي گروي رکي بيگار ڪمپن ۾ ڪمائڻ تي مجبور آهن. ان وايو منڊل ۾ اسان فوجي ساز سامان جي تيارين ۽ هڪ ٻئي کي مات ڪرڻ لاءِ پنهنجي لکها معصوم ماڻهن جي حياتين جو بليدان ڏيڻ لاءِ تياريون پيا ڪريون.

اها صورتحال سياستدانن لاءِ تمام پرڪشش آهي، جو نفرت انگيز نعرن سان هنن جي ڪرسي سلامت رهي ٿي. پر عام ماڻهو جيڪو ان سڄي ڪيل ۾ الڳ الڳ آهي ان کان پڇڻ کانسواءِ ان کي نفرتن جي بنيءَ ۾ اچليو پيو وڃي. انهن خيالن جي بنياد تي ڀارت پاڪستان ماڻهن جي ڳالهه ٻولھ India - Pakistan Peoples Dialogue جو پڻ اهم ڪيو ويو هو ته جيئن ٻنهي ملڪن جي غيرسرڪاري تنظيمن جا عيوضي پاڻ ۾ ويهي گڏيل مسئلن تي سوچين ۽ هڪ پٽرنامو جوڙين.

ساڳئي وقت نئين دهليءَ ۾ ۲۴ ۽ ۲۵ فيبروريءَ تي ان ڳالهه ٻولھ جو اهم ڪردار انساني حقن جي تنظيمن پاران منعقد ڪيو ويو. ان ۾ ته شرڪت لاءِ دعوت ڪونه هئي نه وري هندستان لاءِ ويزا هو، پر ڪٽمڊو واري ڪانفرنس ۾ ضرور شرڪت جو موقعو مليو.

هڪ ڳالهه جيڪا تپرس ۾ وجهندڙ هئي سان هئي هندوستان ۽ پاڪستاني وفدن وچ ۾ ڪشمير جي مسئلي تي جذباتي چڪتاڻ. جاويد جبار پنهنجي تقرير ۾ اها ڳالهه چئيءَ طرح ڪئي ته ڪشمير جي مسئلي تي هندوستان کي ڪليءَ دل سان امن لاءِ اڳرائي ڪرڻ گهرجي ۽ ماڻهن کي حق خوداراديت جو موقعو ڏيڻ گهرجي ته جيئن اهي پنهنجي مستقبل جو صحيح فيصلو ڪري سگهن. هندوستان جي هڪ بنگالي ديپليگيٽ هڪدم ان تي احتجاج ڪيو ۽ ان جو خيال هو ته اهڙو مظاهرو پاڪستان ڀلا ڇو نه ٿو ڪري؟

ٻيو موقعو ٺهراءن واري اجلاس ۾ آيو. هڪ هندوستاني دانشور مسٽر شرما هڪ ٺهراءَ آندو ته ڪشمير جي سلسلي ۾ ٻنهي ترين کي ڳالهين لاءِ راضيو ڪرڻ گهرجي ۽ انسانن جو قتل عام بند ڪيو وڃي. هيءَ ٺهراءَ بلڪل غير اهم ۽ تمام نرم هو ان هوندي به هندوستان ۽ وفد ان تي سخت ۽ هيڃان پرور ردعمل ڏيکاريو جيڪو حيرت انگيز هو. عام طور سڄي ڪانفرنس ۾ ٽيرج، گنڀيرتا ۽ سهڻ جو مظاهرو ڪيو ويو هو.

پر. هن سوال تي اها ڳالهه ختم ٿي ويئي. ڪانفرنس جي پڌرنامي ۾ هڪ ڳالهه جو ذڪر هو ته قدرتي وسيلن تي ضابطو آتان جي ماڻهن جو هجي جيڪي ان وسيلي فيضياب ٿين ٿا. ان سڌيءَ ريت ان شق ۾ دريائن مٿان وڏن بيمن ۽ بئراجن ٺاهڻ جي مخالفت ڪئي وئي آهي. اهو ان لاءِ جو هندوستان جي ڪجهه هنڌن تي ۽ نيپال ۾ اهڙا هائڊرو اليڪٽرڪ ڊيم ٺاهڻ جي صلاح ڪئي پئي وڃي جنهن سان هزارين ماڻهو پنهنجا ماڳ ڇڏيندا ۽ پڇڙيءَ جي علائقن ۾ پڻ ماڻهن ۽ جهنگلي جيوت کي سوڪهڙي جو منهن ڏسڻو پوندو. ان تي مون اهو وڌارو ڪرڻ پئي گهريو ته پاڪستان ۾ پنجنڊڙ ڪالاباغ ڊيم جو ٻه ساڳيو مسئلو آهي، ان ڪري اسان کي اها شق صاف طرح لکڻ کپي ته بجليءَ جي بهاني ميگاڊيم ٺاهڻ جي رٿائن کي ختم ڪيو وڃي، پر ان تي پاڪستاني وفد ٺي مخالفت ڪئي، ان ڪري اها ترميم تي نه سگهي. ڪانفرنس جي هڪ اجلاس جو عنوان هو:

Let the rivers may flow.

افسوس جو ان اجلاس ۾ ڪالاباغ تي ڪو مضمون ڪونه هو پر علائقي ۾ ٻين ٺهندڙ بيمن تي مقالا هئا. حقيقت ۾ ڪالاباغ ڊيم کي اسان وٽ هڪ سياسي مسئلي طور ڪٺيو ويو آهي، پر اهو مسئلو ماحوليات جي حوالي سان تمام اهم آهي. ان قسم جي ڊيم وسيلي ماحول تي هاجيڪا اثر پوندا. سنڌ جو ڪچو ۽ ٻيلا بلڪل ختم ٿي ويندا ۽ ايندڙ صديءَ ۾ سنڌ هڪ بيابان نظر ايندو.

ضرورت ان ڳالهه جي آهي ته هن مسئلي تي ماحولياتي اڀياس ڪيو وڃي. سنڌ جو ماحول سنڀالڻ وارو کاتو ان لاءِ ڪنهن بين الاقوامي ماهر جون خدمتون حاصل ڪري ته جيئن ان جي رپورٽ غير جذباتي ۽ غير سياسي هجي ۽ حقيقتن تي ٻڌل هجي ته جيئن عالمي بنڪ ۽ ٻين مالياتي ادارن تي زور آڻي سگهجي ته هن ماحول دشمن رٿا کي هومچتا نه ڏين.

هن مسئلي تي سنڌ جي غير سرڪاري تنظيمن جو اجلاس پڻ ڪرڻ گهرجي. ڪراچيءَ ۾ انٽرنيشنل يونين آف ڪنزرويشن آف نيچر (IUCN) موجود آهي پر ان اڃا تائين هن ان اهم مسئلي تي هڪ رواجي بيان به نه ڪيو آهي.

مٿين ڪانفرنس ۾ منهنجو مقالو غير قانوني لڏپلاڻ جي موضوع تي هو جنهن جو سنڌي ترجمو پڻ هن ڪتاب ۾ درج آهي.

(هلال پاڪستان ۱۰ مارچ ۱۹۹۵ع)

# ”پاڪستان ۾ غيرقانوني پناهگيرن جو مسئلو اندروني حفاظت لاءِ للڪار“

هي مقالو ۲۴ فيبروري ۱۹۹۵ع تي ڪٽمڻجو ۾ ٿين اين  
جي او گڏجاڻي (سارڪ) جي موقعي تي پڙهيو ويو.

تعارف:

جيتوڻيڪ انساني تاريخ ۽ حاصلات ۾ ٻين الاقوامي لڏ پلاڻ هڪ  
بنيادي ۽ مستقل حقيقت رهي آهي، پر ان سان ٿوري عرصي ۾ سماجي  
سرشتي ۽ معاشي تبديلي ۾ خرابيون پيدا ڪرڻ سان منسوب سگهه تازو  
ئي عالمي ڳڻتيءَ جو وڏو مسئلو بني آهي.

۱۹ هين صديءَ دوران آباديءَ جي لڏ پلاڻ ٻرمار طاقتن شروع  
ڪئي، جن اٽڪل ۱۵ ملين غلامن کي ۱۸۵۰ع کان اڳ، آفريڪا مان آمريڪا  
۾ ڪم لاءِ منتقل ڪيو ويو.

۱۸۳۴ کان ۱۹۳۷ (جڏهن غلامي سرڪاري طور ختم ٿي) دوران  
اٽڪل ۲۰ ملين ماڻهو هندستاني اپکنڊ مان ايشيا هندي سمنڊ ۽ ڪئرين  
علائقن ڏانهن ۽ ٻين ڪالونين ڏانهن ڪم لاءِ منتقل ڪيا ويا. اوڀر ايشيا ۾  
مزدورن جي لڏ پلاڻ جي تسلسل ۾ چيني آبادي هانگ ڪانگ، انڊونيشيا،  
ٿائيلينڊ ۽ ملائيشيا ڏانهن ٻي عالمي جنگ جي پڄاڻيءَ تائين ۱۶ ملين کان  
وڌي وئي.

ٻي جنگ عظيم کي عالمي لڏ پلاڻ ۾ عام طور اهم موڙ جي حيثيت  
سان ڏٺو وڃي ٿو. ۱۹۴۰ع ۽ ۱۹۵۰ع جي ڏهاڪن ۾ ڪالونيل طاقتن جي  
پڄاڻي سان نين آزاد حڪومتن پنهنجن مقصدن جي تڪميل لاءِ معاشي ۽  
آبادي (لڏ پلاڻ سميت) پاليسيون ٺاهڻ شروع ڪيون.

۱۹۴۷ع ۾ هندستاني اپکنڊ ورهايو ويو. پاڪستان ۽ هندستان جي  
وچ ۾ ابتدائي مٿا سٺا ايڏي وڏي پئماني تي ٿي جو انساني تاريخ ۾ ان جو  
مثال نٿو ملي، جنهن ۾ ۱۴ ملين ماڻهو ملوث ٿيا. (۲) ۱۹۵۱ع واري لياقت

نهر و ٺاهڻ رسمي طور سرحدون بند ڪيون، پر حقيقت ۾ ايئن ڪڏهن به نه ٿيو.

۱۹۷۱ع وارو ٽڪراءَ ۽ بعد ۾ خوني جنگ بنگلاديش جي تخليقي ۽ ۰۳ ملين بهارين جي دربدريءَ تي پوري ٿي. ان کان پوءِ بنگالي وڏي تعداد ۾ غلط طريقا استعمال ڪري پاڪستان آيا.

افغان سياسي بحران ۽ روس سان جنگ اسان ڏانهن پاڪستان ۾ ۳۶۷ ملين ماڻهو مارچ ۱۹۹۲ع تائين اماڻيا. ان کان سواءِ علائقي ۾ ٽڪرائن سبب ڀارت، برما، ايران ۽ سري لنڪا مان پناهگيرن جو لاڳيتو دٻاءُ رهيو. فلپائن ۽ بنگلاديشن مان نوڪرين جي تلاش ۾ نڪتل غير قانوني طور پاڪستان آيا آهن. ورلڊ رفيوجيز سروي ۱۹۹۴ع موجب ”سڄي دنيا ۾ ڪنهن هڪ ملڪ ۾ (ايران ۾ افغانين کان پوءِ) صرف پاڪستان ئي آهي، جتي افغان پناهگير ٻئي نمبر تي گهڻا آهن. انهن ۾ تمام ٿوري تعداد ۾ پر متاثر پناهگير ڪجهه ٻين قوميتن جهڙوڪ عراقي، ڪرد (۱۲۰۰) صومالي (۷۰۰) ۽ ايراني بهائي (۲۰۰) آهن.“

تازو (جنوري ۲۷ - ۱۹۹۵ع) ڪراچيءَ ۾ غير قانوني غير ملڪين بابت انسپيڪٽر جنرل سنڌ پوليس جي هڪ رپورٽ موجب جيڪا پريس ۾ پڻ آئي آهي. ”غير قانوني طور آيل ۲ ملين غير ملڪين جي ڪراچيءَ ۾ موجودگي جيڪا قومي سلامتيءَ لاءِ وڏو خطرو بڻجي وئي آهي، ان هوندي به حڪومت سياسي دٻاءُ سبب انهن جي خلاف ڪو عمل ڪرڻ کان بي وس آهي.“

ڪراچيءَ ۾ انٽيليجنس بيورو، آءِ ايس آءِ ۽ پوليس جي اسپيشل برانچ پاران هڪ گڏيل سرسري سروي ۶ مارچ ۱۹۹۳ع کان ۶ اپريل ۱۹۹۳ع تائين ڪئي وئي هئي. سروي موجب غير قانوني غير ملڪين جو تعداد هن ريت آهي.

بنگالي - ۷۶۴۷۹۳

افغان - ۶۵۴۶۹۳

برمي - ۲۰۴۴۴۸

ڀارتي - ۳۲۰۳۸

انهن مان فقط ۳۱۵ جڻن تي ڪيس هلايو ويو. فقط ڪراچيءَ ۾ غير قانوني غير ملڪين جو تعداد سروي موجب ۱۶۲۶۳۲۴ آهي.

پاڪستان ڏانهن لڏ پلاڻ ڇو؟

پاڪستان هڪ غريب ملڪ آهي، تنهن ڪري اهو پناهگيرن جو ٻار  
نٿو کڻي سگهي.

مسٽر جيمس اين پرسيل جونيئر، جيڪو لڏ پلاڻ بابت عالمي تنظيم  
جو ڊائريڪٽر جنرل آهي، هن ۵ کان ۱۲ سيپٽمبر ۱۹۹۴ع دوران قاهره ۾  
آبادي ۽ ترقيءَ بابت عالمي ڪانفرنس ICPD آڏو تقرير ڪندي، لڏ پلاڻ  
بابت ڪجهه بنيادي عنصر پيش ڪيا. هن چيو، ڪافي ماڻهو لڏ پلاڻ ان  
ڪري ڪن ٿا جو:

- (۱) انهن جا سماج ۽ حڪومتون ناڪام ٿي وڃن ٿيون.
- (۲) مناسب تعليم، ڪم ۽ اجهو مهيا ٿيڻ ۾ ناڪامي.
- (۳) گهڻين حڪومتن وٽان سندن شهرين کي تحفظ، بچاءُ، حقن جي  
حمایت ۽ قانوني ضرورتن جي پورائيءَ ۾ ناڪامي. مختصر اکرن ۾  
مستحڪم ترقي حاصل ڪرڻ ۾ ناڪامي.
- چا پاڪستان وٽ اهي سڀ ضمانتون موجود آهن، جيڪي  
پاڙيسري ملڪ پنهنجن شهرين کي ڏيئي نه سگهيا آهن؟ ان سلسلي ۾  
پيٽ جا بنيادي ماپا ۽ اشارا ايئن نٿا چون.
- ڏسو: بنيادي انگ اکر

## بنيادي انگ اکر

ملڪ	مجموعي قومي پيداوار في ماڻهو/ ڏالر	حجرت جيئن جو امڪان	تعليم جي شرح	ڪل آبادي ملين	هڪ سال اندر/ ٻارن جو موت	۵ سال جي ڄمار کان گهٽ موت جي شرح
	۱۹۹۲	۱۹۹۳	۱۹۹۰	۱۹۹۳	(۱۹۰۶-۱۹۹۳)	(۱۹۰۶-۱۹۹۳)
سريلنڪا	۴۵۰	۷۲	۸۸	۱۷, ۹	۱۵	۱۹ ۹۰
ڀارت	۳۱۰	۶۱	۴۸	۸۹۶, ۶	۸۱	۱۴۴
بنگلاديش	۲۲۰	۵۳	۳۵	۱۲۲, ۲	۹۴	۱۵۱
نيپال	۱۷۰	۵۴	۲۶	۲۱	۹۰	۱۸۶
پاڪستان	۴۲۰	۵۹	۳۵	۱۲۸, ۱	۹۵	۱۳۷
يوٽان	۱۸۰	۴۹	۳۸	۱, ۷	۱۲۸	۲۰۳
						۱۹۷
						۳۲۴

لڏي آيل آباديءَ پاڪستان ۾ سماجي، معاشي، ماحولياتي، سياسي حفاظتي ڏسائن ۾ اثر وڌو آهي.

بلوچستان ۾ افغان پناهگيرن جي آمد سبب هيٺيان سماجي ۽ معاشي مسئلا پيدا ٿيا آهن.

(۱) چراگاهن جي تباهي.

(۲) روپن جي تباهي.

(۳) موجود آبپاشي ذريعن/پيئڻ جي پاڻيءَ تي وڏو دٻاءُ ۽ آلودگي.

(۴) انسانن ۽ جانورن ۾ نيون، بيماريون (افغان پناهگيرن جي مال جو تعداد اٽڪل ۱۶۶ ملين آهي)

(۵) پيلن جي واپسي ۽ ٻوٽن، ٻوڙن ۽ دوائن وارن ٻوٽن جو پٽڄڻ.

(۶) عام استعمال جي شين جي مارڪيٽ ۾ محدود رسد ۽ وڌيل طلب سبب مهانگائي.

(۷) مقامي هنر مند ۽ غير هنر مند مزدورن سان پناهگيرن جي جوڙجڪ.

(۸) هٿيارن ۽ نشي وارين شين وغيره جي سمگلنگ.

(۹) بم ڦاٽڻ، چورين، ٽاڙا ۽ خون.

(۱۰) ڪوئيٽا شهر ۽ ٻين ضلعي هيڊ ڪوارٽرن ۾ رهائشي مسئلا.

ان سلسلي ۾ قيمتن جي فرق جو اڀياس هن ريت سامهون آيو آهي.

ڏسو چارٽ

### قيمتن ۾ تبديلي ۱۹۳۷-۱۹۳۷ع ۾ ۱۹۳۷

نمبر	شهر	في سيڪڙو ۱۹۷۹-۸۴	قيمتن ۾ واڌ ۱۹۷۴-۹۳	ڪل فرق
۱.	ڪراچي	۵۴	۳۶	۱۸
۲.	لاهور	۵۰	۳۹	۱۱
۳.	راولپنڊي	۵۳	۳۹	۱۴
۴.	پشاور	۶۲	۵۲	۱۲

صوبي سرحد ۾ افغان پناهگيرن جي معاشي اثر بابت پاڪستان اڪيڊمي فار رورل ڊيولپمينٽ پشاور پاران ۱۹۸۸ع ۾ جائزو ورتو ويو هو. نتيجن مقامي معيشت تي دٻاءُ کي ظاهر ڪيو هو.

1- گهورڙيائي شهر جي سڀني علائقن ۾ عام مقبول آهي. سروي مان

ظاهر ٿيو ته ان جي وڏي حصي تي پناهگير قابض ٿي ويا آهن.

2- جيئن ته حڪومت ۽ بين الاقوامي ايجنسين وٽان پناهگيرن لاءِ امداد مناسب نه هئي، هو مزدور مارڪيٽ ۾ آيا. غير هنرمند مزدور جي اجرت پشاور مارڪيٽ ۾ گهٽجي ۲۵ رپيا في ڏينهن ٿي وئي، جيڪا ٻين شهرن جي ڀيٽ ۾ گهٽ ۾ گهٽ آهي.

مختلف شهرن ۾ غير هنرمند مزدورن جي ڏهاڙي اجرت (۱۹۸۴)

00-35 -	گجراتوال
00-40 -	حيدرآباد
00-32 -	اسلام آباد
25-35 -	ڪراچي
66-36 -	لاهور
50-27 -	فيصل آباد
50-27 -	ملتان
50-27 -	ڪوئٽا
00-25 -	پشاور
75-33 -	راولپنڊي
50-73 -	سيالڪوٽ
00-30 -	سکر

۱۹۷۹-۸۳ع دوران عام واهپي جي بنيادي شين جا اگهه ۵۲ سيڪڙو وڌي ويا. هڪ سروي سان هيٺان نتيجا ظاهر ٿيا:

(۱) افغان مزدورن مقامي مزدورن جي جاءِ ورتي آهي ۽ هن شعبي ۾ ڪيئن روزگار جي حوالي سان سوڙهو ڪري ڇڏيو آهي. ان سان سماج جي غريب ڀاڱي جي زندگيءَ جو معيار اڃا ڪرندو.

(۲) پناهگير آباديءَ مقامي معيشت ۾ پاڻ سان آندل رقم ۽ ذريعا سيڙايا آهن ۽ اهي ٽرانسپورٽ، ملڪيت ۽ غاليچن جي ڪاروبار تي قبضو ڪري ويا آهن.

نشو: گڏيل قومن طرفان افغانستان تي هڪ رپورٽ موجب يورپ ۾ پڪڙيل ڪُل هيروئن جو ستر سيڪڙو افغانستان ۽ پاڪستان مان هو. افغانستان ۾ هيروئن جا تمام گهڻا عادي آهن. پاڪستان ۾ ۱۹۸۰ع تائين هيروئن اسان جي نوجوان ۾ تمام ٿوري استعمال ٿيندي هئي. ۱۹۸۲ع ۾ پاڪستان ۾ نشي جا عادي ۲۵۰۰۰ هئا. انگ اکر ان ۾ واٽ هن ريت

ڏيکارين ٿا:

۱۹۸۴ع ۾ ۵۶۵۰۰۰

۱۹۸۵ع ۾ ۶۶۵۰۰۰

۱۹۸۶ع ۾ ۷۵۰۰۰۰

۱۹۸۷ع ۾ ۹۲۰۰۰۰

هن اندازي موجب هن وقت پاڪستان ۾ ۳۶۲ ملين نشي جا عادي موجود آهن، جن مان ۱۶۵ ملين فقط هيروئن جا عادي آهن.

هن چرڪائيندڙ صورتحال ملڪ ۾ ڏوهن جي شرح وڌائي ڇڏي آهي. شهرن ۾ امن جي صورتحال ڦٽل رهي ٿي. نشي جي پيداوار ۽ ان جي سمگلنگ کي روڪڻ لاءِ ورتل اپائن جي خلاف غير قانوني گروهن تمام سخت مزاحمت ڪئي آهي، هن وقت شهر ۾ بي رحميءَ سان خون ڪرڻ جا واقعا تمام عام آهن.

سرحد صوبي جي وڏي وزير تصديق ڪئي آهي ته مالا ڪنڊ اڀار ۾ افغان پناهگيرن جو هڪ حصو سرگرميءَ سان ملوث رهيو آهي، جنهن جي نتيجي ۾ امن امان جي مڪمل ڦيٽاري سميت وڏي پئماني تي موت ۽ تباهي پکڙي.

ڪراچيءَ شهر ۾ سال ۱۹۹۴ع ۾ ۱۱۱۳ ماڻهو تشدد ۽ فرقيوار وڳوڙن ۾ مارجي ويا. وڳوڙن جي واقعن ۾ خودڪار هٿيارن جي موجودگي ڏٺي وئي آهي، جيڪي افغان پناهگيرن وٽان ڪراچيءَ ۾ سسٽن اگهن تي ملي وڃن ٿا، جن کي پنهنجا هٿيار پاڻ سان کڻڻ جي چوٽ آهي.

پاڪستان ۾ غير قانوني لڏ پلاڻ جي بنا چڪاس آمد هينيان پوائنٽا نتيجا ڏيکاريا آهن.

#### 1- سڪيورٽيءَ جو مسئلو:

(الف) ڪجهه غير ملڪي ڏوهارين جي مدد سان دنيا ۾ ڪم ڪندڙ هٿيار بند گروهن ۾ ڀرتي ٿين ٿا.

(ب) ڪجهه هڪٻئي مخالف ڌرن جا لڏي آيل گروھ پنهنجا تڪرار رستن تي تشدد ذريعي نبيرين ٿا. اهڙا واقعا بلوچستان ۾ ٿيا آهن.

(ج) لڏي آيل ماڻهن هٿان دهشتگردي، مسجدن، بسن ۽ اسڪولن تي حملن جي واقعن جون ثابتيون به آهن.



## 2- معاشي مسئلا:

(الف) پناهگير مقامي ماڻهن سان نوڪرين ۽ سماجي خدمتن ۾ مقابلو ڪن ٿا. ناٿي ۾ واڌ جو سبب بڻجن ٿا ۽ جياپي جو خرچ وڌي ٿو. گاڏڙو هڻڻ، ڪاڻ مزدوري، روپن جي اڏاوت ۽ ماهي گيري مڪيه شعبا آهن، جن ۾ پناهگير داخل ٿيا آهن ۽ مقامي مزدورن کي ٻاهر ڪڍي ڇڏيو اٿن.

(ب) هو سماجي ۽ معاشي ترقي لاءِ موجود ذريعن تي ٻار آهن.  
(ج) لڏي آيل ماڻهن جي موجودگيءَ سبب آدمشماريءَ جا رستا بند ٿي ويا آهن، جنهن سان حقيقي بنيادن تي ترقيءَ لاءِ رٿابندي ڪري سگهجي ٿي.

## 3- سياسي مسئلا:

ڪيئي تارڪين لوڪن ڪوڙا سڃاڻپ ڪارڊ ۽ پاسپورٽ هٿ ڪري ورتا آهن ۽ چونڊن ۾ حصو وٺي رهيا آهن، تنهن ڪري ان سان پاڪستان ۾ حڪومت جي شڪل سندن اوليتن مطابق ٿيو وڃي.

## 4- انساني مسئلا:

(الف) لڏي آيل ماڻهو شهري مزدور آبادين ۾ رهن ٿا، جتي بنيادي سهوليتون انسان جي رهڻ لائق نه آهن.  
(ب) عورتن جو ڪاروبار آمدنيءَ جو سڀ کان مڪيه ذريعو آهي.  
(ج) نوجوانن کي شاهوڪار شهري علائقن ۾ گهريلو نوڪرن طور وڪيو وڃي ٿو. اهي ڇوڪرا ۽ ڇوڪريون تعليم ۽ صحت جي سهوليتن کان محروم رهن ٿيون.  
(د) لڏي آيل ڪافي ماڻهن کان پاڙيتو قاتل طور ڪم ورتو وڃي ٿو.

# - اقوام متحده جي معاشرتي ترقيءَ لاءِ عالمي ڪانفرنس

## WORLD SUMMIT FOR SOCIAL DEVELOPMENT

۶ کان ۱۲ مارچ ۱۹۹۵ع تي ڊينمارڪ جي شهر ڪوپن هيگن ۾ سماجي ترقيءَ جي عالمي ڪانفرنس منعقد ٿي رهي آهي، جنهن جو انتظام اقوام متحده پاران ڪيو پيو وڃي. هن ڪانفرنس ۾ پاڪستاني وفد جي سربراهي جناب فاروق احمد خان لغاري ڪندو. هن ڪانفرنس ۾ ۳ مکيه موضوع آهن.

1- غربت جو خاتمو.

2- بيروزگاريءَ کي ختم ڪرڻ لاءِ آپاءِ.

3- سماجي ڳانڍاپو.

ان ايجنڊا تي سڄي دنيا جا ملڪ پنهنجي پنهنجي ملڪ جي پاليسيءَ تي بيان ڏيندا ۽ آخر ۾ هڪ پڌرنامو جاري ڪيو ويندو، جنهن تي سڀ موجود رهنما صحيح ڪندا.

ان قسم جا ڪئين پڌرناما هن وقت تائين سربراهان مملڪت صحيح ڪري چڪا آهن. انهن مان ڪيترن تي ڪوبه عمل در آمد نه ٿيو آهي. ان سڄي صورتحال جي قطع نظر اسان کي سنڌ ۾ وڌندڙ غربت، بيروزگاري ۽ سماجي انتشار تي غور ڪرڻ گهرجي.

هن وقت ڪيترائي سنجيده سوال اسان جي آڏو آهن جن تي جيڪڏهن اسان هن وقت تيان نه ڏٺو ته پوءِ تاريخ ۾ اسان جا نشان گهڻو وقت قائم رهي نه سگهندا.

اٺون پاڻ کي عقل ڪل نٿو سمجهان ۽ سنڌ جي سڄڻن، دانشورن، سياسي، سماجي ڪارڪنن کي گذارش ٿو ڪرڻ گهران ته هو ان سلسلي ۾ ڪجهه وقت ڪڍي سوچ وڃاڙ ڪن. ڪن اهم پهلوئن تي ڪجهه منتشر خيال پڙهندڙن آڏو آهن.

1- غربت: اها ڳالهه ڪيئن سال اڳ ٻڌي هئي ته سنڌ ۾ ڪوبه ماڻهو

بکيو ڪونه ٿو سمهي، پر مون کي هاڻي ان ڳالهه جي پڪ ڪانهي.

هڪ حقيقي سروي مطابق غربت جا پنجاهه سبب ڄاڻايا ويا آهن،

جيڪي سنڌ جي هڪ ننڍڙي ڳوٺ جي ڳوٺاڻن مون کي ٻڌايا هئا، قومي

سطح تي اسان جي ڪهڙي راءِ آهي، اسان انهن سببن کي ڪهڙيءَ ريت ختم ڪري سگهون ٿا يا ڪٿي ائين چئجي ته اسان مان هر هڪ وٽ غربت کي ختم ڪرڻ جا ڪهڙا علاج ڏهن ۾ آهن؟

تازو هڪ اهل دل دوست سنڌ جي ٻهراڙين جي دوري تي ويو هو ۽ غير سرڪاري تنظيمن جي ڪمن ڪارين متعلق ڄاڻ حاصل ڪري آيو آهي. همراھ ڏاڍو پريشان ۽ مايوس پئي لڳو. هن جو چوڻ آهي ته سنڌي پورهيت سست ۽ بي همٿ آهي، ان ڪري سنڌ ۾ ڪاٿين ۾ ڪم ڪندڙ مزدورن ۾ سنڌي ڪو ڪونهي. تيل جي ڪوهن جي ڪوٽائي ۾ انهن جو حصو ڪونهي ۽ هاڻي ڪنڊ جي ڪارخانن ۾ پڻ سنڌي مزدور گهٽيا وڃن. جيڪو ڪم سنڌي مزدور هڪ ڏينهن ۾ ڪري ٿو، اهو ڪم ٻيئي مزدور اٺ ڏينهن ۾ ڪري ٿو. هاڻي افغاني مزدور ته گهٽ اجرت تي ڪم ڪرڻ لاءِ تيار آهي.

چند ڏينهن اڳ ڪاٺو جي ڪنهن دوست جو خط سنڌي اخبارن ۾ ڇپيو آهي، جنهن ۾ هن انگ اکر ڏنا آهن ته لاکڙا جي ڪاٿين ۾ ۸۰ سيڪڙو مزدور ٻيٺا، ۱۵ سيڪڙو پنجابي ۽ پنج سيڪڙو بلوچ آهن. باقي سنڌي پٽيوالي يا چوڪيداري جا ڪم سنڌيائيندا آهن.

ان صورتحال ۾ سنڌين جي غربت ڪيئن گهٽبي؟

هن وقت (آخري خبرن اچڻ تائين) ٿر ۾ ڪوئلي جي ڪوٽائي جو ڪم جاري آهي. خيرپور ضلعي ۾ تيل جي ڪوهن جي ڪوٽائي شروع ٿيڻ واري آهي، سوئڊا (ٺٽي ضلعي) ۾ ڪوئلي جي ڪوٽائي شروع ٿي چڪي آهي.

ڪويت جي سهڪار سان بدين ۾ تيل صاف ڪرڻ جو ڪارخانو لڳڻ وارو آهي. آمريڪا، برطانيا ۽ هانگ ڪانگ جي واپارين پاران بجليءَ جا ٽرم پلانٽ ايندڙ مهينن ۾ لڳڻ وارا آهن.

سوال اهو آهي ته اهي سڀ سرڪاري ڪوششون سنڌين لاءِ روزگار جو ذريعو بڻبيون؟ وڏو انديشو اهو آهي ته ان سوال جو جواب ناڪاري آهي. ان سبب اهو ايندو ته اسان وٽ فني ماهر ڪونه آهن ۽ اسان جا پورهيت سست آهن.

ان خيال کي ميسارڻ لاءِ اسان ڪهڙا طريقا استعمال ڪرڻ گهرون

ماڻهن کي محنت جي رغبت ڏئي يا ڌارين ڪمپنين کي اهو يقين ڏياري ته سنڌي ڪمائتا ماڻهو آهن.

آخر اهو ڪم ڪير ڪندو؟ اهو ڪم غربت کي ختم ڪرڻ لاءِ هڪ وڏو قدم ٿيندو.

آهي ڪو سائينءَ سنواريو جو هن ڪم ۾ هٿ وجهي. اسان وٽ ماهر ارضيات، مائنگ، انجنيئرنگ، اليڪٽرڪ انجنيئر گهڻا بيروزگار موجود آهن، انهن جي پاران ڪير هنن ٻاهرين ڪمپنين سان ڳالهائيندو ۽ کين مرغوب ڪندو.

ملڪ جون مختلف يونيورسٽيون پنهنجي گريجوئيٽس جي مارڪيٽ پيدا ڪرڻ لاءِ خانگي ڪمپنين جي عيوضين کي پاڻ وٽ گهرائي پنهنجي اداري ۾ موجود تعليمي سهولتن کان آگاهه ڪنديون آهن. اسان جي سنڌ ۽ مهراڻ يونيورسٽين جا واسطيدار عملدار ڇا اهڙو ڪم ڪرڻ لاءِ تيار آهن؟

هڪ تجويز آهي ته حڪومت جو پورهيت کاتو يا وري ڪا غير سرڪاري تنظيم (NGO) سنڌ ۾ ايندڙ انهن رٽائن جي گهريل فني ماهرن جي لسٽ تيار ڪري ۽ ان جي مقابلي ۾ موجود بيروزگار فني ماهرن جا انگ اکر گڏ ڪري ۽ خانگي ادارن ۽ پورهيتن وچ ۾ پل بنجي، ان ريت اسان جا بيروزگار روزگار ماڻي سگهندا ۽ سنڌ ۾ غربت ڪجهه گهٽجي سگهندي. حڪومت لاءِ پڻ اهو ڪم سندن نيڪ ناميءَ جو باعث بنبو.

بي صورت ۾ هر ڪارخاني ۽ هر ڪاڻ جي علائقي ۾ مزدورن ۽ فني ماهرن جي هڪ نئين ڪالوني جڙندي ۽ ايندڙ پنجن سالن کان پوءِ هڪ ته سنڌي آبادي ٿورائي ۾ تبديل ٿي ويندي ۽ ٻيو ته اسان جا موجود مهربان موروثي رهنما پڻ منظر تان هتي ويندا ۽ اسان جي سنڌ اسيمبلي هڪ مٺي پاڪستان اسيمبليءَ جو ڏيک ڏيندي.

مون کي خبر آهي ته منهنجو هيءُ ڪالم سڄي سنڌ ۾ ۵ يا ۶ ماڻهو پڙهن ٿا. انهن دوستن کي دردمنديءَ سان اپيل ٿو ڪريان ته هن موضوع تي ڪنهن ارباب اختيار سان ڳالهائين يا پنهنجي حلقو اثر ۾ ڳالهه بولھ ڪن. شايد ان ريت هن اهم ۽ تڪڙي مسئلي طرف ڪنهن جو ڌيان ٿئي. هيڏو سور سهي، ننڊ نه ڪجي ناڪڻا.

## اقوام متحده جي ڪانفرنس

هتي ڪوپن هيگن ۾ ۶ مارچ کان وڏو ميڙو متل آهي، اقوام متحده جي جهنڊي هيٺ سماجي ترقيءَ جي عالمي ڪانفرنس بيلاسينٽر ۾ منعقد آهي. هتي هر ملڪ پنهنجا سرڪاري نمائندا موڪليا آهن. ۱۱ مارچ تي دنيا جي اڪثر ملڪن جا سربراهه هن ڪانفرنس ۾ شامل ٿيندا ۽ ۱۲ مارچ تي هڪ عالمي پڌرنامي تي صحيح ڪندا. هن ڪانفرنس جي ايجنڊا هن ريت آهي:

(۱) غريبيءَ جو خاتمو.

(۲) پيروزگاريءَ جو خاتمو.

(۳) مختلف طبقن جو سماجي ميلاپ.

هن مختصر ايجنڊا ڪيترن ئي اهم سوالن کي اڀاريو آهي.

گذريل پنجن سالن ۾ عالمي سطح جي هيءَ پنجن ڪانفرنس آهي هن کان اڳ، ٻارن جي حقن جي ڪانفرنس. ماحول کي سڌارڻ جي ڪانفرنس، انساني حقن جي ڪانفرنس ۽ ان کانپوءِ قاهره واري آبادي رٿابندي ڪانفرنس ٿي چڪيون آهن. هن کان ستت پوءِ سيپٽمبر ۱۹۹۵ع ۾ بيجنگ ۾ عورتن جي حقن جي ڪانفرنس ٿيڻ واري آهي.

هنن سڀني ڪانفرنسن جو مقصد انسانيت لاءِ هڪ پرامن ترقي يافتہ سماج اڏڻ آهي.

اڄ جڏهن دنيا ۾ چيچنيا، بوسنيا، فلسطين، ڪشمير، صوماليه ۾ جنگ جا شعلا پڙڪن پيا ۽ ڪيترن ملڪن ۾ اندروني ويڙهه، دهشتگردي، مذهبي چڪتاڻ موجود آهي. سڄي دنيا جي جملي مالي وسيلن جو چوٿون حصو فوج ۽ هٿيارن تي خرچ پيو ٿئي. سڌريل قومون پنهنجي ملڪيت جو گڏ حصو نيو ڪلاسي هٿيارن تي خرچ پيون ڪن. ان صورتحال ۾ اسان غربت کي ختم ڪرڻ جي حيلن هلائڻ لاءِ هتي ڪٿا ٿيا آهيون.

بيلاسينٽر ۾ هزارين مرد ۽ عورتون مختلف رنگن نسلن مذهبن جا جمع ٿيا آهن، هتي ايئن لڳي ٿو ته دنيا ۾ ڪوبه سنجيده مسئلو ڪونهي بلڪ هڪ دانشورانه بحث آهي، پر حقيقت اها آهي ته جيڪي غربت جي ڏلت ۾ مبتلا آهن، انهن جو ڪوبه نمائندو هتي موجود ڪونهي.

ان ئي ماحول ۾ ۹ مارچ کان ڪانفرنس جي خاتمي تائين ڪجهه

عورتن بيلا سينٽر جي ورائڊي ۾ بڪ هڙتال شروع ڪئي آهي. هنن عورتن جو مقصد هن بڪ هڙتال وسيلي ڏيڍ ارب غريب ماڻهن سان (جيڪي روزيڪيا رهن ٿا) پنهنجي يڪجهتيءَ جو اظهار ڪرڻ آهي.

ساڳئي وقت ۵ مارچ کان دنيا جي غير سرڪاري ترقياتي انجمنن پاران هڪ الڳ ڪانفرنس اين جي او فورم جي نالي سان هالن جي پراڻين نيوي بيٽرڪن ۾ شروع ڪئي آهي. هن ڪانفرنس جو مقصد سرڪار ڪانفرنس تي اڪ رڪڻ آهي ۽ عام ماڻهو جي نقطئ نظر کان، سياستدانن ۽ سرڪاري عملدارن جي سوچ جي دائري کان جدا هڪ پڌرنامو جوڙڻ آهي.

ٻنهي ڪانفرنس ۾ جوش و خروش آهي ۽ گهڻا گهمي آهي. اين جي او فورم ۾ مختلف گروپ پنهنجي حقن لاءِ مظاهرا به ڪري رهيا آهن.

مثال طور بهائي، حمدي، ڪرد، ايراني توده پارتِيءَ وارا پنهنجي صورتحال تي شريڪ وفدن کي پوريءَ طرح آگاه ڪري رهيا آهن.

ڏهين مارچ تي ڪميونسٽ پارٽي ڊينمارڪ پاران ورلڊ بئنڪ ۽ (آءِ ايم ايف) عالمي مالياتي فنڊ جي خلاف مظاهرا ڪيا ويا. هنن مظاهرن جو مطلب هنن ادارن جي مختلف ملڪن جي مالياتي نظام ۾ مداخلت جي خلاف ڪاوڙ جو اظهار ڪرڻ آهي.

ساڳئي وقت عالمي ادارا پڻ پنهنجي پاليسين متعلق مختلف وفدن کي اطلاع ڏئي رهيا آهن. هي ادارا مختلف استعمال جي شين تي ملندڙ چوٽ جي خلاف آهن. قرض جو صحيح استعمال ۽ وقت تي واپسيءَ لاءِ حڪومتن تي بهتر راج ڪرڻ جي طريقن (G00-Governance) تي زور ڏئي رهيا آهن. ان کان سواءِ (Free Market) لاءِ دٻاءُ وجهي رهيا آهن. هنن ادارن سماجي پورائيءَ جو پروگرام (Structural Adjustment Programm) پڻ ڏنو آهي، جنهن مطابق سڀني استعمال جي ضروري سروسن تي وڌيڪ اگهه رکڻ جو صلاحون ڏنيون آهن. هي ادارا هڪ طرف پاڻ ۽ جيوڙا مار دواڻن تان چوٽ ختم ڪرڻ تي زور ڏئي رهيا آهن، بجليءَ جا اگهه وڌائڻ جي صلاح ڏين پيا، ساڳئي وقت زراعت تي ٽيڪس هٽائڻ لاءِ به شرط رکن ٿا. ان ريت دنيا جا ستر سيڪڙو غريب ماڻهو جيڪي زراعت سان منسلڪ آهن. انهن تي خرچ جو دٻاءُ وڌي ويندو ۽ غربت جا نقش وڌيڪ گهرا ٿيندا.

هي سڀ پاليسيون ڪارخانن کي زور وٺائڻ ۽ واپاري مارڪيٽن کي همٿائڻ لاءِ جوڙيون ويون آهن. هن سڄي مالياتي دٻاءُ مان غريب ملڪ ڪيئن نڪري سگهن ٿا؟ ان لاءِ مالياتي ادارن جو زور خرچ گهٽائڻ تي آهي. پر اهي ترقياتي طور اڳتي آيل ملڪن خلاف ان قسم جون پابنديون لڳائڻ لاءِ تيار ڪونه آهن، ته اهي پنهنجي ڪمائيءَ جو ڪجهه حصو دنيا مان غربت گهٽائڻ لاءِ استعمال ڪن. ان سلسلي ۾ هڪ فارمولاءِ ۲۰/۲۰ سيڪڙو) ايجنڊا تي هو پر ان تي اڃا تائين فيصلو ٿي نه سگهيو آهي. اهو پڻ زور ڏنو پيو وڃي ته غريب ملڪ ۽ ترقي پذير ملڪ پنهنجي بچيت جو ويهم سيڪڙو سماجي واڌاري لاءِ خرچ ڪن ته پوءِ ٻاهريان مددگار ويهم سيڪڙي جيتري رقم مدد طور ڏيندا ان تي به اڃان تائين ڪو خاص پڪو فيصلو ڪونه ٿيو آهي، دنيا ملڪ پنهنجو سرمايو وڌين فوجن تي لڳائڻ هڪ ضرورت سمجهن ٿا. ان کانسواءِ هو پاڻ کي غير محفوظ تصور ڪن ٿا. دنيا مان فوجن جو خاتمو صرف تڏهن ٿي سگهندو جڏهن قومون پنهنجا اختلاف نيپڙن لاءِ ميز تي ويهڻ جو حوصلو حاصل ڪنديون. هن وقت دنيا ۾ سهڻپ جو هڪ اهڙو ماحول آهي جتي مطالبن محائڻ يا حق وٺڻ لاءِ به هٿيارن جو استعمال عام رواجي ڳالهه بنجي پيو. ڪيوبا جي صدر فيڊل ڪاسترو پنهنجي تقرير هن ريت شروع ڪئي ته :

”زندگي هڪ خواب آهي ۽ خواب، خواب ئي هوندا آهن. جڏهن دنيا ۾ انصاف قائم ٿيندو ۽ دولت جي هڪ جهڙي ورهاست ممڪن ٿيندي تڏهن دنيا ۾ انصاف قائم ٿيندو ۽ دولت جي هڪجهڙي ورهاست ممڪن ٿيندي تڏهن هي خواب حقيقتون بڻبا.“

دنيا جي ۱۸۶ شريڪ ٿيندڙ ملڪن جي ۱۱۶ سربراهن مان ڪاسترو واحد رهنما هو، جنهن جي تقرر ختم ٿيڻ کانپوءِ ڪيتري دير تائين تاڙيون وڃنديون رهيون ۽ ڪيترن سربراهن هن کي سندس تاريخي تقرير تي مبارڪون ڏنيون.

ڪاسترو چيو ته جيستائين انساني احساس نه ڄاڳندو ترقي ممڪن ٿي نه سگهندي، جتي لالچ جو راڄ هوندو اتي يڪجهتي اچي نه سگهندي. ڪيڏو نه سچ آهي، ايتري سادي ڳالهه به اڃان انسان پنهنجي مڪتي لاءِ مڃڻ لاءِ تيار نه آهي.

هتي مختلف گروپ پنهنجي نڪتہ نظر کي مڃائڻ لاءِ بحث مباحثا

ڪن ٿا. ۷۷ ملڪن جو گروپ، ڏکڻ ايشيائي قومن جو گروپ يورپين يونين، ڏکڻ آميريڪي ملڪن جو گروپ، آفريڪي ملڪن جو گروپ، عورتن جي حقن جو گروپ، ڏکڻ ايشيا جي ملڪن جو گروپ، ورلڊ فيڊريشن آف ٽريڊ يونين، انساني حقن جي تنظيمون جو گروپ ننڍن آبادگارن ۽ ڪاروبارن جو گروپ، ايشيا پيسيفڪ قومن جو گروپ، امن جي تنظيمون جو گروپ، اهي سڀ گروپ روزانه مختلف فورمن تي مختلف ڪمرن ۾ پنهنجا مسئلا بحث هيٺ آڻين ٿا.

پاڪستاني وفد ۾ ۴ سرڪاري نمائندا، ۴ غير سرڪاري تنظيمون جا نمائندا شامل آهن. ان کانسواءِ صدر صاحب جن سان گڏ آفتاب احمد خان شيرپاڻو، شهنواز وزير علي سيڪريٽري تعليم ۽ سيڪريٽري عورتن ۽ نوجوانن جي ڊويزن پڻ شامل آهن. هتي ڪوپن هيگن ۾ انٽر پارليامينٽري يونين جو پڻ اجلاس هلي رهيو آهي جنهن لاءِ سيد ظفر علي شاهه صاحب ڊپٽي اسپيڪر جي سربراهي ۾ چئن پارليامينٽرين جو وفد پڻ آيل آهي، پطرس پطرس غالي پنهنجي افتتاحي خطبي ۾ چيو ته: ”اڄ جي عالمي معاشيات سڀني تي اثر انداز ٿي ٿي. اسان کي اها به خبر آهي ته ان جا اثر سڀني لاءِ لاپائتا ڪونه آهن. انهن پاليسين سبب فرد جي باهمي يڪجهڙيءَ ۾ ڌار پيا آهن ۽ ملڪ ۽ ڌرتي سماجي علائقا پڻ ٽڪجي ويا آهن. امير ۽ غريب جي وچ ۾ ويڇو وڌندو وڃي. ان ڪري اڄ اسان آڏو اهو وڏو ڪم آهي ته اسان گڏيل سماجي جوابداريءَ جي خيال تي سوچيون.“

منهنجي خيال ۾ هن ڪانفرنس جي جيڪڏهن ڪا ڪاميابي ٿي سگهي ٿي ته صرف غربت کي عالمي مسئلي جي حيثيت سان تسليم ڪرڻ آهي ۽ ان کي سڀني قومن لاءِ هڪ گڏيل جوابداريءَ طور مڃڻ آهي. هن ڪانفرنس جي پڇاڙيءَ ۾ ڏهن نڪتن وارو عالمي پڌرنامو صحيح ٿيندو، جيڪو پڻ ٻين ڪيترن پڌرنامن وانگر تاريخ جي ورقن ۾ محفوظ ٿي ويندو ۽ عمل جو انتظار ڪندو.

(جاڳو ۲۰ مارچ ۱۹۹۵ع)



## ۳- سماجي ڀلائي ۽ پوليس جو ڪردار

(دهلي جي پوليس آفيسر ۽ سماجي ڪارڪن محترم ڪرن بيدي سان ڊاڪٽر محمد سليمان شيخ ۽ صادق صلاح الدين جي ڳالهه ٻولهه)  
جيڪا اقوام متحده جي معاشرتي ترقيءَ لاءِ عالمي ڪانفرنس دوران رڪارڊ ڪئي وئي.

(مسودو صادق صلاح الدين ترجمو سليمان شيخ)

سوال: ڪرن بيدي صاحب! اسان توهان جو نالو گهڻو ٻڌو آهي، پر پاڪستان ۾ رهندڙ توهان جي باري ۾ تفصيل نٿا ڄاڻن، پنهنجي باري ۾ ڪجهه ٻڌايو؟

جواب: مون انڊين پوليس سروس ۾ ۱۹۷۲ع ۾ شرڪت ڪئي. آئون هندستان جي پهرين خاتون پوليس آفيسر هئس. انٽرويوءَ وقت مون کان پڇيو ويو ته تو پوليس جي نوڪريءَ جو فيصلو ڪيو آهي، ڇا توکي اندازو آهي ته هن پيشي ۾ ڪهڙيون تڪليفون ۽ مسئلا آڏو اچن ٿا. تون انهن ڳالهين کان واقف آهين يا توکان غلطي ٿي وئي آهي؟ مون چيو، نه، مون گهڻي سوچ ويچار کانپوءِ اهو فيصلو ڪيو آهي، ڇو ته آئون سمجهان ٿي ته پوليس آفيسر وٽ ايترا اختيار هوندا آهن، جو جيڪڏهن هو چاهين ته سماج جي ڀلائيءَ لاءِ گهڻا ڪم ڪري سگهن ٿا.

منهنجي نوڪريءَ کي ۲۳ سال ٿي چڪا آهن. ان دوران مون قسمن قسمن ڪم ڪيا آهن. ٻيٽي ڪمشنر پوليس رهي آهيان. دهليءَ جي ٻن ضلعن ۾ نارڪوٽڪس ڪنٽرول بيورو ۾ ڪم ڪيو آهي، ٻيٽي انسپيڪٽر جنرل پوليس رهي آهيان. هڪ صوبي ۾ هڪ ٻي اهم ذميواري ڏني وئي. جڏهن دهليءَ ۾ ايشيائي رانديون ٿي رهيون هيون، مون اها ڪوشش ڪئي ته بنا جديد اوزارن ۽ انتظامن جي صرف انساني قوت کي استعمال ڪري، ٽريفڪ کي ڪهڙيءَ ريت بهتر ڪري سگهجي ٿو. هن وقت آئون آءِ جي جيل آهيان ۽ منهنجي ڏمي چار جيل آهن. اهي چار ئي

جیل هڪٻئي سان ڳنڍيل آهن ۽ شايد ايشيا ۾ ڪنهن هڪ هنڌ ايڏو وڏو جيل ۽ ايڏا قيدي ڪنهن ٻئي هنڌ نه آهن. دهليءَ جي هن جيل جو نالو تهار آهي. هتي ۹۷۰۰ قيدي رهن ٿا.

سوال: ڪرن بيدي صاحب! پوليس آفيسر هوندي به توهان ماڻهن جي پلائيءَ لاءِ گهڻا ڪم ڪيا آهن. انهن سڀني ڪمن جي پويان توهان جي ڪهڙي سوچ هئي؟

جواب: منهنجي عادت هئي ته آئون ڏوھ جي پس منظر ۾ وڃڻ گهرندي هئس. آئون معلوم ڪرڻ چاهيندي هئس ته ڪنهن ڏوهاريءَ جيڪڏهن ڏوھ ڪيو آهي ته ان جو سبب ڪهڙو آهي؟ ڪهڙيون حالتون ۽ سبب هئا، جنهن جي ڪري هو ايئن ڪرڻ تي مجبور ٿيو؟ ۽ شايد ان ۾ منهنجي عورت هئڻ جو به دخل آهي. عورت هئڻ جي ناتِي مون ۾ ماڻهن کي بهتر ڪرڻ جو جذبو ته هو، ان ڪري آئون انهن ڳالهين ۾ به لڳل رهيس ته آئون ڪيئن انهن کي بهتر شهري بنجڻ طرف راغب ڪريان.

مون ڪڏهن به نه سوچيو ته آفيسر جو ڪم گرفتاريءَ کان پوءِ ختم ٿي وڃي ٿو. پر مون کي هميشه ايئن لڳو آهي ته جوابدار جي گرفتاريءَ کان پوءِ منهنجو ڪم شروع ٿيو آهي ۽ مون کي اها ڪوشش ڪرڻي آهي ۽ ڪو اهڙو اصلاحي قدم کڻڻو آهي، جنهن سان هي ڏوهاري، جنهن هڪ ڀيرو ڏوھ ڪيو آهي، ٻيهر اهڙو ڪم نه ڪري، پوليس جي تربيتي ڪتابن ۾ لکيل آهي ۽ ٽريننگ دوران به اسان کي ٻڌايو ويو ته پوليس جو ڪم ڏوهن کان روڪڻ ۽ انهن جي تفتيش ڪرڻ آهي. پر اسان عملي دنيا ۾ ڏٺو ته پوليس جو زور فقط تفتيش ۽ گرفتاريون ڪرڻ تي رهي ٿو. ڏوهن کي روڪڻ تي ڌيان نه آهي. اهو ڪوبه نتوسوچي ته ماڻهن کي ڏوهن کان ڪيئن چلهجي.

هندستان ۾ پوليس آفيسرن کي تمام محدود جوڙيشل اختيار به آهن، ان ڪري انهن جي عدالت ۾ ڏوهاري به آندا وڃن ٿا. مون کي ياد آهي ته ڪڏهن منهنجي عدالت ۾ ڏوهاري آندا ويندا هئا ته آئون ڏسندي هئس ته ڪڏهن ڪڏهن انهن ۾ نوجوان به آهن. آئون انهن نوجوانن جي خاندانن کي گهرائيندي هئس، انهن جي مائرن کي سڏائيندي هئس ۽ انهن سان صلاح مشورو ڪندي هئس. آئون هميشه پبلڪ کي پاڻ سان ڪڍي هلندي آهيان ۽ مون هميشه ڪوشش ڪئي آهي ته پوليس جي ڪمن

۾ ماڻهو حصو وٺي سگهن، ڇو ته پوليس ان وقت ڪاميابيءَ سان ڪم ڪري سگهي ٿي، جڏهن ماڻهو ان جي ڪمن ۾ دلچسپي وٺندا. جوابدارن جي ڪنهن ڪي گڏ ڪئي هلائ ۽ انهن سان صلاح ڪرڻ ۾ مون ڏٺو ته ان سان ڏاڍو سٺو اثر ٿئي ٿو ۽ ڏوهاريءَ جي چڱي اصلاح به ٿئي ٿي. ڪجهه ماڻهو اهڙا هوندا هئا، جن جي مائٽن تائين منهنجي رسائي ٿي نه سگهندي هئي يا انهن جو ڪنٽرول شهر ۾ ڪونه هوندو هو، ان صورت ۾ هن جي ٻين مائٽن، پاڙيسرين يا جتي هو ڪم ڪندو هو، اهڙيءَ طرح انهن ماڻهن کي يا سندس دوستن کي سڏائيندي هئس. اهي ڳالهون مون ڪنهن ڪتاب ۾ ڪونه پڙهيون هيون، پر منهنجي تجربي ٻڌايو ته جيڪڏهن ڏوهه گهڻا هئا آهن ۽ انهن کي روڪڻو آهي ته پوءِ اهڙن ماڻهن کي ساڻ ڪٽڻو پوندو. اهڙين شين جا ڪي تسليم ٿيل اصول ناهن. اها ڪامن سينس جي ڳالهه آهي ۽ اهو ڪامن سينس وقت ۽ تجربي سان گڏ وڌي ٿو. منهنجو اهو ئي شوق مون کي هوريان هوريان ڪميونٽي ورڪ ڏانهن وٺي ويو ۽ مون ڏٺو ته جيڪڏهن صحت مند معاشري کي ساڻ ملايون ته ان سان معاشري جي مڪمل صحت ۽ بهتري ٿيندي.

آئون توهان کي ٻڌايان ٿي ته ۱۹۸۰ع ۾ ڇا ٿيو؟ ۱۹۸۰ع ۾ آئون دهليءَ جي اولهه ضلعي ۾ ڊپٽي ڪمشنر هئس. ماڻهو ان کي Wet ضلعو چوندا هئا، ڇو ته اهو ڪچو شراب ٺاهڻ ۽ وڪڻڻ لاءِ تمام مشهور هو. ضلعي ۾ تمام گهڻيون عورتون ۽ مرد ڪچو شراب ٺاهيندا ۽ وڪڻندا هئا. ان ڪري پاڙي ۾ غنڊا گردي به گهڻي هي. جوڻا به ٿيندي هئي. ان علائقي ۾ هر قسم جون بچڙايون ٿينديون هيون. شروع ۾ جڏهن اسان ماڻهن کي پڪڙڻ شروع ڪيو ته آئون سوچيندي هئس ته اسان ڪيترن ماڻهن کي پڪڙينداسين. گرفتارين سان گڏوگڏ اسان کي گهرجي ته اسان ڪچو شراب ٺهڻ بند ڪرائي ڇڏيون، ڇو ته جيڪڏهن اهو ڪچو شراب ٺهڻ بند نه ٿيو ته ماڻهو گرفتار ٿيندا رهندا، پر ڪم اينڻ ئي هلندو رهندو. هڪ ڏينهن ۾ اسان چئن کي جهلينداسين يا پنجن کي، هڪ ڏينهن ۾ اسان ٻهلاڪيترن کي جهلي سگهنداسين.

مون هڪ ڀيرو اها ڪوشش ڪئي ته جيڪي ماڻهو ڪچو شراب ٺاهين ۽ وڪڻن ٿا، انهن کي سڏايان. شروع ۾ ماڻهو پوليس جي آفيس ايندي هڪي رهيا هئا، پر مون هنن کي چيو ته ڪنهن کي به ڪا سزا نه ڏني ويندي، آئون صرف ڳالهائڻ چاهيان ٿي ۽ توهان سان ملڻ چاهيان

ٿي. ته ٿيو ايئن ته هو هڪ ڏينهن ۾ ۱۲۰۰ کان ۱۵۰۰ گڏجي مون وٽ آفيس آيا. مون هنن کي چيو ته ڇا اهو ممڪن آهي ته توهان هي ڪم ڇڏي ڏيو؟ ڇا توهان جي دل نٿي چوي ته توهان ڇا ٻار به اسڪول وڃن ۽ توهان جي زندگيءَ جو طريقو يا معيار به صاف سٿرو هجي؟ هنن جواب ڏنو ته هنن وٽ روزگار جو ڪو ٻيو ذريعو ڪونهي. مون هنن کي چيو ته جيڪڏهن حڪومت مدد ڪري ته توهان کي ڪو ٻيو روزگار ملي ته ڇا توهان هي ڪم ڇڏي ڏيندا؟ هنن چيو ته اسان ان ٻاري ۾ ڪوشش ڪري سگهون ٿا.

مون چيو ته ان سلسلي ۾ آئون توهان جي ڪهڙي مدد ڪري سگهان ٿي، ڇو ته منهنجي ڪوشش اها آهي ته ماڻهن کي گرفتار ڪرڻ کانسواءِ معاشري کي سڌاري سگهجي. هو ماڻهو حيران ٿي ويا، ان ڪري ته اڄ تائين هنن کي ڪنهن ايئن نه چيو هو ته اسان توهان کي سڌارڻ گهرون ٿا. سڀ ماڻهو هنن مان ڪڪ هئا ۽ جيڪو به پوليس آفيسر آيو ٿي، هنن کي گرفتار ٿي ڪيائين. هو ويچارا وڪيلن کي به پئسا ڏيندا هئا، رشوتون به ڏيندا هئا ۽ اهڙيءَ طرح پنهنجي زندگي گذاري رهيا هئا.

هن ڪم جي شروعات ۾ اسان هڪ ياد داشت تي هنن ماڻهن کان صحيحون ڪرايون، پر مون ڏٺو ته ان ياد داشت تي سڀني ايمانداري سان دستخط نه ڪيا هئا، ڪجهه ماڻهن دوکو ڏيڻ ٿي چاهيو. انهن ماڻهن سان سختي ڪئي وئي. منهنجي پوليس جون بسون وينديون هيون، جن ۾ عورتن جي پوليس به هوندي هئي ۽ جتان به شراب جي ٿورڙي پوءِ ٿي آئي، اُتي اها گهرن تي ڇاپا هڻندي هئي ۽ ماڻهن کي گرفتار ڪري وٺندي هئي. سو، مون ماڻهن کي پڪڙيو به ۽ ماڻهن کي سڌاريو به ۽ مون ڪوشش ڪئي ته آئون زيادتي نه ڪريان ۽ بي ايماني نه ڪريان. مون ڏٺو ته قانون جي اندر رهي، ايمانداريءَ سان سڌاري به سگهجي ٿو. مون اهو به ڏٺو ته ڪجهه ماڻهو هن عمل ۾ خوشيءَ سان شريڪ ٿيا ۽ ڪجهه قانون کان ٻڃي آيا.

مون ماڻهن کي ان ڳالهه تي راضي ڪيو ته هو گورنر وٽ وفد وٺي وڃن ۽ هنن کي چون ته سرڪار کين ڪو ٻيو ڪم ڏي. گورنر هنن سان تعاون ڪيو. پوءِ مون اهو به ڪيو ته بينڪ جي مينيجرن سان ميٽنگون ڪري کين هن مسئلي کان آگاهه ڪيو ۽ هنن کي چيو ته توهان ماڻهن کي نقد رقمون نه ڏيو. ٿي سگهي ٿو ته هو اهي پئسا هيڏانهن هوڏانهن خرچ

ڪري ڇڏين. توهان هنن کي ڪجهه مشينري ڏيو، ڪجهه تربيت ڏيو، اهڙيون شيون ڏيو، جن جي مدد سان هو پنهنجو ڪم شروع ڪري سگهن. اهڙيءَ ريت هتي مثبت تبديليءَ جو عمل شروع ٿي ويو ۽ ويت ضلعو ٻيهر ويسٽ ضلعو سڏجڻ لڳو ۽ ماڻهن جي حالت بهتر ٿي وئي.

ان پوري عمل ۾ مون ماڻهن کي پاڻ سان رکيو. مون ماڻهن کي چيو ته جيڪڏهن ڪوبه هڪ ڪچي شراب جو ڪم ڪري ته مون کي ٻڌائي. آئون واشريس تي هر وقت هر هڪ لاءِ موجود آهيان، جنهن جي دل چاهي، مون کي اهو ٻڌائي ته ڪٿي ڪهڙو ڏوهه ٿي رهيو آهي ۽ ان کي ڪهڙيءَ طرح روڪي سگهجي ٿو؟ اخبار وارن به هن مهم ۾ دلچسپي ورتي. ان باري ۾ خبرون، فيچر، انٽرويو ۽ مضمون ڇپيا، جنهن سان انهن ڏوهن کي روڪڻ لاءِ معاشري ۾ شعور وڌيو.

ان زماني ۾ مون وٽ ته هڪ ضلعو هو، پر دهليءَ ۾ پنج ضلعا هئا. مون ڏٺو ته هر ضلعي جي پوليس آفيسرن جون رپورٽون هيڊ آفيس پهتيون، انهن مان هر رپورٽ ۾ اهو ئي لکيل هو ته ڪنهن ڪيترا ڪيس جهليا ۽ ڪيترو شراب پڪڙيو. منهنجا باقي ساٿي ته پنهنجي سڄي ساري ڪارڪردگي اهڙي طرح ظاهر ڪندا هئا، پر منهنجو ڪم ماڻهن کي جهلڻ هو ئي ڪونه. منهنجو مقصد روڪڻ هو ۽ اهڙو ڪوبه طريقو ڪونه هو ته مان رپورٽ ۾ اها ڳالهه ڏئي سگهان تنهن ڪري منهنجو اسڪور پنهنجن انهن سڀني ساٿين کان گهٽ هو، ڇو ته مون نه ته شراب هٿ ڪيو ۽ نه ئي ماڻهو ٿي گرفتار ڪيا، اصل ۾ پوليس کاتو گرفتارين تي ڪريڊٽ وٺي ٿو. هتي تخليقي ڪم ماڻن جو ماڻو آهي ئي ڪونه.

۱۹۸۶ع ۾ مون کي دهليءَ جو ٻيو ضلعو مليو. اُتي وڃي مون کي لڳو ته منهنجو سڄو علم ۽ تجربو مدي خارج ٿي چڪو آهي، ڇو ته ان ضلعي ۾ مسئلو ڪچي شراب جو نه هو، ان ضلعي ۾ سڀ کان سنگين مسئلو نشي جو هو ۽ ان سان گڏ هڪ پوري مافيا هئي.

آئون ڏسندي هئس ته آئون جيڪو چور جهليان ٿي، اهو ته سڌيءَ طرح ڳالهائي به نٿو. مون اها بيماري پهرين ڪونه ڏني هئي. ان زماني ۾ دهلي نشي جو ٽرانزٽ روت پئجي وئي هئي ۽ جڏهن مون هنن کي اسپتال موڪلڻ گهريو ته خبر پئي ته اهي نشي جا عادي آهن ۽ اسپتال مان ڀڄي وڃن ٿا.

مون هڪ پوليس ٿاڻي ۾ نشي کان چوٽڪاري جو هڪ مرڪز

ڪوليو. اها به ماڻهن لاءِ عجيب ڳالهه هئي ته ٿاڻن کي اسپتال بڻايو وڃي. اتي هڪ ڪئمپ به هئڻين وئي، جتي ۱۱۰ مريض رکي سگهجن پيا. ٿورن ئي ڏينهن ۾ اها اسپتال ڇڏڻي پئي. اهڙا ڪجهه ٻيا مرڪز ڪوليا ويا ۽ انهن ٿاڻن مان ۷۰۰ ماڻهن جو علاج ٿيڻ لڳو. انهن مرڪزن تي اسان مختلف طرح جون شيون استعمال ڪيون. يوگا جي تعليم ڏني. هنن کان ڪسرتون ڪرايون ويون، هنن لاءِ ٽي وي هنيو ويو ته جيئن سندن دل لڳي رهي ۽ سڪون سان رهن. ان سلسلي ۾ اسان کي سڄي مدد رضاڪارانه بنيادن تي ملندي رهي، ڇو ته سرڪار جي بجيٽ ۾ اهڙين شين جي گنجائش هوندي ئي ناهي. مون معاشري کي ان ۾ حصيدار ڪيو ۽ عام ماڻهن جو وڏو تعداد رضاڪار طور ڪم ڪندو رهيو. ماڻهو انهن مرڪزن ۾ مريضن لاءِ بسترا، ڪاٺ لاءِ سامان ۽ ٻيون شيون کڻي ٿي آيا. ان ڳالهه جو خاص خيال رکيو ويو ته هتي نشو نه پهچي.

جڏهن ماڻهن اهو ڏٺو ته هيءُ هڪ اهڙي جاءِ آهي، جتي عزت سان مريضن جو علاج ٿئي ٿو، هتي مارڪيٽ نه ٿي ٿئي، پر مستلن جو حل ڪيو وڃي ٿو ته ماڻهن انهن ٿاڻن جي سهولت مان گهڻو فائدو ورتو.

سوال: ڪرن بيدي صاحب! اهو ٻڌايو ته توهان پوليس آفيسر ۽ سرڪاري ملازم آهيو، توهان جي بدلي به ٽڪڙي ٽڪڙي ٿيندي هوندي ته اهڙا ڪم جڏهن توهان شروع ڪيا، سي توهان جي وڃڻ کانپوءِ ختم ٿي ويا هوندا، انهن کي جاري رکڻ لاءِ توهان ڇا ڪيو؟

جواب: ٻن سالن کان پوءِ جڏهن ان ضلعي مان منهنجي بدلي ٿيڻ لڳي، تڏهن مون اهو ئي سوچيو ته آئون هتان هلي ويس ته ان کان پوءِ ڇا ٿيندو؟ ان ڪري مون هڪ اين جي او ٺاهي ۽ اهو طئي ڪيو ته اهو ڪم اين جي او سنڀاليندي. ان اين جي او جو نالو ”نوجوتي“ آهي، يعني نئين روشني، نشي جي عادي ماڻهن جي علاج ۽ بچائيءَ جا سڀئي مرڪز ”نوجوتي“ جي حوالي ڪيا ويا. دهليءَ جي پوليس ڪمشنر کي اسان ان جو صدر بڻايو. دهلي پوليس فائونڊيشن نوجوتيءَ جي سار سنڀال ڪري ٿي. آئون نوجوتيءَ جي جنرل سيڪريٽري آهيان. بعد ۾ اسان کي حڪومت هند جي گرانٽ به ملڻ لڳي، جنهن کان پوءِ اسان پگهار تي ڪجهه استاف رکيو، ڪجهه ريسرچ به ڪرڻ شروع ڪئي. هن وقت نوجوتي تحت ۹ هزار ماڻهن جو مفت علاج ٿئي ٿو.

سوال : ڪرن بيدي، صاحب! نشي جي عادي مريضن جو فالو اپ ته تمام گهڻو ڪرڻو پوي ٿو. اهي مرڪزن تي علاج ڪرائي ته نٿا وڃي سگهن. توهان فالو اپ لاءِ ڇا ڪيو؟

جواب: اصل ۾ اسان سڄي هندستان ۾ نيٽ ورڪ ٺاهيو آهي ۽ اهو ايئن آهي، جو فرض ڪريو ته اسان وٽ مٿرا مان ڪو مريض اچي ٿو، جڏهن هو اسان جي مرڪز مان علاج ڪرائي وڃي ٿو ته اسان جي نيٽ ورڪ ۾ موجود مٿرا واري آرگنائيزيشن کي اسان اطلاع ڏئي ڇڏيون ٿا. اهڙيءَ طرح جتي جتي اسان جو نيٽ ورڪ آهي، اتي مقامي ماڻهو واسطيدار مريضن جي سار سنڀال لهن ٿا. هاڻي اسان جو هي نيٽ ورڪ ڏکڻ هندستان تائين وڌي ويو آهي. دهليءَ ۾ فالو اپ ڪرڻ سولو آهي، هتي رضاڪار گهرن تي وڃي ملن ٿا.

سوال: اهو ٻڌايو ته توهان جي هنن ڪمن سان پوليس جو هڪ نئون ڪردار اُڀري سامهون آيو آهي. توهان ڇا سائي، جيڪي پوليس آفيسر هوندا، جن کي هڪ خاص انداز سان زندگي گذارڻ جي عادت هوندي انهن لاءِ ته اها ڪا تمام سٺي ڳالهه نه ٿيندي، جو هڪ پوليس ڪمائي ڪين هن قسم جي اصلاح جي ڪمن ڏانهن وٺي وڃي. هنن جو ڇا ردعمل هو؟ هنن ڪا مزاحمت ته ڪونه ڪئي؟

جواب: مون کي ياد ناهي ته ڪڏهن ڪنهن تمام گهڻي مخالفت ڪئي هجي، پر ها! ايئن ضرور ٿيو ته ڪجهه ماڻهن ساراهه ڪئي، پر گهڻن ماڻهن کي سمجهه ۾ نٿي آيو ته جڏهن آئون پوليس جي ڪردار جي سماجي پهلوءَ جي ڳالهه ٿي ڪريان ته اهو ڪيئن ممڪن آهي؟ صرف پوليس وارا ئي نه، سوشل ويلفيئر ڊپارٽمينٽ جا ڪجهه سائي به ايئن سوچيندا هئا ته هي ڪو پوليس جو ڪم ته نه آهي، هي ته اسان جو ڪم آهي. توهان اسان جي ڪم ۾ دخل ڇو ڏئي رهيون آهيو. پر مون کي ماڻهن وٽان وڏي مدد ۽ حوصلو مليو. ماڻهن گهڻو دٻاءُ وٺو ۽ سندن مدد سبب هي ڪم هلندو رهيو. جيتوڻيڪ مون کي گهڻي جدوجهد ڪرڻي پئي، پر ان جو نتيجو اهو نڪتو ته هاڻي پوليس جي ڪم جو تصور بدلجڻ لڳو آهي. پوءِ ۱۹۹۶ع ۾ مون کي جيڪو سڱا ساسي ايوارڊ مليو، ان به تمام اهم ڪردار ادا ڪيو. اهو هن ريت ته اسان جي معاشري ۾ ٿيندو ايئن

آهي ته جڏهن بين الاقوامي سطح تي ڪنهن ڪم کي تسليم ڪيو وڃي ته ملڪ ۾ به ماڻهن کي خبر پوي ٿي ته هي ڪو تمام چڱو ڪم آهي ۽ پوليس جي ماڻهن کي ان ريت ڪم ڪرڻ گهرجي.

اسان جو ته مستقل پرچار اهو ئي آهي ته پوليس ۽ عوام ساڻي آهن ۽ هٿن کي گڏجي ڪم ڪرڻ گهرجي. پهرين مون کي به ايئن لڳندو هو ته آئون شايد سمنڊ ۾ هڪ ڦڙو آهيان، هاڻي ايئن ناهي. هاڻي مون کي لڳي ٿو ته تمام گهڻا ڦڙا آهن ۽ هاڻي ماڻهن جي رويي ۾ تبديليءَ جو اثر نظر اچڻ لڳو آهي.

سوال: اهو ٻڌايو ته توهان جي سوچ، جيڪا ماڻهن کان مختلف آهي، ان جا سبب ڪهڙا آهن؟ ننڍپڻ ۾ توهان جي تربيت يا ڪو ٻيو خاص سبب آهي؟

جواب: جي ها، ڪجهه ته گهريلو تربيت جو اثر آهي ۽ ڪجهه مزاج جو. گهر ۾ اسان چار پيڙهن هيو سين. منهنجو والد ٽينس جو رانديگر هو ۽ آئون به ٽينس ۾ هندوستان ۾ نمبر هڪ رانديگر رهي آهيان. شاديءَ کان اڳ منهنجو نالو ڪرن پشاوريم هو ڇو ته منهنجو تعلق پشاور سان آهي. منهنجا وڏا پشاور کان آيا هئا ۽ مون کي ان تي ناز آهي.

والد صاحب جي تربيت ڪجهه اهڙي هئي، جو هر وقت اسان کي چيو ويندو هو ته وقت ضايع نه ڪريو. گهر ۾ سواءِ ٻن ڪمن جي ٽيون ڪم ڪونه هو، يا ته اسان پيڙهن تعليم ۾ رٿل ٿي رهيو سين يا وري راند روند ۾.

اصل ۾ منهنجو تربيت يا راندين جي دنيا سان رابطو رهيو. ان به زندگيءَ بابت منهنجي رويي کي بدلايو. اهو ان ريت ته جدوجهد ذريعي ڪنهن ڪم کي ممڪن ڪرڻ جو شوق پيدا ٿي ويو ته ”ها هي ممڪن آهي، آئون ڪري سگهان ٿي“ پوءِ ان سان گڏ ائين ٿيو ته مون ۾ ڪٿڻ جي خواهش پيدا ٿي جيئن راندين ۾ ڪٿڻ جو شوق پيدا ٿيو تيئن زندگيءَ ۾ به جيت جي تمنا پيدا ٿي. اخلاقي قدر به اسان جي گهر ۾ اهڙا هئا جن ۾ ايمانداري جو، محبت جو ۽ اهڙين ٻين وٽن جو وڏو دخل هو. هڪ هندو گهراڻي ۾ پيدا ٿيس ۽ آئون هندو آهيان پر توهان ڏسي سگهو ٿا ته منهنجي ڳچيءَ ۾ صليب جو نشان لٽڪيل آهي. ان ڪري ته آئون حضرت عيسيٰ جي عزت ڪريان ٿي، ان لاءِ ته هو عدم تشدد جو پرچارڪ هو



جيڪو بہ عدم تشدد جو پرچار ڪري، اهو اسان لاءِ احترام لائق آهي پوءِ ڪٿي اهو هندو هجي، عيسائي، مسلمان يا سڪ!

سوال: اوهان پنهنجي موجوده ڪم بابت ٻڌايو؟

جواب: آئون اوهان کي ٻڌائي رهي هيس ته اسان کي وقت ضايع نه ڪرڻ جي تربيت ملي. آئون جڏهين جيل جي آءِ جي ٿيس ته مون کي خيال آيو ته منهنجو پوليس جو تجربو چوي ٿو ته اهي ماڻهو جيڪي ڪيسن جي زماني ۾ به ٿي يا چار سال قيد ۾ گذاري آيا آهن، اهي جيل جي ماحول سبب وڏا ڏوهاري بڻجي وڃن ٿا. پر هاڻي ته اهي مون سان آهن ۽ منهنجي ذميواري آهن ۽ آئون انهن لاءِ ڪجهه ڪري سگهان ٿي.

هن جيل ۾ ۹ هزار ماڻهو آهن، اٽڪل هڪ هزار سزا يافتہ آهن. جن کي سزا ملي آهي، اهي ته ڪنهن ڪرت ۾ لڳاپيا آهن، باقي وائدا آهن جن کي ڪرڻ لاءِ نه ڪوهنر آهي نه مشقت. مون پوليس آفيسر جي حيثيت ۾ سوچيو ته هاڻي آئون ڪنهن سان شڪايت ڪريان هاڻي ته آئون پاڻ ذميواري آهيان. مون کي ٽي حالتون ٿيڪ ڪرڻ گهرجن. مون ڏٺو ته ڪچن قيدين ۾ ۸۰ سيڪڙو ان پڙهيل هئا. اهي غريب هئا ۽ پڙهڻ جي خواهش پڻ هين. مون تعليمي ڪلاس جو پروگرام ترتيب ڏنو. هن وقت جيل ۾ ۹ وڳي کان هڪ وڳي منجهند تائين چار ڪلاس ٿين ٿا. زبانن سکڻ جا به ڪلاس هلن ٿا. توهان ڪا اهو ٻڌي خوشي ٿيندي ته اسان جي جيل ۾ عربي، فارسي، جرمن، اسپيني، اڙڌو ۽ ٻين گهڻن ئي زبانن جي بنيادي تعليم جا ڪلاس هلن ٿا. پڙهيل قيدي ان پڙهيلن کي پڙهائين ٿا. اهڙا قيدي به آهن جيڪي ستون ائون ڪلاس پاس آهن اهي ميٽرڪ پاس ڪري وٺن ٿا. جيڪي انٽر پاس آهن اها بي اي پاس ڪرڻ لاءِ محنت ڪن ٿا. اهڙيءَ ريت اندرا گانڌي اوپن يونيورسٽيءَ جا مرڪز پڻ اسان جي جيل ۾ کلي ويا آهن. ڪجهه پبلشرن ڪتاب عطيه ۾ ڏنا آهن. هن وقت جيل جي هر هڪ باريڪ ۾ هڪ ننڍي لائبرري نظر ايندي. اسان مسئلن جو حل ان ريت ڳوليو ته اعلان ڪندا آهيون ته جيل ۾ تعليم لاءِ ڪاپيون ۽ ڪتاب گهرجن توهان يقين ڪيو ته ڪاپين، سليٽن، پينسلن ۽ پراڻن ڪتابن جون ڪيتريون ئي ٽرڪون پرڄي اسان وٽ پهتو. ان کانسواءِ اسان ملاقاتين کي چوندا آهيون ته پنجن رپين جي ڪاپي خريدي اچن جيڪا اسين بي سهارا قيدين کي ڏيندا هئاسين.

اسان هڪ سئو اسڪولن جي استادن ۽ منتظمن سان گڏجاڻيون ڪيون، اسڪولن اسان جي ڀرپور مدد ڪئي. سڄي معاشري کي ان ڳالهه ۾ دلچسپي آهي ته ڏوهاري سڌري وڃن ۽ هو باعزت روزگار لائق ٿين ته جيئن معاشري ۾ امن امان ٿي سگهي. توهان کي هن وقت جيل جي هر بلاڪ ۾ هڪ اسٽور نظر ايندو جنهن ۾ ڪاپيون ڪتاب اسٽيشنري وڪري لاءِ موجود آهن. ان کانسواءِ لائبرري به آهي جتي ويهي قيدي اخبارون ۽ ڪتاب پڙهن ٿا. مون کي خوشي آهي ته هاڻي قيدين واران پٽان ٿي ته ”وقت ضايع نه ڪريو“. قيدي به اڪثر اهو جواب ڏين ٿا ته اسان وٽ فلاني ڪم لاءِ وقت ڪونهي.

جڏهن مون پوليس جي نوڪري شروع ڪئي ته مون کي به ڪئين ڏکيائون هيون. هڪ ته آئون هڪ عورت هيس ۽ ٻيو ته آئون پوليس ۾ آهيان پر انهن ٻنهي ڏکيائن کي وقت سان مون پنهنجي لاءِ فائديمند طور استعمال ڪيو.

سوال : هندوستان ۾ هن وقت پوليس ۾ ڪيتريون عورتون آهن توهان انهن لاءِ ته مثالي ڪردار هونديون؟

جواب : هاڻي هندوستان ۾ ۴۵ خواتين پوليس آفيسر آهن. جيڪي تمام سٺا ۽ اهم ڪردار ادا ڪري رهيون آهن ۽ شايد اهي مون کي هڪ مثالي ڪردار جي حيثيت ۾ ڏسنديون هجن. آئون تحقيق جي ڪم سان پڻ لڳل آهيان مون کي نهرو فيلوشپ ملي آهي. ان وسيلي آئون مختلف جيلن جو مطالعو ڪرڻ گهران ٿي ۽ ڏسڻ گهران ٿي ته انهن جيلن ۾ ڪهڙيءَ ريت ڪم ٿئي ٿو. پاڪستان جي جيلن جو مطالعو ڪرڻ جو پڻ شوق اٿم. اميد اٿم ته ايندڙ سال پاڪستان جو دورو ڪري سگهنديس. مون کي پاڪستان سان ان ڪري به دلچسپي آهي جو منهنجون پاڙون پشاور ۾ آهن منهنجو والد گورنمنٽ ڪاليج لاهور مان پڙهيو آهي ۽ مون کي شوق آهي ته آئون پنهنجي پيءُ کي هڪ ڀيرو ان ڪاليج ۾ وٺي وڃي سگهان.

## 4- اسين غريب ڇو آهيون؟

نراسائي ۽ ويڳاڻپ جا اهڃاڻ جيڪي شهرن ۾ رهندڙ سنڌين ۾ نمايان آهن انهن کان گهڻا وڌيڪ گهرا گهاو اسان جي بهراڙين ۾ رهندڙ پيارن ماڻهن جي من تي لڳل آهن. تازو سنڌ جي هڪ ننڍڙي پياري ڳوٺ ۾ وڃڻ ٿيو. ڳوٺ جو نالو نشان وس ڪري نٿو لکان جو متان حد جا واسطيدار سڃاڻن تي قهر بنجي ڪرن. ڳوٺاڻن جو ميڙاڪو هو ۽ موضوع سخن هو:

### اسين غريب ڇو آهيون؟

پنجن ٽولين ۾ ويهي هنن دوستن پڇڻ ڪيو ۽ پنهنجا نتيجا هر هڪ گروپ الڳ الڳ پيش ڪيا. مون انهن سڀني سببن کي گڏيو آهي. هي سبب ڪجهه هن ريت آهن. (هن لسٽ ۾ ترتيب ڪانهي.)

احساس ڪمٽري، مقدار تي پاڙن، ذهني جاڳرتا جو نه هجڻ، غلط زيتون رسمون، جاگيرداري نظام، وسيلن جي غلط ورڇ ۽ غلط استعمال، منصوبه بندي نه هجڻ، آبادي ۽ اضافو، فضول خرچي، سم ۽ ڪلر، واهن جي کاتي نه هئڻ، پاڻيءَ جي کوٽ، مال ۾ مختلف بيماريون، مچرن جي ڪري بيماريون، قدرتي آفتون، حڪومت جون غلط پاليسيون، تعليم جي گهٽتائي، صحت جون سهوليتون ميسر نه هئڻ، حڪومت جو هارين طرف ڪوبه ڌيان نه هئڻ، صفائيءَ جو بندوبست نه هجڻ، يل جي وڌيڪ وصولي، پوليس جو جبر، جبري مشقت، لياقتن جو قدر نه ڪرڻ، مهانگائي، بيروزگاري، محنت جي گهٽتائي، لڳاتار غلامي، وقت جو قدر نه ڪرڻ، رشوت، نشي جي عادت، گرا قرض، وڏيرن جو ڏاڍو سماجي پرايون، پراڻن طريقن جو استعمال ۽ جديد طريقن جي ڄاڻ نه هئڻ، پير پرستي، ٻڏي نه هئڻ، عورتن کي برابر نه سمجهڻ، صحيح معاوضو نه ملڻ، ذاتي جهڳڙا، هنر جي گهٽتائي، ذهني غربت، زمين نه هئڻ، رستن جي کوٽ، سستي ۽ ڪاهلي، حسد، ٻئي تي پاڙن جي عادت، وڏن جو چيو نه مڃڻ، امتحانن جي گري في.

بحث دوران شريڪ ساٿين ڪجهه اهم اعتراض پڻ اٿاريا:

(۱) زرعي ٿاسڪ فورس ۾ اهڙا ماڻهو آهن جن ڪڏهن زمين ڏني به

ڪانهي.

(۲) تعليم جو ڪوبه فائدو ڪونهي، نوڪري ڪانهي. تعليم کي هر ڪوئي نوڪريءَ جو ذريعو ٿو سمجهي. ان ڪري مئٽرڪ پاس چوڪر زرعي ڪم نٿو ڪري. ان ريت تعليم نراسائيءَ جو سبب بڻي آهي.

(۳) زمينون ۽ عنايتون صرف وڏن زميندارن لاءِ آهن. غريب هارين کي زمين نه ٿي ملي. حڪومت جون پاليسيون پڻ اهي ساڳيا جاگيردار جوڙين ٿا.

(۴) غريبن کي ووت ڏئي اسان مٿي ڪيو آهي. پر اهو غريب ميمبر جڏهن اسيمبليءَ ۾ پهچي ٿو ته جاگيردارن ۽ وڏيرن جي صحبت ۾ اچي هو پڻ ”ٿانءِ ڀريو سانبر“ بنجي پوي. تازا مثال سنڌ اسيمبليءَ ۾ ڳولي سگهجن ٿا، جتي جا ميمبر پنهنجي غربت متاثر لاءِ زوريءَ خانگي ۽ سرڪاري ملڪيتن تن قبضا پيا ڪن.

(۵) اسان غريب هارين جا وڏا ڏاڍا ڪان ٻنل آهن هن قسم جي جاڳرتا ڪان ڏاڍو خوف ٿا ڪاڻين. هنن سان وقت به وقت قانون جي نالي ۾ جليون ٿيون آهن.

هن بحث کانپوءِ غريبي متاثر لاءِ عمل جي راهه چونڊڻ جو ڪم ڪيو ويو ۽ هنن سڀني غريب سچن ماڻهن پاڻ لاءِ هيٺين راهه جوڙي:

(۱) جاڳرتا: تنظيم ڪاريءَ وسيلي جاڳرتا آڻي سگهجي ٿي. تعليم کي عام ڪري ماڻهن کي بنيادي حقن ۽ عورتن جي حقن جي ڄاڻ ڏئي سگهجي ٿي. بنيادي تعليم سان گڏ هنري تعليم ۽ صحت سکيا جو ڪم به ڪري سگهجي ٿو. ان کانسواءِ ڳوٺ جي مسئلن کي پنهنجي مدد پاڻ جي اصول هيٺ موجود وسيلن جي استعمال وسيلي حل ڪري سگهجي.

(۲) ٻڌي: ٻڌيءَ جي ڪوت اسان جي سماج کي ٽڪرا ٽڪرا ڪري ڇڏيو آهي. ضرورت ان ڳالهه جي آهي ته غريب طبقا پاڻ ۾ ملي وڃن ۽ پنهنجا ذاتي ۽ قبائلي جهيڙا پاڻ ۾ ڳالهين وسيلي نبيري، امن جي نئين فضا قائم ڪن ته جيئن پوليس جي ڏاڍي ۽ وڏيري جي بليڪ ميلنگ کان بچي سگهن.

(۳) محنت: محنت کانسواءِ اڳتي وڌڻ ممڪن ڪونهي ۽ هيءُ اها وٺ آهي جنهن تي ڪنهن به ٻئي جو اختيار ڪونهي. هيءُ انسان جي پنهنجي طاقت آهي جنهن کي استعمال ڪري انسان عظمت حاصل ڪري سگهي ٿو.

هوٽلن تي ويهي وقت گذارڻ پيت ڀريلن جو شوق آهي. غريب ماڻهوءَ کي اهو نٿو سونهي ته ائين وقت زيان ڪري غربت ۾ اضافو

ڪري.

زراعت ڪانسواءِ ننڍا هنر سڪي پنهنجي ذاتي آمدنيءَ ۾ وڌارو آڻي سگهجي ٿو. بيروزگاري ختم ڪرڻ لاءِ به حڪومت ۽ وڏيرن تي پاڙن بدران پنهنجي پيرن تي بيهي محنت ڪري ڪجهه وسيلو بنائڻ کپن.

مون ڪوشش ڪئي آهي ته هن ورڪشاپ ۾ ٿيل مباحثي کي هڪ ايماندار رپورٽ جي شڪل ڏيان. ٿي سگهي ٿو ته ڪي ڳالهون رهجي ويون هجن، پر بنيادي ڳالهين جو ذڪر ڪيو اٿم.

هن محفل ۾ شرڪت منهنجي لاءِ وڏي اتساهه جي باعث بڻي آهي. اسان جي ڳوٺن ۾ رهندڙ اسان جا پيارا ماڻهو ڇا ٿا سوچين، اهو اوهان جي آڏو رکيو اٿم.

جڏهن هيءَ ڪالم لکيم پئي ته ان ڏينهن اسلام آباد ۾ ريپبليڪن پارٽيءَ پاران هڪ سيمينار منعقد ٿيو. ان ۾ قومي اسيمبليءَ جي ميمبر ۽ پراڻي مسلم ليگي رهنما ملڪ قاسم پنهنجي تقرير ۾ هڪ انڪشاف ڪيو، جنهن جو هٿ ذڪر ڪرڻ بي مهل نه ٿيندو. ملڪ صاحب ٻڌايو ته جڏهن گڊو بئراج جڙي راس ٿيو ته ان وقت ون يونٽ حڪومت هئي. حڪومت بئراج سبب نڪتل نئين زمين جي آبادڪاريءَ جي پاليسي پئي جوڙي. ان پاليسيءَ ۾ ۱۲ لک ايڪڙ زمين سنڌي هارين لاءِ رکڻ جي تجويز رکي وئي. ان تجويز جي سنڌي وڏيرن (ميمبرن) سخت مخالفت ڪئي ۽ حڪومت اها تجويز واپس وٺي زمين آفيسرن، فوجين ۽ دربارين ۾ ورهائڻ جو فيصلو ڪيو.

اها خبر اسان لاءِ بيحد جهنگهڙيندڙ آهي ۽ حقيقت تي مبني به آهي ته سنڌي جاگيردار سياستدان يا موروثي سياستدان هميشه غريب ماڻهن جي واڌاري جي راهه ۾ وڏي رڪاوٽ رهيو آهي.

ڇا هاڻي سوچ بدليي؟ سنڌي سياستدانن جي باهمي چپقلش ۽ لالچ سنڌي عوام کي غير محفوظ بنايو آهي ۽ معاشي بدحاليءَ ۾ ٽڪي ڇڏيو آهي. ان ٻنل ۽ ٻنل سماج جا رهنما ڪيترا طاقتور ٿي سگهن ٿا ۽ ڪهڙيءَ ريت پنهنجو آئيني اختيار استعمال ڪري سگهن ٿا؟ اهو هڪ اهڙو سوال آهي جنهن تي واسطيدار ئي سوچي سگهن ٿا.

اسان کي ائين لڳي ٿو ته اسان سنڌ جا عام ماڻهو رڄ جا راهي آهيون. ٻنل عوام جا لالچي رهنما هميشه مصلحتن جي چار ۾ ڦاٿل رهندا. ان سڄي طلسمي چڪر ۾ اسان جون حياتيون ڳرنديون وينديون. ٿي سگهي ٿو، اهي ويچار غلط ثابت ٿين ۽ ڀاڱيا جاڳي پون. هيءَ اونداهه جي آخري رات هجي ۽ صبح صادق شايد جلد اڀري اچي!

(هلال پاڪستان ۱۶ ڊسمبر ۱۹۹۴ع)

## ۵- ايجنڊا - ۱۹۹۸

سال ۱۹۹۴ع پنهنجو وارو وڃائي ويو. ڪئين زخم يادگيريون پويان ڇڏي ويو. سنڌ جي حوالي سان هن سال ۾ ڪئين اهم واقعا ٿيا. سنڌي علم و ادب فن جي دنيا ۾ ڪئين نقصان ٿيا. سنڌي اخبارن ۱۹۹۴ع جي اهم واقعن جو ذڪر ڪيو آهي. پر افسوس جو انهن واقعن ۾ ڊاڪٽر اله داد پوهيو، يوسف علي ۽ منصور بلوچ ڊراما آرٽسٽن جي وفات متعلق ذڪر نه ڪيو آهي. هلال پاڪستان به ائين نه ڪيو آهي الاڻي ڇو؟

ان کانسواءِ ادبي دنيا ۾ سنڌي ادبي بورڊ اندروني پڇ باهه ۾ رهيو ۽ ان کي نئون چيئرمين جناب حسين شاهه راشدي مليو. خدا ڪري شال نئون سال ادبي بورڊ لاءِ سڀاڳو ثابت ٿئي. هن اهم علمي اداري جو ڪم وري زور وٺي.

سال جي پڄاڻي واري دور ۾ سنڌ جي ٻن اهم ادبي شخصيتن جي اختلافن جون خبرون آيون آهن. سنڌي علم و ادب جي دنيا ان تي بيحد رنجيده آهي. ان ڏک سان اسان سال جي شروعات ڪئي آهي. ٻئي طرف مهاجرن پاران سنڌين تي حڪومت ڪرڻ جي حق وٺڻ لاءِ عدالت عاليه وٽ ڪليم پڻ سال جي پڄاڻيءَ ۾ داخل ٿيو آهي.

سنڌ جي تعليمي ماحول ۾ گهڻي تبديلي نه آئي آهي. ۱۹۹۴ع جي ساليانن امتحانن ۾ ڪاپيءَ کي ختم ڪرڻ لاءِ حڪومت سنڌ سرجوشي ڏيکاري. ان جا ڪجهه نتيجا نڪتا آهن. پر اڃا منزل پري آهي. سفارش جو راج قائم آهي. سفارش ڪندڙن ۾ سياسي رهنما، ڪارڪن ۽ تعليم کاتي جا عملدار ۽ استاد سڀني کان اڳرا آهن. ان ڪري ڪنهن غريب حقدار شاگرد لاءِ تعليمي ڏاڪڻ وسيلي اڳڀرو ٿيڻ جو خواب اڃا نا تمام آهي. يونيورسٽيون سڀ گهڻو ڪري مصيبتن ۾ گهيريل آهن. استادن ۽ وائيس چانسلرن جون لڙايون هاڻي روايت بنجي ويون آهن. شاگردن ۾ به چڪتاڻ وارو ماحول رهيو ۽ هڪ منزل اهڙي به آئي جو لڳو پئي ته وري هٿيارن جو نماءُ ٿيندو ۽ ڪئين ڪونڌر ڪسندا، پر ڪو ڏٺو ڪم آيو ۽ ماحول ۾ ڪافي ٽاپر اچي وئي آهي.

جيتوڻيڪ اها صورتحال ڪراچيءَ جي ادارن ۾ پڻ بتديريج رهي، پر

ان هوندي به نوڪرين ڏيارڻ وارا ٻيا سرڪاري ادارا سنڌ يونيورسٽي ۽ مهراڻ يونيورسٽيءَ وارن کي نوڪرين لاءِ نااهل قرار ڏيندا رهيا آهن. ان جو هن سال دينا داستي اعلان مسلم ڪمرشل بينڪ ڪيو. مون سمجهيو هو ته ان اعلان سان سنڌي ٻهراڙين ۾ هيءَ بينڪ بند ٿي ويندي ۽ ماڻهو پنهنجا اڪائونٽ هن مان ڪڍي ويندا، پر ائين نه ٿيو، ڇاڪاڻ جو اسان پاڻ سمجهون ٿا ته سنڌ يونيورسٽيءَ جا گريجوئيٽ لائق ڪونه آهن!

هيءَ به هڪڙو بيحد ڏکيو ٿيندڙ احساس آهي، پر استاد محترم جن هڙتال پنهنجي حقن لاءِ ڪئي ۽ تاريخ ۾ پهريون ڀيرو لاکپ جو منهن ڏنو. تعليم کي وڌائڻ ۽ ان جو معيار اڳتي ڪرڻ لاءِ ڪوبه جامع ڪم نه ٿيو ۽ نه وري ڪا تحريڪ هلي.

شاگردن پاران يونين بحال ڪرڻ لاءِ آواز اُٿيا آهن، پر سياسي ڪشمڪش جي هن ماحول ۾ ڇا يونين هٿيارن کانسواءِ هڪ تعليمي غيرنصابي سرگرمي رهي سگهندي؟ اهو سوال ڪيترن مون جهڙن کي چريو ڪندو رهندو!

سياسي سطح تي يوازين اي جڙي پر سال جي پڄاڻي وارن ڏينهن ۾ جيئي سنڌ تحريڪ ان کان الڳ ٿي وئي. نواز شريف جي اسي ساله پيءُ جي به ڏينهن گرفتاري پاڪستان کي لوڏي وڌو، پر سنڌ جي ۹۱ ساله سياسي خدمتگار ۽ ضمير جي قيدي جي ايم سيد جي بي دريافتي ڪنهن کي به ڪونه جهنجوڙيو.

سنڌي ماڻهن جي ٻڌي ايڪويهين صديءَ جي اڄندا ٿي سگهي ٿي. اسان جي مخالفت براءِ مخالفت واري ريت ۽ هڪٻئي کي ناپسند ڪرڻ واري عادت سنڌي قوم لاءِ وڏا مسئلا ڪڙا ڪيا آهن.

هن وقت پاڪستان جي مختلف علائقن ۾ دانشور طبقي ۾ سنڌي ماڻهن جي سياسي ويچاراڻي تي چٽا نظريا موجود آهن، پر اسان سياسي سطح تي مختلف علائقن ۾ پنهنجو ڪيس پوري ريت پيش ٿي نه ڪيو آهي. ڊاڪٽر فيروز احمد جي اسلام آباد ۽ لاهور ياترا ڪافي سٺا اثر ڇڏيا آهن.

حڪومتي پارٽي هميشه وانگر پنهنجي "پڪيٽڙن" جي ڀرڻ جي ڇانءِ ۾ آهي ۽ "قدوي" هميشه وانگر سنڌين کي غير مسلم ۽ پاڪستان دشمن ثابت ڪرڻ ۾ مصروف آهن اسان جا اهي دوست جيڪي اڳ

مخالف تر ۾ ويهي جن کان ڏنڀچندا هئا، هن وقت انهن ئي نانگن کي کير پيارڻ ۾ مصروف آهن.

پ پ پاڪستان ۾ اقتدار قائم رکڻ لاءِ ائين سمجهي ٿي ته سنڌين کي بدنام ڪرڻ سان هو مستحڪم ٿيندا، پر اها خام خيالي آهي. افسوس اهو آهي جو ۲۲ سالن جي تجربي مان به پ پ جا دوست، اڃا تائين دوست دشمن ۾ سنڌو ڪري نه سگهيا آهن. معاشي طور سنڌ ۾ ۹۶ع وڏي تباهي آندي. برساتن سبب ڏکڻ سنڌ دادو ضلعو تباهه ٿيا.

سنڌي معاشي ذريعن جهڙوڪ زراعت، معدنيات، گهريلو صنعت ۽ وڏي صنعت ۾ مجموعي طور سنڌي ماڻهوءَ جو ڪو وڏو عمل دخل ڪونهي حڪومت انهن اهم ڪيترن ۾ ڪا به خاص رٿابندي ڪري نه سگهي آهي. زراعت جي قوت گهٽجڻ لڳي آهي. صنعتي ادارن جي متعصب پاليسيءَ سنڌي غريب کي روزگار کان پري هڪاليو آهي.

ٻاهرين ماڻهن جي لوت سنڌي روزگارن تي مسلط ٿي چڪي آهي. مڇي مارڻ، ڪوئلن جي ڪاٺن ۾ ڪم ڪرڻ ۽ رستا پليون جوڙيندڙ مزدوري سڀ ۾ ڌاريان (غير قانوني طور آيل) مسلط ٿيا آهن ۽ ان لاءِ به گهڻو ڏوھ اسان سنڌي ڳالهائيندڙ صاحب اختيار عملدارن ۽ سياست ڪارن جو آهي. اها به عجيب ڳالهه آهي ته اسان جنهن شاخ تي ويٺا آهيون. ان کي ڪيتري وقت کان ڪٽڻ ۾ مصروف آهيون. پر اڃا الله سائين شايد اسان کي وڌيڪ ڏکيا ڏينهن ڏيکارڻ گهري ٿو.

هيءَ پس منظر ان لاءِ چٽيو ويو آهي ته جيئن هن ۱۹۹۵ع سال جي پهرين هفتي ۾ اسان پرکيون ته هن نئين سال لاءِ اسان جي اڀرڻا ڇا هئڻ گهرجي؟

اسان کي نئين سال لاءِ ڪهڙا هدف جوڙڻ کپن؟

اسان سنڌ کي ايڪويهين صديءَ ۾ ڪيئن ڏسڻ ٿا گهرون؟

آسپ کان وڏي ڳالهه ته اسان سنڌين کي تاريخ ۾ باقي گهڻا سال ڏيڻ ٿا گهرون؟

قومن جو عروج ۽ زوال قومن جي اجتماعي روين سبب ٿيو آهي. اسان سنڌي اجتماعي طور ڪڏهين به سوچي نه سگهيا آهيون. ان ڪري اڄ به اسان ڏاڍا اڪيلا ۽ نوڪلا ٿي پيا آهيون.

اسان وٽ سڀ ڪجهه هوندي به هڏيءَ جي هوڏ سبب اسان غريب

پاءُ کي ٽيڪ ڏئي اڳتي ڪرڻ لاءِ تيار نه آهيون.



اسان بنيادي طرح هڪٻئي جا ترا ڪيندڙ حاسد لالچي ۽ خود پسند  
بنجي پيا آهيون. اهي پيماريون غلاميءَ جي جيوڙي سبب پيدا ٿينديون  
آهن ۽ غلام معاشري ۾ زور وٺنديون آهن. اسان ٻه ذهني طور غلام  
آهيون؟

اسان کي غلام بنائيندڙ ڪير آهي؟ سماجي نظام، سياسي حڪمت  
عملي، ذهني لاڙا يا معاشي نابرابري؟ اهو فيصلو ڪرڻو آهي.  
غريبي اسان جو مقدر ڪونهي نه وري غلامي اسان جي ميراث  
آهي. ته پوءِ سنڌ جي سڄي سباجهڙي ڳوٺاڻي ماڻهو کي ترقيءَ جي  
تحريڪ ۾ ڪيئن سهاڙجي؟

اچو ته گڏجي ”ايجنڊا“ ۹۵ جوڙيون.

سدا شال سڪيا ستا ٻا هجو

نئون سال مبارڪ

(جاڳو ۶ جنوري، ۱۹۹۵)

## متفرق ليک

### 1- هن شهر جي ڪهڙي ڳالهه ڪجي

سال ۱۹۹۶

۱۲ آڪٽوبر شام مانٽريال پهتو آهيان. موسم ٿڌي آهي. ڪڏهن سج نڪري ٿو ته ان سان ٿڌي هوا پڻ گهلڻ لڳي ٿي جيڪا ٺپ ئي ٿاريو ڇڏي. شهر جي وچ ۾ هالڊيڊي ان سليڪٽ (چائينز) ۾ اچي لڏو لڏو اٿئون. مانٽريال، ڪيناڊا جي ڪيوبڪ صوبي جو وڏي ۾ وڏو شهر آهي. هي فرينچ ڳالهائيندڙن جو صوبو آهي ۽ گذريل سال جي راءِ شماريءَ ۾ الڳ ٻنجن وارو هن جو خواب پورو ٿي نه سگهيو. تمام ٿورن ووتن تان فرينچ ڳالهائيندڙ هارائي ويا. ان جمهوري عمل کي هنن دل سان قبوليو آهي. هتي ظاهري طور ڪا به گڙبڙ نظر ڪانه ٿي اچي. مائونٽ رائل Mount Royal جبل جي دامن ۾ هيءَ هڪ خوبصورت شهر آهي جنهن ۾ صرف ڏهه لک ماڻهو رهن ٿا. جن مان سٺ سيڪڙو فرينچ ڳالهائيندڙ آهن، سورهن سيڪڙو ماڻهو انگريزي ٻولي ڳالهائين ٿا باقي چيني، اسپيني، اطالوي ۽ ٻين نسلن جا ماڻهو آهن.

تاريخي جائزو :

۱۵۳۵ع ۾ جيڪس ڪارٽيئر (Jacques Cartier) نالي هڪ سڪاني سينٽ لارنس نديءَ وسيلي هن ٻيٽ تي پهتو ان وقت هتي Ameri Indians

(ايمري انڊين) نسل جا ماڻهو رهندا هئا. جيڪي هن ڌرتيءَ جا صدين کان وارث هئا. سڪاني هن جبل تي چڙهيو ۽ ان جو عيسائي نالو Mont Royal رکيائين. ۱۶۴۲ع ۾ هڪ فريٽيچ پال پي شومي درجن کن فريٽيچ قبضہ گيرن جي وسيلي ”ميري“ (Ville Marie) ڳوٺ جو بنياد وڌو جيڪو اڄ جو مانٽريال آهي. هي ننڍڙي ڪالوني سينٽ لارنس نديءَ جي ڪناري تي جوڙي ويئي. جيڪا اڄ به پراڻي مانٽريال جي نالي سان سڏجي ٿي.

۱۷۶۰ع جي جنگ ۾ مانٽريال برطانوي فوجن جي قبضي هيٺ آيو ۽ هڪ برطانوي بيٺڪ (Colony) بنجي ويو. ان وقت جو حاڪم Nouvelle France پنهنجي سٺ هزار ماڻهن سميت پيش ٻيو ۽ اهڙي ريت ۱۷۶۳ع ۾ هيءُ ملڪ برطانوي راڄ هيٺ اچي ويو؛ ۱۷۷۵-۷۶ع دوران چند مهينن لاءِ آمريڪي فوجن هن شهر تي قبضو ڪيو پر ستت ئي برطانوي فوجن ٻيهر قبضو قائم ڪري ورتو. ۱۸۰۱ع ۾ برطانوي بادشاهه هن شهر جون ڀتيون ڊاهڻ جو حڪم صادر ڪيو. ۱۹۰۰ع ۾ هي آمريڪي ڪنڊ جو بيحد طاقتور شهر بنجي ويو ۽ هن جي تڪڙي واڌ ۽ ترقي ٿي. ۱۹۶۷ع ۾ هن ئي شهر ۾ عالمي واپاري ميلو منعقد ٿيو. ۱۹۷۶ع ۾ اولمپڪ رانديون هن شهر ۾ ٿيون. ۱۹۹۲ع ۾ هن شهر پنهنجي ۳۵۰ هين سالگره ملهائي ۽ هنيئر ۱۹۹۶ع ۾ دنيا جي پهرين عالمي ماحول جي تحفظ جي ڪانفرنس First World Conservation Conference هتي منعقد ٿي رهي آهي. جنهن ۾ شرڪت لاءِ اٺون هتي آيل آهيان. هن شهر جي تعارف ۾ اهو چيو ويندو آهي ته ”مانٽريال اهو شهر آهي جتي نديون ۽ ثقافتون گڏ ٿيون آهن“.

"A Unique Metropolis Where rivers and cultures come together"

هن وقت مانٽريال ڪئناڊا جو وڏو صنعتي مرڪز آهي ۽ هڪ جديد ڪاسمو پوليٽن شهر آهي. هي شهر اڏاوت جي لحاظ کان قديم ۽ جديد جو سنگم آهي. هڪ طرف پراڻي شهر ۾ وڏيون پٿر جون عمارتون ڳاٽ اوچو ڪريو بيٺون آهن جن جي وچ ۾ ننڍڙا پارڪ ڦوهارا، وڏيون ديوليون وڪٽورين طرز عمارت سازيءَ جي ياد ٿيون ڏين ته ٻئي طرف جديد طرز عمارت سازيءَ جا نمونا فائبر گلاس جي چٽين سان شهر جي سونهن جو سبب بنيا آهن. ۲۹ ڪلوميٽرن ۾ ڦهليل زير زمين شهر ڏسڻ سان تعلق تو رکي. گهڻو ڪري هي فلڪ بوس عمارتون زير زمين

رستن، شاپنگ سينٽرن ۽ طعام گاهن وسيلي هڪ ٻئي سان ڳنڍيل آهن

جن جي فاصلي کي وري زير زمين ريل (ميٽرو) گهٽائي ڇڏيو آهي.  
شهر ڏونهين ۽ مٽيءَ کان بلڪل پاڪ آهي.

هن شهر ۾ اعليٰ تعليم جا ۴ اهم ادارا آهن جن ۾ مائٽريال يونيورسٽي مڪمل يونيورسٽي، ڪيوبيڪ يونيورسٽي ۽ ڪنڪارڊيا يونيورسٽي اچي وڃن ٿيون. انڪانسواءِ هي دنيا جو سڀ کان وڏو فرينيچ ٻولي ڳالهائيندڙ شهر آهي.

ڪئناڊا جي نائب وزير اعظم ۽ قومي ورثي جي حفاظت جي وزير شيلا ڪاپس Shella Caps جي چواڻي: ”اسان وٽ تازي پاڻيءَ جو سڄي دنيا ۾ وڏي ۾ وڏو ذخيرهو آهي. اسان وٽ وقت جا ڇهه علائقا (Time Zones) ۱۱ مندون (Climates) آهن. اسان وٽ دنيا جو وڏي ۾ وڏو غير فوجي سرحدي علائقو آهي. اسان وٽ دنيا جو وڏي ۾ وڏو سامونڊي ڪنارو آهي. اسان پئسفڪ، آرڪيڪ (Arcatic) ۽ ايتلانٽڪ (Atlantic) قوم آهيون.

اسان کي فخر آهي ته اسين اهڙي ملڪ ۾ رهون ٿا جيڪو ايڏو وسيع آهي ۽ جنهن کي قدرت خوبصورت قدرتي ورثي سان نوازيو آهي ۽ اسان کي خبر آهي ته اهو اسان جو فرض آهي ته هن عظيم ورثي جي اسان حفاظت ڪريون ته صرف ڪيٽاڊا جي ماڻهن لاءِ پر سڄي دنيا جي ماڻهن لاءِ.“

هن شهر ۾ دنيا جي سڀني وڏن شهرن وانگر هڪڙو چيني ڳوٺ (China Town) آهي. دراصل اسان واري هوٽل پڻ ان جو حصو آهي. هوٽل جي ڀر واري گهٽيءَ ۾ مختلف چيني کاڌي جا طعام گاهه چيني دوڪان جن ۾ چن سنگ کان وٺي اڪو پنڪچر تائين هر چيني ٽول ۽ پنسار موجود آهي.

—قدرت جي بچاءَ جي عالمي يونين:

International Union of Conservation of Nature (IUCN)

اتڪل اٺ سئو ميمبرن تي مشتمل هڪ عالمي ادارو آهي جنهن جا ۱۳۳ ملڪ ميمبر آهن. هن ۾ سرڪاري ادارا ۽ غيرسرڪاري تنظيمون شامل آهن. هن اداري جو بنيادي مقصد (Mission) هنريت آهي.

—سڄي دنيا جي سماج جي، قدرتي وسيلن جي بچاءَ ۽ جيوت تضادن کي قائم رکڻ لاءِ همٿ وڌائڻ ۽ انهن تي اثرانداز ٿيڻ ته جيئن اهو يقين ڪري سگهجي ته قدرتي وسيلن جو استعمال برابري ۽ ماحول

جي پائيدار ترقي مطابق ٿئي ٿو.

هر ٽئين سال هن يونين جي جنرل اسيمبلي ڪوٺائي ويندي آهي. ۱۹۹۳ع ۾ اها گڏجاڻي ريو ڊي جنيرو ۾ ”ترتي ڪانفرنس Earth Summit جي نالي سان منعقد ٿي هئي. هن دفعي اها ڪانفرنس عالمي قدرتي تحفظ ڪانگريس (World Conservation Congress) جي سري هيٺ هتي مانتريال ۾ ٿي رهي آهي.

جنرل اسيمبليءَ ۾ چوٽيون پڻ ٿينديون آهن. هن يونين جو هڪ صدر ۽ هڪ خزانچي هوندا آهن. ان کانسواءِ ۲۴ ڪائونسلر (جيڪي دنيا جي اٺن مختلف علائقن مان هر علائقي مان ۳) ۽ ڇهن خاص ڪميشن جا اڳواڻ چونڊيا ويندا آهن.

ان ريت يونين جي ڪائونسل تي ۳۲ ميمبر ٿين ٿا. هنن سڀني عهدن لاءِ سڀ ميمبر ووت ڏين ٿا.

سڄي دنيا کي اٺن علائقن ۾ ورهايو ويو آهي. هيٺ ڏنل نقشي ۾ علائقي ۽ ان ۾ موجود ميمبرن جو وچور ڏنل آهي.

علائقو	ميمبر	علائقو	ميمبر
آسٽريليا - اوشنيا	۶۲	نارٿ آمريڪا - ڪيريبين	۹۸
اولهه ايشيا	۳۷	اولهه يورپ	۲۵۹
اوڀر ايشيا	۸۶	اوڀر يورپ	۴۴
آفريڪا	۱۲۲	ڏکڻ آمريڪا	۱۷۲

## ۸.۰ ڪل ميمبر

هن يونين جا خاص ڪم هن ريت آهن:

- (۱) خطري ۾ آيل جانورن ۽ ٻوٽن جو تحفظ ڪرڻ.
- (۲) قومي پارڪ ۽ تحفظ وارا علائقا قائم ڪرڻ.
- (۳) مختلف جيوت جي صورت حال جو جائزو وٺڻ ۽ جهنگلن جو تحفظ.

ان کان سواءِ هي ادارو قدرتي وسيلن (زميني ۽ پاڻيءَ جي جيوت) جي واجبي ۽ پائيدار استعمال لاءِ جاکوڙي ٿو.

پاڪستان ۾ هن اداري جا دفتر ڪراچي، اسلام آباد ۽ پشاور ۾ آهن. هاڻي ڪوئيٽ ۾ پڻ دفتر قائم ڪيو ويو آهي.

هن اداري جو پروگرام هن ريت آهي.

- ماڻهن جي مدد ڪرڻ ته جيئن هو قدرتي جيوت تضاد (Bio-Diversity) کي قائم رکڻ لاءِ ڪوششون وٺي سگهن.

- زراعت، بيلن ۽ ماهي گيريءَ ۾ جيوت تضاد جو خيال رکڻ.

- جيوت تضاد جي سمجهڻ ۽ ان متعلق اطلاعن جي سمجهه وڌائڻ.

- مٿين مقصدن لاءِ معاشي ۽ مالياتي مدد جو انتظام ڪرڻ.

يونين ۱۹۴۸ع ۾ قائم ٿي. هاڻي پنجاهه سالن جي عمر کي پهچڻ واري آهي ان عرصي ۾ هن اداري پنهنجي ڪم سان دنيا جي وڏي حصي ۾ قدرتي وسيلن جي بچاءَ ۽ ماحول کي خوبصورت رکڻ لاءِ وڏي جاکوڙ ڪئي آهي. هن اداري ۾ سوين سائنسدان، زراعت، تحفظ جيوانات، پاڻيءَ جي صحيح استعمال، گدلاڻ کي روڪڻ، صنعتي خطرناڪ گيسن جي خاتمي ۽ ان قسم جي ڪيئن مسئلن تي ڪم ڪن پيا.

۱۳ آڪٽوبر ۱۹۹۶ع تي صبح جونوين وڳي ڪانگريس جو افتتاحي اجلاس منعقد ٿيو. پيلس ٻي ڪانگريس هڪ خوبصورت ڪانفرنس سينٽر آهي. پهرين منزل تي رجسٽريشن ۽ ڪانگريس جي سيڪريٽريٽ قائم آهي. هڪ وڏي علائقي ۾ نمائش لڳائي وئي آهي جنهن ۾ مختلف ادارن پاران پنهنجي ملڪن جي ماحول تي مواد رکيل آهي. هن ئي طبق تي ڪافي شاپ ۽ سوڪڙين جو ننڍڙو دوڪان آهي. بجليءَ جي چاڙهيءَ وسيلي ماڻهو چوٿين منزل تي پهچيو وڃي. جتي ڪانفرنس جو هڪ وڏو هال آهي جنهن ۾ ڇهه هزار ماڻهن جي ويهڻ جو سٺو انتظام آهي. هي هال سڌو سنئون آهي. (آڊيٽوريم وانگر ڪونهي) جنهن جي سامهون اسٽيج آهي. ٽيبل ڪرسيون اهڙيءَ ريت رکيل آهن جو هر هڪ وفد آڏو لکڻ لاءِ ٽيبل آهي ۽ مائيڪ نصب ٿيل آهي جيئن سوال ڪندڙ جو آواز پهچي سگهي. سڄو هال وڏو وسيلي پڻ ڳنڍيل آهي. پاسن تي ۽ وڏا وڏو اسڪرين نصب ٿيل آهن جن تي ڳالهائيندڙ جا ڪلوز اپ نظر اچن ٿا ۽ سندس وفد ۽ تنظيم جو نالو الڳ اسڪرين تي اچي ٿو. صدر جي سامهون تي وي مانيتريپيل آهن جن تي ڏسي هو حاضرين سان ڳالهائي سگهي ٿو.

هر هڪ ماڻهوءَ کي مختلف رنگن جا بيچ لڳل آهن، بيچ کان سواءِ ڪوبه ماڻهو ڪانفرنس هال ۾ داخل ٿي نه ٿو سگهي ميمبرن لاءِ سائو، عهديدارن لاءِ آسماني، مبصرن لاءِ اچو تنظيم ڪاري اسٽاف لاءِ ڳاڙهو

۽ پريس لاءِ زردو بيچ آهي. چوٿين منزل واري هن مکيه هال جي ٻاهران ورائڊي ۾ ترجمان اوزارن (Interpreters) جو اسٽال، فيڪس، فوٽو ڪاپي، اليڪٽرانڪ پوسٽ (E-Mail) پوسٽ ۽ پئسن مٽائڻ جو مرڪز آهي. ان کان سواءِ هڪ ٻيو ڪمپيوٽر سيڪشن آهي جتان ڪانفرنس ۾ موجود ميمبر هڪ ٻئي کي پيغام موڪلي سگهن ٿا. هن مکيه هال جي پاسن کان وري ننڍا هال آهن جن ۾ ورڪشاپ ۽ سيمينار منعقد ٿيندا آهن. ڪجهه ڪمرا مقررن جي تياريءَ لاءِ پڻ موجود آهن. جيئن هو پنهنجا سلائيڊ ترتيب ڏئي سگهن.

چوٿين منزل تان وري هڪ ٻئي بجليءَ جي چاڙهي ڇهين منزل تي ڪٽيو وڃي. جتي هڪ طرف طعام گاهه آهي ۽ ٻئي طرف وري ساڳيا ننڍا هال آهن. هن فلور تي ڪيئن فون لڳل آهن. جيڪي فون ڪارڊن يا روڪ پئسن سان هلن ٿا ۽ سڄي دنيا ۾ ڪٿي به ڳالهائي سگهجي ٿو.

### ڪانگريس متعلق:

۱۲ آڪٽوبر تي صبح جو يونين جي صدر جي صدارت ۾ اجلاس شروع ٿيو. هن اجلاس ۾ اردن جي راڻي نور پنهنجي ڪليدي تقرير ڪئي. جنهن ۾ هن انسان ذات جي ايندڙ صديءَ ۾ پيدا ٿيندڙ ماحولياتي مونجهاري تي ڳالهايو ان کان پوءِ باقاعدي ڪاروباري ڪارروائي شروع ٿي جنهن ۾ يونين جي ڊائريڪٽر جنرل گذريل ٽن سالن جي ڪارروائيءَ جي رپورٽ ڏني ان کانسواءِ ڇهن مختلف ڪميشنن جي سربراهن پنهنجي ڪم جي جائز ڏني. ان کانسواءِ حساب ڪتاب ۽ آيت رپورٽون پڻ ميمبرن جي آگاهيءَ لاءِ پيش ڪيون ويون. اليڪشن جا قانون ۽ ٺهراءَ پيش ڪرڻ جو طريقو ۽ مختلف پيش ٿيل ٺهراءَ ۾ ترميم ڪرڻ جا قانون پڻ ٻڌايا ويا.

۱۳ تاريخ کان روزانو شام جو پاڪستاني وفد جي پاڻ ۾ ملاقات جو سلسلو شروع ٿيو. هنن ملاقاتن ۾ يونين جي صدارت لاءِ پاڪستاني اميدوار ۽ ٻين عهدن لاءِ بيٺل پاڪستاني اميدوارن کي ڪٽاڻ لاءِ طريقا سوچيا ويندا هئا. هن پيري پاڪستان جو ڊاڪٽر پرويز حسن (لاهور جو وڪيل ۽ عمران خان جي سياسي جماعت تحريڪ انصاف جو سيڪريٽري جنرل)، صدارت لاءِ اميدوار آهي، هن جي مخالفت ۾ ايڪو ٻور جي خاتون يلينڊا اميدوار آهي ان کانسواءِ ماحولياتي رٿابندي

ڪميشن جي سربراهيءَ لاءِ اسلام آباد جي تنظيم SDPI جو سربراہ باڪتر طارق بنوري پاڪستان پاران اميدوار آهي. پاڪستان يونين جي اولهه ايشيا واري زون ۾ آهي ان جي لاءِ ريجنل ڪائونسلر لاءِ لاهور جي تنظيم شرڪت گام جي سربراہ محترم خاور ممتاز اميدوار آهي. هيءَ پنهنجو پهريون ۳ سالن جو ترم پورو ڪري پيو پيرو چونڊ ۾ بيٺي آهي. باڪتر پرويز حسين هن وقت ماحولياتي قانون واري ڪميشن جو سربراہ آهي ۽ هن ڪانگريس ۾ هن جو مدو پورو ٿيندو.

۱۴ تاريخ منجهند جو ريجنل ڪائونسل ۽ مختلف ڪميشن جي سربراهيءَ لاءِ اميدوارن پنهنجو تعارف ۽ اليڪشن پروگرام پيش ڪيو.

ساڳئي ڏينهن شام جو سايي ستين وڳي ڪانگريس جو باقاعده افتتاح ڪنڊا جي وزيراعظم پليس ڊي آرٽس ۾ ڪيو. هيءُ هڪ وڏو آپٽوريم آهي، جنهن ۾ اٽڪل پنج هزار ماڻهن جي ويهڻ جي گنجائش آهي. هي آپٽوريم ڪانگريس هال سان هڪ زير زمين راهداري وسيلي ڳنڍيل آهي. هن راهداري جي ٻئي پاسي تجارتي مرڪز طعام گاهه سرڪاري دفتر آهن. Guy Feveur نالي هڪ مشهور تجارتي مرڪز آهي. اٽڪل ٻه ڪلو ميٽر کن پنڌ کان پوءِ آپٽوريم اچي ٿو. افتتاحي تقريب ۾ وزيراعظم ڪانسواءِ ڪيو بيڪ جو وزيراعليٰ (جنهن کي Premier چون ٿا)، مانٽريال جو ميئر، ڪنڊا جي نائب وزيراعظم (جنهن وٽ ماحول جي نگهبانيءَ جو قلمدان پڻ آهي) محترم شيلا ڪرپس پڻ شريڪ ٿيا. رسمي تقريرن ۽ آدرپاءَ جي جذبن جي اظهار کان پوءِ مانٽريال سمفنيءَ پاران موسيقي جي محفل جو انتظام هو جنهن ۾ ۴ اسم بيش ڪيا ويا جيڪي بيحد موهيندڙ هئا. ان کانپوءِ عشا يو هو جنهن ۾ مشروبات ۽ چاندو پاڻي هو.

۱۵ تاريخ ڪانگريس ۾ ٺهرائن جي پهرين پڙهڻي هئي جنهن ۾ ۱۲۱ ٺهراءَ پيش ڪيا ويا. هر وفد کي اختيار هو ته انهن تي پنهنجا اعتراض رڪارڊ ڪرائي تمام گهڻن ٺهراءن تي اعتراض ٿيا جن لاءِ وري رابطا گروپ جوڙيا ويا جن کي اهو ڪم ڏنو ويو. ته هو اعتراض ٻڌي ٺهراءن جي متن ۾ مناسب تبديليون ڪري نوان متن جوڙين. ٺهراءن واري اجلاس دوران منجهند جو ٻنهي صدارتي اميدوارن پنهنجو تعارف ۽ پروگرام پيش ڪيو ۱۶ تاريخ کان مختلف موضوعن تي ورڪشاپ شروع



ٿيا جيڪي ساڳئي وقت مختلف هالن ۾ هلندار هيا.

۱۸ تاريخ جمع تي رات جو ۷ وڳي ثقافتي سانجهه جو انتظام ڪيل هيو. Bell-Amphi-Theatre برف تي راندين ڪيڏن جو ٿيڻر آهي جيڪو بيل، ٽيليفون ڪمپني اولپڪ راندين لاءِ خاص طور ٺهرايو هو. هن ٿيڻر جي داخلا واري راهداري (Lobby) ۾ ڪٺاڻا جا اصلي رهاڪو پنهنجي مخصوص لباس ۾ موسيقي ۽ رقص جي شغل ۾ مصروف هئا. آمري ايڊين ۽ ايسڪيمو نسلن جي ماڻهن پنهنجي روايتي گهرن جا ماڊل پڻ جوڙيا هئا جن جي وچ ۾ ننڍڙا دوڪان ۽ هوٽلون اهڙي ريت هيون جن ۾ سنڌ جي ڪنهن ننڍڙي ڳوٺ ۾ پيا گهمون. هن ننڍڙي ڳوٺ مان لنگهي ٿيڻر جي علائقي ۾ پهچي وياسين ٿيڻر جي وچ ۾ هڪ وسيع ميدان آهي جيڪو برف سان ڍڪيل آهي. هي برفاني ميدان برف تي گسڪڻ وارين راندين لاءِ جوڙيو ويو آهي. هن ميدان جي چوگرد ٽن طبقن ۾ گيلريون ٺهيل آهن جن ۾ هزارين ماڻهو ويهي رانديون ڏسي سگهن ٿا.

ان رات انهن گيلرين ۾ قسمن قسمن کاتي ۽ مشروبات کي سڃايو ويو هو. ڪٺاڻا ۾ سانبر Moose هڪ خاص جانور طور مشهور آهي. هن جو گوشت هتي هڪ دلپزير کاڌي Delicacy طور کاتو ويندو آهي. هن محفل ۾ سانبر جو پڪل گوشت پيش ڪيو ويو هو. ان کان سوا مڇي جا ڪجهه نمونا ڀاڄيون ۽ ٻيا کاڌا پيش ڪيل هئا.

هر هڪ وفد جي ميمبر کي هڪ ڪارڊ ڏنو پئي ويو جنهن تي پروگرام درج ٿيل هو ۽ ان جي هيٺين ڪناري تي ۳ ڪوپن هئا جن وسيلي ۳ مشروب حاصل ڪري سگهياسين ٿي. کاڌي پيتي جي ڪارروائي دوران ڪٺاڻا جي لوڪ موسيقيءَ جون ڌنون وڃنديون رهيون. ڪافي ماڻهو اچي گڏ ٿيا هئا. ان ڪري ميلي جو ماحول ٿي لڳو. پروگرام مطابق ڇهن مشهور فنڪارن کي سڏيو ويو ۽ انهن برف تي گسڪي رقص جا نادر نمونا پيش ڪيا. ائين پئي لڳو جن ۾ ٽه چاڀيءَ وارا رانديڪا هجن جيڪي موسيقيءَ جي لئه تي تيزيءَ سان نچن ڪڏن پيا ۽ ڦيريون پيا پائين.

هنن جي مظاهري کان پوءِ ميزبان سڀني ماڻهن کي رنگ ۾ اچڻ لاءِ چيو ۽ خوبصورت موسيقي جي پس منظر ۾ اجتماعي ناچ شروع ٿيو. اٽڪل هڪ سئو کن ماڻهو رضاڪاران طور هن ناچ لاءِ پهتا. انهن مان گهڻا اهڙا هئا جن کي ان جو ڪوبه تجربو ڪونه هو. ان ڪري هنن لاءِ

پنهنجو پاڻ کي ضابطي ۾ رکڻ بہ مسئلو آهي. برف تي گسڪڻ لاءِ خاص قسم جو چاڪڙيون (Skates) پائي همراه ۽ جوائنٽيون جيئن ئي رنگ ۾ داخل ٿي ٿيون تہ پهرئين ڦيريءَ ۾ ئي ڦهڪو ٿي ٿيو. سڄي مجموعي جي تاڙين ۽ تماشي هوندي بہ ماڻهو اهڙا منهن جا پڪا هئا جو لڳار هيا. هي هڪ عجيب منظر هو ۽ ايترو دلچسپ هو جو آڏي رات تائين اصل هوش ئي نہ رهيو. پاڻ تہ ٽڪجي پياسين ۽ موقعو وٺي هوٽل واپس وٺڻ جي ڪيم پر ٻيا ڪئين همراهه الاجي ڪيستائين هي خوشين پري رات جو مزو ماڻيندا رهيا.

ٻئي ڏينهن يعني ۱۹ آڪٽوبر تي ڪانگريس جو هڪ ڏينهن جو وقفو هو تہ جيئن وفد ڪجهه آرام ڪري سگهن يا وري ڪئنابا جي قدرتي حسن مان لطف اندوز ٿي سگهن. ائون ۽ ابرار مرزا صاحب مارسيغي نيشنل پارڪ گهمڻ لاءِ وياسين جيڪو مانٽريال کان ڏيڍ سئو ڪلو ميٽر پري سينٽ لارنس نديءَ جي ڪناري تي آهي. هيءَ پارڪ ڪيو بيڪ صوبي جي گاديءَ جي هنڌ ڪيو بيڪ شهر ۽ مانٽريال جي وچ تي آهي ۽ اٽڪل ۵۵۴ ڪلو ميٽرن ۾ پکڙيل آهي. اٽڪل ۲۵ کن سال اڳ هن باغ کي بيهتر ترتيب ڏنو ويو ۽ هن ۾ نوان وڻ لڳايا ويا.

صدين کان هيءَ هڪ قدرتي ٻيلو هو جيڪو مينهن جي پاڻيءَ تي پيدا ٿيو هو. هن خوبصورت ٻيلي جي شاه بلوط ۽ ديال جي وڻن کي ۱۹ صديءَ ۾ مڪمل طور وڏي شهرن جي اڏاوت ۽ سجاوت لاءِ استعمال ڪيو ويو. ۲۵ سال کن اڳ هن ٻيلي کي قومي پارڪ جي حيثيت ڏئي قومي ورثي ۾ شامل ڪيو ويو. هن پارڪ ۾ ڪيئن ڀنڊون آهن ۽ قسمن قسمن پکي اونھاري ۾ نظر ايندا آهن. هن وقت سرءُ جي موسم آهي ۽ هن پارڪ جا خوبصورت وڻ پنهنجا ڳاڙها پن ڪيرائي رهيا آهن پکي نہ ٻڌڻ جي برابر آهن. هن پارڪ ۾ ڪيئن اهڙيون جايون جوڙيل آهن جتي ڪيمپ لڳائي سگهجي ياوري هڪ ڏهاڙي لاءِ پڪنگ ڪري سگهجي. پيادل گهمڻ لاءِ ٻيلي ۾ اندر پڪيون فوت پارون (چارا) ٺهيل آهن جن تان آرام سان ٻيلي جو سير ڪري سگهجي ٿو. هن وقت هن باغ گهمڻ ۾ گهڻو لطف ڪونه ٿو اچي پر اونھاري ۾ هي ڇا هوندو؟ ان جو تصور ڏيو مالائي لڳي ٿو.

۲۱ آڪٽوبر منجهند تائين سڀ ورڪشاپ مڪمل ٿيا ۽ شام جو مختلف ورڪشاپن ۾ ايل تجويزن کي يڪجا ڪرڻ جو ڪم هو.

۲۲ تاريخ کان وري يونين جي قانون جي ٻي پڙهڻي شروع ٿي. منجهند تائين نئون قانون بحال ٿي ويو. ان کان پوءِ هن ڪانگريس جي ٺهراءَ جي آخري پڙهڻي شروع ٿي. هڪ ڳالهه جيڪا عام طور محسوس ڪئي وئي ته مختلف سرڪاري وفدن، غير سرڪاري تنظيمن پاران پيش ڪيل ٺهراءَ جي مخالفت پئي ڪئي. يونين جي موجوده پاليسي مطابق سرڪارين جي نقطئه نظر کي وڌيڪ اهميت ڏني پئي وئي ۽ ڪجهه ٺهراءَ اهڙا به هئا جيڪي حڪومت جي زور ٻار تي رد ڪيا ويا. مثال طور هڪ ٺهراءَ ۾ ناٽيجر يا جي حڪومت جي مذمت ڪيل هئي. جتي بيلائي ماڻهن سندن ٻيلن ۾ ايندڙ شڪارين ۽ ڪاٺ وڃيندڙن کي روڪڻ لاءِ تشدد جو رستو اختيار ڪيو هو. ناٽيجريا جي فوجي حڪومت بيلائي ماڻهن جي قبيلي جي مهندار کي ڦاهي ڏني هئي. ٺهراءَ ۾ ان جي سخت مذمت ڪندي گهر ڪئي وئي ته بيلائي ماڻهن کي سندن ٻيلن ۽ جيوت جي سنڀال جو اختيار ڏنو وڃي ۽ هنن جي اهڙي حق جي حڪومتي بنياد تي پٺڀرائي ڪئي وڃي. ان ٺهراءَ خلاف سڀ کان پهرين آمريڪي حڪومت جي نمائندي آواز اٿاريو. هن جي چواڻي ته اها ناٽيجريا جي اندروني معاملن ۾ هٿ چراند ٿيندي. آمريڪا جيڪو دنيا ۾ انساني بنيادي حقن جو سڀ کان وڏو چيمپين سڏجي ٿو ان جي سرڪاري پاليسيءَ جو ٻڌي مون کي بيحد حيرت ٿي. آمريڪا بهادر سبب جڏهن ان ٺهراءَ تي ووٽ ڏيڻ جو مسئلو آيو ته سڀني سرڪاري وفدن ٺهراءَ جي مخالفت ۾ ووٽ ڏنو ان سبب ٺهراءَ رد ٿي ويو. ساڳئي نموني اطلاع جي حق واري ٺهراءَ جي مخالفت سڀ کان اول پاڪستان سرڪار جي نمائندي ڪئي. هن صورت حال سبب ڏاڍي بدلي پيدا ٿي پئي. مون کي ائين لڳو جيئن اسان غريبن جي جوش ۽ جذبي جو مذاق اڏائڻ لاءِ هي ميلو متو آهي.

يونين جون چونڊون ۱۶ آڪٽوبر تي ٿيڻيون هيون ۽ نتيجا ۱۸ آڪٽوبر تي ظاهر ٿيا. يونين جي صدارت پاڪستان هارائي ويو. ڊاڪٽر پرويز حسن ان لاءِ اميدوار هو. باقي ٻه ٻيا پاڪستاني اميدوار پنهنجو نشستون کٽي ويا.

۲۳ تاريخ جو صبح تمام سٺي موسم ڪئي آيو. سج جا ڪرڻا نڪتا هئا پر هوا البت ايتري ڪانه هئي جيتري ههڙن چئن ڏينهن ۾ هوندي آهي. ڪانگريس جو ميلو به ٿئي ويو هو. ماڻهو هرڪو موڪلائڻ ۾ لڳو پيو هو.

مرزا صاحب کالھم واپس هلیو ویو هو. ان کري بہ کجھ اوپرو پئي لڳو. مرزا صاحب سان گڏ گھمڻ جي اهڙي عادت پئي جو اڄوڪو ڏينهن بسو پئي لڳو. کانفرنس هال جو چڪر ڏنم ۽ مختلف جاين جون تصويرون کييم زير زمين کاڌي جي مارڪيٽ ۾ اڄ اڪيلو ويهي ماني کاڌم هوٽل وارن کي ڪمرو واپس ڏئي هڪ وڳي ڌاري ترين اسٽيشن پهتس. (هتي ريلوي اسٽيشن کي چون) تيشڻ ڏهن منٽن جي پنڌ تي هئي. مون کي اڄ مانٽريال کان آتو (OTTAWA) ڪئناڊا جي راجڌاني وڃڻو هو. گاڏي ۱۷ نمبر پليٽ فارم تان وڃڻي هئي. پليٽ فارم زير زمين هئا ۽ زميني طبق (Ground - Floor) تي انتظار گاه، طعام گاه، عام استعمال جي شين جا دوڪان، بوت پالش جو دوڪان آهن. هتي ڪئناڊا ۽ آمريڪا ۾ بوت پالش جي دوڪان تي اوهان ڪرسي تي ويهي پيرن ۾ پاٽل بوت تي پالش ڪرائڻ جي عياشي ڪري سگهو ٿا. جيڪا هڪ وڏي نوابي آهي. مون وٽ ڪو گھڻو سامان ڪونه هو هڪ وڏي ڪپڙن جي بئگ ۽ هڪ بريف ڪيس. سوچيم ته وڏي بئگ کي اڳواٽ جيڪ ان ڪرايان ته پوءِ واندو ٿي گهمان. سڌسماءَ جي ڊڪي طرف پئي ويس ته هڪ جوان اڳتي وڌي آيو. ٻڌايائين ته هو پاڻ سامان ڪئنڊر (Porter) آهي.

”اوهان کي ڪيڏانهن وڃڻو آهي؟ مون کيس ٽڪيٽ ڏيکاري. هن پڇيو ”جي اوهان چاهيو ته آئون اوهان جو سامان اوهان جي گاڏيءَ ۾ پهچايان، پر ياد رکو آئون ڪجھ مهانگو پورٽر آهيان.“ مون چيو مانس ته ”ٺيڪ آهي پر پهرين ٻولي ڪر“ هو ڪليو چيائين ته ”هي مانٽريال آهي نيويارڪ ناھي، تون فڪر نه ڪر تنهنجو سامان ۴ نمبر گاڏي ۾ هوندو تنهنجي ريل جو نمبر ۳۵ آهي“.

خير سائين بہ لڳي ۲۵ منٽن تي ۱۷ نمبر پليٽ فارم جو دروازو ڪليو ۽ چند ڏاڪا لهي هيٺ پهتس جتي ڪنهن بہ ٽڪيٽ ڪانه ڏني صرف ٻڌايو ته هي پهريون گاڏو فرسٽ ڪلاس آهي ان کانپوءِ بہ گاڏا (Economy) ڪلاس جا آهن. آئون جڏهين نمبر ۴ گاڏي ۾ پهتس ته منهنجو سامان رکيل هو پورٽر ڪونه مليو. پوءِ خيال آيم ته هن قيمت جي جيڪا ڳالھ ڪئي هئي اها صرف خوش طبعي هئي. گاڏو هوائي جهاز جي ڪيبن جهڙو صاف، آرامده ۽ خوبصورت هو سٺي دري واري تي وڃي قبضو ڪيم. گاڏيءَ ۾ چند ماڻهو هئا ڪابه رش ڪانه هئي. مقرر وقت تي سٺي وڳي ۽ گاڏي ڀڳي آتو ٻن ڪلاڪن جو پنڌ آهي. رستي تي ٻن اسٽيشن

تي گاڏي بيٺي. گاڏي هلندي جهاز جي ريت وانگر ميزبان خاتون کاتي جي ترالي آندي جنهن ۾ ڪافي ۽ مٺي سويا مفت ۽ کاتي جون شيون پئسن سان هيون. ٿڌي موسم ۾ پڪ البت لڳي ٿي. ان ڪري سنڌوچ ورتم ڏاڍو لذت ۽ صاف سٿرو هو. سفر بيحد آرامده هو. دريءَ مان گذرندڙ منظر اداس هئا جو سرءُ جي زرد ۽ ڳاڙهن پنن ساون پنن ۽ گلن جي جاءِ ورتي هئي.

پوئين پنجين ڌاري منزل تي پهتس. سامان ٽڪيندو اسٽيشن جي ڇپري ۾ داخل ٿيس ته ايلن (Allen) مليو. (مٿريلن اٿرنگٽن Allen Ethrington اسان جي تنظيم جي فني مددگار ايجنسي ڪوآر Cowater جو نمائندو آهي) فيصلو اهو بيٺو ته اول آٽو جي نيشنل پارڪ جي رنگيني ڏسجي ۽ پوءِ (Hull) هل ۾ هوٽل پهچجي.

ميلن ۾ پکڙيل آٽو جو قومي پارڪ سرءُ جي رنگن سان سينگاريل آهي. هتي اچي محسوس ٿئي ٿو ته سرءُ جي مند به ايڏي سهڻي ۽ لپائيندڙ ٿي سگهي ٿي. هن وقت هتي چئن رنگن جا پن نظر اچن ٿا Fern Pine - پائين جا وڻ اڃا ساوا آهن. شاهه بلوط (Maple - Leaf) جا پن ڳاڙها ٿي ويا آهن ۽ بهڻ (Aspen) جا پن زرد آهن. باقي وڻ سڪي ويا آهن ۽ سندن پن ناسي رنگ جا ڏسڻ ۾ اچن ٿا. ڪجهه وقت کان پوءِ هي سڀ پن ڇڻي ويندا ۽ برف جي نرم پوري سان اچا ٿي ويندا. هن وقت چئن قسمن جي رنگن جو ميلاپ انڊلٽ وارو منظر ٿو ڏيکائي ڏئي، آٽو ندي جي ڪناري تي هي قدرتي بيلا قومي ورثي طور سنڀاليا وڃن ٿا. اسان هن وسيع بيلي جي وچ مان هڪ سهڻي شاهراهه تان موٽڻ ۾ ڌوڪي پئي وياسين. هڪ هنڌ تي جيترو جڙيل هو ايلن جو خيال ٿيو ته اتي بيهي اوچائيءَ تان نديءَ جو نظارو ڪجي. اسان جي پهچڻ سان هڪ جوان جوڙو ٺهي ويو. ڏک ٿيم. مغرب ۾ به ايترو شرم سپاويڪ لڳم. اتي هوا کليل هئي. سج جي لهڻ جو منظر هو درياءُ جو ڪنارو ۽ بيلي جي رنگين وڻن جي اوت. شاعريءَ جو منظر هو. واپس ورندي هرڻ ڊوڙندي ڏٺم ۽ رستي جي پڪ سان نوجوان ڇوڪرا ۽ ڇوڪريون گسڪندڙ ڇاڪڙين سان گسڪندا نظر آيا.

رات جي مانيءَ لاءِ ايلن دعوت ڏني هئي ۽ آٽو جي هڪ هندوستاني طعام گاهه ”حويلي“ ۾ وٺي ويو. سڪ عورت اسان جي ٿيل تي اچي اسان کان اسان جي پسنند پڇي. گهڻن ڏينهن کان پوءِ دال ۽ نان

نصيب ٿيا چڪن تڪا ۽ پاڇيءَ جا ڪوفتا سڀ مزيدار هئا ۽ حسب ذائقه هئا. ان ريت هي سفر وارو ڏينهن ختم ٿيو ۽ آئون هاليپي ان ڪرائون پلازا هل جي يارهين منزل جي يارهين نمبر ڪمري ۾ ٽانڪو ٿيس.

آتوآ ندي، آتوآ ۽ هل شهرن کي الڳ ڪري ٿي. هيءَ ندي گهڻي ويڪري ڪانهي. جمڙا ٽوڪينال جيڙي ويڪري ٿيندي. لڳي ته ائين ٿو ته هي ٻه شهر هڪڙي ئي شهر جا ٻه حصا آهن. پر اصل ۾ هنن ڇڙيل شهرن ۾ سياسي ۽ سماجي فرق نمايان آهن. هل (Hull)، ڪيو بيڪ (Quebec) ۾ آهي جيڪو فرينچ ڳالهائيندڙن جو علائقو آهي جڏهن ته آتوآ (Ottawa) آنتاريو (Ontario) صوبي جو شهر آهي جيڪو انگريزي ڳالهائيندڙن جو علائقو آهي.

ڪيو بيڪ غريب ٿو لڳي. طعام گاهن ۽ دوڪانن ۾ سينگار (Decor) اهڙو ڪونهي. گهر به هتي ننڍا آهن. حڪومت جي چند عمارتن کان سواءِ هت ٻيو ڪجهه خاص ڪونهي. جڏهن ته هڪ ننڍي پل سان ڳنڍيل صرف پنجن منٽن جي مسافري تي قائم آتوآ ڪئناڊا جو دارالحڪومت آهي. هن جي آدم شماري ۳ لک کن آهن. هن شهر ۾ پارليامينٽ هائوس جي يورپين قلعي جهڙي روايتي عمارت خاص دلچسپيءَ لائق آهي. ان کانسواءِ ”تهديب جو عجائب گهر“ (Museum of Civilization) هڪ تمام وڏي عمارت جو جوڙيو اٿن. آرٽ گيلري پڻ جديد اڏاوت جو هڪ سٺو نمونو آهي. پراڻي پبليس هوٽل جي عمارت اٽڪل ڏيڍ سئو سال پراڻي طرز تعمير جو نمونو آهي، جيڪا تازو ئي مرمت ڪري ٻيهر کولي وئي آهي، هوٽل جي زميني طبق ۾ شاپنگ سينٽر ريسٽوران ۽ آئس ڪريم پارلر آهن. ذيابيطش وارن لاءِ خاص آئس ڪريم جي ڳولا ۾ هتي وڃي نڪتاسين پر اها تمنا پوري ٿي نه سگهي.

”Chapters“ چپٽرس ”ڪتابن جو دوڪان“؛ يادگيريءَ موجب هيڏو وڏو ڪتابن جو ڊپارٽمنٽل اسٽور. نه سنڀران، هن دوڪان جي اشتهار مطابق هن ۾ اٽڪل هڪ لک موضوعن تي ڪتاب وڪري لاءِ موجود آهن. ان کانسواءِ ڪمپيوٽر لاءِ هزارين پروگرام (Soft Wares) پڻ موجود آهن. عام طور ڪتابن جي دوڪانن جي ٻاهران لکيل هوندو آهي ته هتي ڪاٺ پيئڻ ۽ ڪتاب پڙهڻ جي اجازت ڪانهي، هيءُ عجيب دوڪان آهي. جنهن ۾ ڪافي شاپ آهي، ٻئي طبق تي هڪ طرف ڪرسيون ٽيبلون مطالع گاهه وانگر سجايل آهن جتي اوهان ڪوبه ڪتاب کڻي ويهي پڙهو

۽ ڇاھيو تہ ان مان پنھنجي مطلب جي موضوع جا مضمون ويھي لکي سگھو ٿا. پنھنجو مقصد پورو ڪري اوهان ڪتاب ساڳئي جاءِ تي رکي هليا وڃو. ڪوبہ ڏوڪڙ اوهان کان نہ گھرنڊو. ان ريت هي دوکان لائبرريءَ جون ضرورتون بہ پوريون ڪري ٿو تہ مھانگن ڪتابن کي خريدڻ بدران انھن مان مفت ۾ لاڀ حاصل ڪرڻ جو موقعو پڻ مھيا ڪري ٿو. دوکان جي هڪ ڪنڊ ۾ هڪ موسيقي ڪارنر ترتيب ڏنو ويو آھي جتي ويھارو ڪن ڪرسيون بيون هيون ۽ ۳ نوجوان ڳتار وڃائي ڳائي رھيا هئا. ٿورن اکرن ۾ هن دوکان کي تفريح گاهہ بہ چئي سگھجي ٿو.

اتوا ۾ بہ ڏينھن ۽ ۳ راتيون گذريون پر ان ننڍڙي وقت ۾ ڪيترن قسمن جا کاڌا چڪڻ جو موقعو مليو. هن ننڍي شهر ۾ سوين طعام گاهہ آهن ۽ انگن اکرن مطابق هر هڪ ماڻھو روزانو جي ٽن ويلن مان گھٽ ۾ گھٽ هڪ ويلو گھر کان ٻاهر کائي ٿو. هن وقت ڪئناڊا ۾ نوجوانن ۾ بيروزگاريءَ جو تناسب ۱۵ سيڪڙو آھي.

اتوا ۾ پھرئين ڏينھن ميزبان تنظيم ڪواٽر انٽرنيشنل Cowater International جي صدر دفتر ۾ گڏجاڻي رکيل هئي. هتي ڪم ڪندڙ ۱۸ ڪارڪنن سان ملاقات ٿي. هي ادارو پاڪستان ۾ ڪيناڊين انٽرنيشنل ايجنسيءَ جي رٿائن جي نگهباني ڪندو آھي. منجھند ۱۲ وڳي مون کي سيدا (CIDA) جي مرڪز ۾ پنھنجي تنظيم ايس پي او (SPO) جي ڪم ڪار متعلق ڄاڻ ڏيڻي هئي. هن گڏجاڻيءَ ۾ سيدا جي ڏهاڪو ڪن واسطيدار عملدارن شرڪت ڪئي. پاڪستان مان عمر اصغر خان پڻ هن ۾ موجود هو. ايس پي او جو خاص ڪم ڳوٺاڻين تنظيمن جي سھائتا ۽ تربيت آھي. هن وقت پاڪستان جي چئني صوبن ۾ ايس پي او جا دفتر آهن ۽ انھن وسيلي اسان ملڪ جي مردان، ڪوھات، صوابي، ڊيرا اسماعيل خان، ائبٽ آباد، نوشھرہ، سيالڪوٽ، منڊي بہاودين، وزير آباد، ڊيرا غازي خان، مظفر ڳڙھ، گھوٽڪي، ڳڙھي ياسين، لاڙڪاڻو، ميهڙ، ڪراچيءَ جي ڳوٺاڻن ۽ سامونڊي علائقن، زوب، لورالائي، پشين، قلات، لس بيلو ۽ تربت جي علائقن ۾ موجود ڳوٺاڻين تنظيمن جي سائين جي تنظيم ڪاري، انتظام، رٿابندي ۽ ترقيءَ جي موضوعن تي تربيت جو انتظام ڪيو آھي. ايس پي او هڪ سھڪاري ترقياتي انجمن آھي جيڪا فند مھيا ڪرڻ بدران انتظام ڪاري جي تربيت ڪري ڳوٺاڻين

تنظيمن کي سماجي پلائي ۽ خيراتي ادارن مان ترقياتي ادارن ۾ تبديل ڪرڻ جو اُدم پئي ڪري. اسان جو اهو يقين آهي ته جيستائين ڳوٺاڻا ماڻهو ۽ پئتي پيل ماڻهو پنهنجي ڳوٺن جو انتظام پنهنجي هٿن ۾ نه کڻندا ايستائين هنن جي ترقي ۽ واڌاري جو ڪو پلو ٿي نه سگهندو. هڪ خيال کان هيءُ هڪ منفرد تجربو آهي ۽ هن تجربي جو بنياد سڱا جي ساڃاهه تي رکيل آهي. سڱا جو بنيادي اصول پنهنجي پرائمري اسڪولن کي پنهنجي هٿ ۾ کڻڻ هو (پنهنجي اسڪول جي مالڪي ڪريو). ايس پي او ۾ اسين چئون ٿا ته ”پنهنجي ڳوٺ جي مالڪي ڪريو“.

هن وقت پاڪستان ۾ ماڻهن جي گڏيل پلائيءَ لاءِ ڪم ڪرڻ جا ڪيئن مابل عمل هيٺ آهن. ڪجهه مابل هتي واضح ڪرڻ ضروري آهن.

#### (الف) عام پلائيءَ جون انجمنون Welfare Organizations

سٺ جي ڏهاڪي ۾ سوشل ويلفيئر کاتي جي رهنمائيءَ ۾ هڪڙي ئي آئين وسيلي انجمنن جو قيام عمل ۾ آيو. هي محلي يا ڳوٺ جي بنياد تي ننڍا سماجي ڪم ڪن ٿيون. جيئن ته غريب ٻارن ۾ ڪتاب ورهائڻ، بيواهه عورتن کي سلائي مشينون وٺي ڏيڻ، سلائي ۽ ڀرت جا مرڪز هلائڻ، غريب مريضن جي دوا درمل ۾ مدد ڪرڻ.

(ب) خيراتي ترست: هي ادارا انگريزن جي زماني کان برصغير ۾ قائم آهن. شروعات ۾ هي ادارا شاهوڪار شخص/ڪٽنبن پنهنجي خاندان جي نالي کي قائم رکڻ لاءِ قائم ڪيا ۽ انهن وسيلي خيراتي اسپتالون، اسڪول، يتيم خانا، عبادت گاهه وغيره قائم ڪيا ويا. هنن ادارن ۾ عبدالله هارون ترست، دائود فائونڊيشن، آدم جي فائونڊيشن وغيره لڳي وڃن ٿا. تازو اسي واري ڏهاڪي ۾ عبدالستار ايڏيءَ ان تتبع تي عام ماڻهن جي زڪوات ۽ خيرات وسيلي ايڏي ترست قائم ڪيو.

(پ) سهڪاري ادارا ميمبرن ۽ عام ماڻهن جي سهڪار سان عوامي ادارا قائم ڪن ٿا. سنڌ ۾ سنڌ محمدن ائسوسيئيشن ڪيترائي هنڌن جا قائم ڪيل ادارا جهڙوڪ اين جي وي هاءِ اسڪول، اين اي بي ڪاليج سنڌ مدرسة الاسلام، نور محمد هاءِ اسڪول، مدرسة البنات، پارسي اسڪول، مشنري اسڪول، راءِ بهادر اوتوداس اسپتال، مخدوم غلام حيدر هاءِ اسڪول ۽ سروري ڪاليج نوشهري ۽ ٽنڊي باگي وارا مدرسو سڀ ان سهڪاري جذبي جا مثال آهن.

سنڌ گريجوئيٽس ايسوسيئيشن پڻ انهن روشن مثالن جي پس



منظر ۾ قائم ٿي پنهنجو سفر شروع ڪيو.

هن وقت دنيا ۾ پاڪستان جي حوالي سان جيڪو مثال سڀ کان وڌيڪ مشهور ٿيو آهي. اهو اورنگي پائلٽ پراجيڪٽ آهي جيڪو ۱۹۸۰ع ۾ ڊاڪٽر اختر حميد خان جي اڳواڻيءَ ۾ شروع ٿيو. ان لاءِ شروعاتي امداد آغا حسن عابدي ڏني هن رٿا مطابق اورنگيءَ ۾ بنگلاديش مان لڏي ايندڙن جي بستين ۾ پيئڻ جي پاڻي، گندي پاڻيءَ جي نيڪال، تعليم، صحت ۽ روزگار جو بندوبست سهڪاري بنيادن تي ڪرڻو هو جنهن جو مطلب اهو ٿو ٿئي ته هرڪو خاندان پنهنجي لاءِ سهوليتن جي قيمت ۾ سهڪاري بنبو. هيءُ تجربو هڪ ننڍڙي بستيءَ کان شروع ٿي اورنگيءَ جي چئني پاسي ڦهلجي ويو. ايتري تائين جو هن بستيءَ کي هاڻي ايشيا جي سڀ کان وڏي ۽ وڏي ”ڪچي“ بستي سڏجي ٿو.

(پ) رورل سپورٽ پروگرام : ڳوٺاڻا مددگار ادارا، آغا خان رورل سپورٽ پروگرام AKRSP جي نموني تي هن وقت ملڪ جي سڀني صوبن ۾ قائم ٿي چڪا آهن.

هز هائينس پرنس ڪريم آغا خان پنهنجي غريب ۽ دور دراز رهندڙ پوئلڳن لاءِ ترقياتي ماهرن جي مدد سان هڪ پروگرام جوڙيو جيڪو پڻ اسي جي ڏهاڪي کان اترين علائقن ۽ هماليه جبل جي دامن ۾ رهندڙ آغا خانين جي پلائي لاءِ شروع ٿيو. هي پروگرام ڳوٺاڻن، تنظيمن جي جوڙجڪ ڪري ٿو ۽ انهن کي ماڻهن جي ضرورتن پٽاندر رٿائون جوڙي ڏئي ٿو. هن پروگرام هيٺ پيئڻ جي پاڻي، پوک لاءِ پاڻي، رستا، پليون، تعليمي ادارا، صحت جا ادارا ۽ روزگار ي ذريعن تي ڪم ٿئي ٿو. هاڻي اهو پروگرام آغا خانين کان وڌي اترين علائقن جي سڀني رهندڙن لاءِ ٿي ويو آهي. پاڪستان جي خوبصورت ترين ۽ دشوار گذار علائقن ۾ هي پروگرام پڻ دنيا ۾ ڳوٺاڻي ترقيءَ جي ماهرن جي توجهه جو مرڪز بنيو آهي.

هن پروگرام جي ڪاميابيءَ کي ڏسندي پاڪستان حڪومت نيشنل رورل سپورٽ پروگرام نوي جي ڏهاڪي ۾ شروع ڪيو. جيڪو ملڪ جي مختلف ضلعن ۾ پنهنجو پروگرام هلائي ٿو.

هن پروگرام جا بنياد ساڳيا AKRSP وارا آهن پر گهڻو توجهه هاڻي بچت ۽ ننڍن قرضن طرف آهي. بنگلاديش جي گرامين بئنڪ (ڳوٺاڻي بئنڪ) واري تجربي اهو ثابت ڪيو ته تمام ننڍا قرض غريب بي زمين ۽

ويگائن ماڻهن کي باروزگار ڪري مستحڪم ڪري سگهن ٿا. ان کان سواءِ غريب قرض موٽائڻ ۾ وڌيڪ جوابدار آهن ان ڪري اهي قابل اعتماد آهن. ان تجربي جي روشنيءَ ۾ هاڻي گونا گونا ترقياتي ادارا ان محور تي وڌيڪ توجهه ڏين ٿا.

هن وقت هن ئي مايل هيٺ سرحد رورل سپورٽ ڪارپوريشن ۽ بلوچستان رورل سپورٽ پروگرام ڪم ڪري رهيا آهن. سنڌ رورل سپورٽ پروگرام پڻ هڪ غير سرڪاري خانگي ترست طور رجسٽر ٿي چڪو آهي.

(پ) مددگار ترقياتي ادارا: هي ترقياتي ادارا ماڻهن جي پاڻ پرائي خود اعتمادي ۽ خود انحصاري جالاڙا ۽ احساس وڌائڻ لاءِ تربيت ۽ ترغيب جي فروغ لاءِ ڪم ڪن ٿا. پاڪستان جي ڳوٺن ۽ شهرن ۾ اٽڪل ويهارو هزار رضاڪار سماجي تنظيمون ڪم ڪن ٿيون. انهن جو تعلق سماجي ڀلائي ۽ خيراتي ڪمن ڪارين سان آهي. ساڳئي وقت انهن ادارن وٽ هڪ وڏو تعداد پاڻ ارپي رضاڪار بنيادن تي پنهنجي معاشري جي اوثر لاءِ ڪم ڪندڙ ڪارڪنن جو آهي. هنن کي سماجي ڀلائي ۽ ترقيءَ جو تفاوت سمجهائڻو آهي. هنن کي مستحڪم ۽ پائيدار ترقياتي عمل ۾ متحرڪ ڪرڻو آهي. هنن ادارن کي ترقياتي ادارن ۾ تبديل ڪرڻ جي عمل کي اڳڀرو ڪرڻ لاءِ مددگار ترقياتي ادارا اسي جي آخري سالن ۾ قائم ٿيا جيڪي گهڻو ڪري غير ملڪي امداد ٿي هلن ٿا ۽ پنهنجي تربيت ٿيل انجمنن جون رابطا ڪائونسلون پڻ جوڙين ٿا. ان قسم جي ادارن ۾ سائوٿ ايشيا پارٽنرشپ پاڪستان اين جي او آر سي، ايس پي او ۽ اي پي ايڇ آر جهڙا ادارا اچي وڃن ٿا.

آٽو جي خوبصورت منظرن جو ذڪر ڪندي سماجي اوثر ۽ ترقيءَ جي ڪيترن ۾ لڙي پياسين. سچ ته سجاڳ قومن پنهنجي سماج کي ايترو ته صاف، مربوط ۽ خوبصورت بنايو آهي جو پنهنجو پاڻ کي ڏسي شرم اچيو وڃي. اسان هسپتائين ڇا پئي ڪيو. ڇا اهو اسان جي قيادت جو ڏوهه آهي؟ يا ان جو ڏوهه اسان سمجهدار پڙهيل لکيل باروزگار عملدار طبقي کي ڏيون جيڪي مختلف وقتن تي بااختيار رهيا آهن؟ يا وري ڏوهه ٻه سئو سالن جي غلامي ۽ ان جي نتيجي ۾ پيدا ٿيل درباري، جي حضوري طبقن جي موقعي پرستيءَ کي ڏيون؟

ان سوال جو جواب جڏهن اسان ڏيڻ جي همت ڪري ورتي ته پوءِ

سماجي ترقيءَ جي منزل پري ڪانهي.

۲۴ آڪٽوبر ۱۹۹۶ع ڪيناڊين انٽرنيشنل ڊيولپمنٽ ايسوسيئيشن CIDA جي صدر دفتر ۾ پنهنجي ڪم جو تعارف ڪرائڻ کان پوءِ ان ئي بلڊنگ جي ٻهري (Basement) ۾ هڪ اطالوي ريسٽورنٽ ۾ پاڇين جي هڪ طعام سان پيٽ جي دوزخ پري سيدا جي پاڪستان، افغانستان، بنگلاديش جي جنرل پروگرام مئنيجر مسٽر ايوبلانشي سان ملاقات لاءِ ويس. هن ۴۵ منٽ ڏنا جن ۾ مون کي ايس پي او لاءِ ايندڙ صديءَ ۾ مدد جي گذارش ڪرڻي هئي ۽ پاڪستان ۾ غير سرڪاري تنظيمن ۽ سرڪار جي تعلق تي ڳالهائڻو هو.

مسٽر بلانشي فرينچ ڳالهائيندڙ ڏاڍو پرجوش جذباتي ماڻهو هو. اهڙن ماڻهن سان ڪلي دل سان ڳالهائي سگهجي ٿو. جيتوڻيڪ اسان پهريون ڀيرو مليا هئاسين پر ٿوري دير ۾ ائين ٿي لڳو ته اسان سالن کان واقف هئاسين. هن کانپوءِ ڪئناڊا جي هڪ ٻئي وڏي اين جي او سائوٿ ايشيا پارٽنرشپ انٽرنيشنل جي صدر دفتر ۾ ان جي سربراهه رچرڊ سان ملڻ ويس.

سائوٿ ايشيا پارٽنرشپ انٽرنيشنل ڪئناڊا کان سواءِ ۵ ملڪن ۾ ڪم ڪري ٿي جن ۾ پاڪستان، هندوستان، سري لنڪا، نيپال ۽ بنگلاديش اچي وڃن ٿا. هيءُ ادارو سماجي ۽ راجوڻي جماعتن (Community Based Organization) جي مدد ڪري ٿو انهن جي ڪارڪنن جي تربيت ڪري ٿو ۽ انهن ادارن کي بنيادي سهوليتون پيدا ڪرڻ لاءِ معاونت ڪري ٿو. هن اداري جو بين الاقوامي رابطو مختلف ملڪن ۾ ترقياتي سرگرمين کي ڳانڍاپي جو ڪم ڪري ٿو. هن وقت هن اداري جي بين الاقوامي سيڪريٽريٽ ڪئناڊا ۾ آهي پر هاڻي ايندڙ سال کان سيڪريٽريٽ سري لنڪا ۾ قائم ڪرڻ لاءِ ڪوشش ڪئي پئي وڃي جيئن برصغير سان لاڳاپو ويجهو رهي سگهي.

سائوٿ ايشيا پارٽنرشپ جو پاڪستان ۾ دفتر لاهور ۾ آهي. هن اداري جا مقصد هنريت آهن.

- ڏکڻ ايشيا جي محروم عوام جي بهبوديءَ لاءِ خود انحصاريءَ تي مشتمل ترقياتي سرگرمين جو آغاز ڪرڻ.

- ڏکڻ ايشيا جي انهن رضاڪار ترقياتي انجمنن جي حمايت ڪرڻ

۽ انهن کي تقويت بخشڻ جيڪي پنهنجي راجن ۾ شرڪت جي بنياد تي

ترقيءَ جي عمل ۾ مصروف آهن.

- ڏکڻ ايشيا ۽ ڪئناڊا جي رضاڪار ادارن ۽ سماجي گروهن وچ ۾ هڪجهڙائيءَ جي بنياد تي رابطو قائم ڪرڻ.

- ترقياتي مسئلن ۽ غربت جي سببن ۽ مرحلن جي باري ۾ ڪيٿاڊا ۽ ڏکڻ ايشيا جي رضاڪار ادارن جي وچ ۾ لاڳاپن کي وڌائڻ جيئن هر هڪ تي اها حقيقت آشڪار ٿي وڃي ته ترقيءَ جو عمل شرڪت جي تصور سان ئي اڳتي وڌي سگهندو.

شام جو منهنجي ميزبان مون کي آٽوا جي سينما ۾ وٺي ويو جتي هڪ انگريزي فلم "The Margaret's Museum" ڏٺوسون. هيءَ فلم هڪ ڪوئلي جي کاڻ جي مزدور جي ڪهاڻي آهي. هن دور ۾ ٻه ڪاٺين جي مزدورن جي صورت حال ڪا چڱي ڪانهي پر هن فلم ۾ پنجاهه سال اڳ جي تاريخ ورجايل هئي جڏهن ڪاٺين جا حادثا عام ٿيندا هئا ۽ ڪيئن مزدور ڊبجي ويندا هئا.

هن فلم ۾ مزدور جي زال جيڪا هن جي محبت جي شادي آهي ۽ ٻي اولاد آهي حادثي کان پوءِ اڪيلي رهجي وڃي ٿي ۽ هن سماج کان بدلو وٺڻ جو ۽ مزدورن جي حقن لاءِ احتجاج جو هڪ انوکو طريقو اختيار ڪيو. هن پنهنجي مڙس جا سڀ عضوا ڪيبي شيشي جي ٻرنين ۾ محفوظ ڪيا ۽ انهن جو هڪ عجائب گهر ٺاهيو ۽ ان جو نالو "مارگرٽ جو عجائب گهر" رکيو.

دنيا جي هڪ سڌريل ۽ شاهوڪار ملڪ ۾ تصوير جو هيءُ ٻيو رخ ڏسي بيحد پريشاني ٿيم. سچ ته هتي جي حسين نظارن جو سڄو نشو ڪافور ٿي ويو.

۲۵ آڪٽوبر تي منجهند جو آٽوا جي ريڊيسن هوٽل ۾ عورتن جي ترقياتي ڪردار تي ڪانفرنس جو اتمام هو. سائوٿ ايشيا پارٽنرشپ وارن پاران ڪئناڊين ايسوسيئيشن آف جرنلسٽس جي تعاون سان "ابلاغ جي ڪيتر ۾ عورتن جو ڪردار" تي هڪ مباحثو هو. هن مباحثي جون ٻه مقرر خواتين هيون.

1- مس ڪلپنا شرما ايسوسيئٽ ايڊيٽر "هندو" انڊيا.

2- مس لز ڊوسٽ بي بي سي ورلڊ سروس.

پينل تي مس لوئيز بهان (انٽرنيشنل ڊيولپمينٽ ريسرچ سينٽر) ۽

مس جولي اوئيل (سڌارن نيوز) هيون.

هن مباحثي جي ٽڪيت ڏهه ڀالر هئي پر مون کي دعوت مليل هئي. مس ڪلپنا هندوستان ۾ عورت جي صورت حال تي ڳالهايو ۽ ان جي غربت ۽ پس ماندگيءَ جو ذڪر ڪيو. ٻئي طرف مس لز ڊوسٽ پاڪستان، ايران ۽ افغانستان ۾ عورت جي مجموعي صورت حال تي ڳالهايو. ايران ۽ افغانستان ۾ انقلابن جي روشنيءَ ۾ عورت تي لڳل پابنديون ۽ اسلامي تهذيب جي اثرن تي پنهنجي نقطئ نظر تي ڳالهايو.

مغرب ۾ مختلف مذاهبن موجود آهن پر اسلام تي خصوصي تنقيد اتي جي فيشن ۾ شامل آهي. ان قسم جي ليڪچرن ۾ اهڙو تاثر ڏنو ويندو آهي جڏهن اسلام ۾ عورت هڪ جانور واري حيثيت رکي ٿي. روشن خيال دنيا ۾ اسلام متعلق فرسوده عقيدا ۽ گهٽ ڄاڻ ڏسي عجيب احساس ٿئي ٿو. بهرحال هن خاتون پاڪستان جي عورت تي ڳالهائڻ وقت صرف سنڌ جي عورت جي مسئلي تي ڳالهايو ۽ ”ڪاروڪاري“ کي بنياد بنائي اهو تاثر ڏنو ته سنڌ ۾ حيواني معاشره قائم آهي. مون کان رهيو ڪونه ٿيو ۽ سوالن واري وقفي ۾ مون پنهنجو حق استعمال ڪندي معزز خاتون جي ليڪچر تي تنقيد ڪئي، مون کي افسوس ان ڳالهه جو ٿيو هو ته مغربي معاشره ۾ جتي عورت وڏي سماجي ۽ اخلاقي دٻاءُ هيٺ آهي ۽ جتي هن دور ۾ به عورتن تي مارڪيٽ ۽ قتل ڪرڻ جا واقعا روز اخبارن جي زينت بڻيل آهن. انهن جو تقابلي جائزو ورتو وڃي پر اسان جهڙي پٺتي پيل غلام قوم جي غلطين کي وڏي آب تاب سان بين الاقوامي پليٽ فارمن تي اڇلايو وڃي ٿو. ڪاروڪاري نه اسلامي روايت آهي ۽ نه وري سنڌي تهذيب ۽ روايتن جو حصو آهي. پر اهو جاگيردارن روايتن جو هڪ دهشتگرد مثال آهي. اهڙا مثال سڄي دنيا جي اڻ سڌريل دور جي سماجي تاريخ جو حصو آهن. هن تنقيد مان منهنجي مراد هرگز اها ڪونه هئي ته ائون هن وحشت انگيز رسم جي پٺڀرائي ڪريان پر صرف اهو ظاهر ڪرڻو هو ته سڄي دنيا ۾ صرف سنڌين کي نشانو بنائي انهن کي وحشي سڏڻ انصاف ڪونهي.

هن تقرير جي پس منظر ۾ اها ڳالهه به هئي ته نوي جي ڏهاڪي ۾ سنڌ ۾ ٿيل لساني ڇڪتاڻ ۾ ٻاهرين دنيا ۾ سنڌي ماڻهن کي قاتل ۽ وحشي ڪري پيش ڪيو ويو آهي. ڪيترا مددگار ادارا سنڌ جي بهراڙين ۾ ان سبب ڪري وڃڻ لاءِ تيار ڪونه آهن. هڪ رٿابندي هيٺ سنڌ ۾ ٻاهرين سياحن ۽ ڪاريگرن کي اغوا ڪرايو ويو. ان کان پوءِ جاپان ۽

آمريڪا ۾ پنهنجي ماڻهن کي سنڌ جي ٻهراڙين ۾ ڪم ڪرڻ کان روڪي ڇڏيو آهي.

افسوس جو سياسي جماعتن خصوصاً اقتداري ڌرين ڪڏهن به هن قسم جي عالمي چرپر تي سنجيدگيءَ سان نه سوچيو آهي ۽ نه ئي وري ڪو قدم کنيو آهي.

مون پنهنجي تنقيدي راءِ ۾ چيو ته اسان جي علائقن تي بينڪي راجن جا اثر ٻه ڏنا وڃن. اسان ٻه سئو سال انگريزن جا غلام رهيا آهيون جنهن غلاميءَ اسان جي سماج کي پاڻ هرتو ڪري ڇڏيو ۽ ماڻهن کي مختلف وهمن ۽ وسوسن ۾ مبتلا ڪري ڇڏيو. ان کان سواءِ جڏهن عورت جي جفن جي ڳالهه ٿي ٿئي ته پوءِ اها ڳالهه به ٿيڻ گهرجي ته مغرب ۾ عورت جو ڇا حال آهي؟ مغرب وارن عورت کي هڪ ”عياشيءَ جو انس“ Luxury Item بنائي ڇڏيو آهي. ٻئي ڳالهه پريس جي حوالي سان آهي. اخبارون اهڙين خبرن کي همٿائينديون آهن جن ۾ دهشت گردِي، ويڙهاند، جنسي ڏاڍا جا واقعا هجن. ان ڪري عام ماڻهو انهن عملن کي بهادريءَ ۽ مڙسيءَ جا ڪارناما سمجهي ڪرڻ لڳو. آهي ۽ جڏهن کان ڪارو ڪاريءَ تي اخبارن ۽ ٽيليويزن خبرون ڏيڻ شروع ڪيو آهن ته اهي واقعا به وڌيا آهن.

ٻهرحال سيمينار کان پوءِ لڙ سان ٻگهي ملاقات ٿي جنهن ۾ خصوصاً سنڌ ۾ ٿيندڙ غورتن جي سجاڳيءَ جي حوالي سان ڪم ڪار تي ڪيس ٻڌايم، هن پاڪستان ۾ ملڻ جو وعدو ڪيو ته جيئن ان مسئلي کي پرويڱنڊا جو وسيلو بنائڻ جي بدران ڪوئوس سماجي ڪم ڪري سگهجي.

هوٽل کان نڪرڻ وقت شام جا پنج ڪن ٿيا هئا. ٻاهر ٽيڪسين جي قطار هئي. نمبرواري ٽيڪسيءَ سان ڳالهائيم. ڏٺم ته همراھ کي ڳالهه ڪانه وئي هڪدم چهري جا تاثرات بدلاجي ويس. چيائين ته ”آٿو ۾ ٻن ٻالرن جو پاڙو ملي ها ته به خوش ٿيان ها، هل وڃڻ هن وقت مشڪل آهي ۽ تون بهتر آهي ته پنڌ هليو وڃي. بس پل جي هن طرف تنهنجي مطلوبه هوٽل آهي، ٽيڪسيءَ کان اڳ پهچندين.“

چيو مانس ”ڪله هن شهر ۾ آيو آهيان، ايترو واقف نه آهيان. هاڻ سڀدي شروع ٿي وئي آهي. برسات پوڻ جو به امڪان آهي. انهن حالتن ۾ پيادل وڃڻ منهنجي لاءِ شايد ڏکيو ٿي پوي. باقي توکي هلڻو ناهي ته ٺيڪ

آهي، آئون لھان ٿو ۽ ڪاٻئي ٽيڪسي ٽاڙيان ٿو. ”بيحد ڪاوڙ ۽ اتولي ۾ هلڻ لاءِ هاڪار ڪيائين.

آتو تن لڪ ماڻهن جو شهر آهي رستا وڏا ۽ ويڪرا آهن. آفيسن مان موڪل جو وقت هو ان ڪري ٽريفڪ ڪجهه وڌيڪ هڻي پر اها هر حالت ۾ ڪراچيءَ جي عام ٽريفڪ کان به وڌيڪ ڪانه هئي. هر ٽريفڪ سگنل تي همراھ ڪاوڙيو پئي. اصل وٽ ئي نه پيو ڏئي.

نيٺ پڇيومانس ته ”لبناني آهين ڇا؟“ هاڪار ۾ وراڻي هڪدم مون کان پڇيائين ته مون کي خبر ڪيئن پئي؟ مون کيس ٻڌايو ته سندس لهجي ۽ انداز مان. مون کان به سڃاڻپ ورتائين ۽ همراھ ٿڌو ٿيو. ان کان پوءِ فلسطين ۽ لبنان جي مسلمانن جي صورت حال تي ڳالهائڻ لڳو افغانستان ۾ مسلمانن جي پاڻ ۾ لڙائيءَ تي ملال ڪيائين. پاڪستان جي حالتن تي به ڳالهائي سگهيو پئي.

ائين ڪاوڙيل همراھ دوست بنجي پيو ۽ وڌيڪ خدمت لاءِ پنهنجو فون نمبر ۽ ڪارڊ ڏنائين.

هي منهنجو آتو ۾ آخري ڏينهن هو. ٻئي ڏينهن ٿورنٽو وسيلي آمريڪا جي شهر سينٽ لوئيس هليو ويس.

# سنڌ جا مکيه ماحولياتي مسئلا

تعارف:

عالمي بقاجي پڌرنامي (۱۹۸۰) The world conservation strategy ۾ واضح ڪيو ويو آهي ته انسان ذات جيڪا فطرت جي هڪ مکيه ڀاڱي طور موجود آهي، تنهن جو آئيندو تيستائين محفوظ ڪونهي، جيستائين فطرت ۽ ان جي ٻين اھڃاڻن ۽ مظهرن جي بچاء لاءِ ڪي اپاءَ نه ٿا ورتا وڃن. ان ۾ اهو به واضح ڪيو ويو آهي ته اها بقا (Conservation) تيستائين ممڪن نه ٿيندي، جيستائين دنيا مان غربت ختم ڪري ڪروڙين ماڻهن جي رحم جوڳي حالت کي سداريو نه ويندو. بقا ۽ ترقيءَ جي هڪ ٻئي تي پاڙن جي عمل کي جٽاءُ دار ترقي (Sustainable Development) جو نالو ڏنو ويو آهي. اها ترقي ڌرتيءَ جي سنڀال تي مدار رکي ٿي. جيستائين دنيا جي اُپٽ ۽ پئداڻش جي سلامتيءَ جي پڪ نه ٿي ڏني وڃي، تيستائين انسان ذات جو آئيندو به خطري ۾ رهندو.

عالمي بقا جو پڌرنامو، ان ڏس ۾ ٽي ضرورتون پيش ڪري ٿو.

- 1- انسان جي فطرت سان ڳانڍاپي ۽ حياتيءَ جي سرشتي کي مضبوط بنائڻ گهرجي.
- 2- مختلف جنسن جي اصليت محفوظ رهڻ گهرجي.
- 3- ماحولياتي / جاگرافيائي سرشتي يا طبقي (Species) جو استعمال لازمي طرح جٽاءُ دار هجڻ گهرجي.

اهو پڌرنامو ٽن اسمن تي مدار رکي ٿو:

- 1- دنيا جا ماڻهو جيئن ۽ ترقي ڪرڻ چاهين ٿا. اسان (انسان ذات) پنهنجي لاءِ ۽ پنهنجي پوئرن لاءِ تسلي بخش زندگي چاهيون ٿا.
- 2- اسان پنهنجي بنيادي ۽ فطري ضرورتن لاءِ ڌرتيءَ جي وسيلن تي ڀاڙيون ٿا، جيڪڏهن وسيلا تباهه ٿي ويا يا انهن کي نقصان پهتو ته اسان جي ۽ اسان جي پوئرن جي زندگي نابود ٿي ويندي.
- 3- اسان "وڃائڻ" نه ٿا گهرون. اسان ترقيءَ ۽ واڌ ويجهه جي فائدن ۽



ورهاست جي پراپريءَ، ڌرتيءَ جي سار سنڀال ڪرڻ ۽ هڪ ٻئي تي پاڙيندڙ زندگي گذارڻ ذريعي ان خطري کي منهن ڏئي سگهون ٿا. ڌرتيءَ پاران ماڻهن ۽ ٻي جيوت کي جيئرو رکڻ جي سگهه تيزيءَ سان ختم ٿيندي پئي وڃي. ان جو اندازو ان مان لڳايو ته ٻن صدين کان گهٽ عرصي ۾ دنيا مان ڇا ڇا ناپوڏ ٿي چڪو آهي؛

- ڇهه ملين چورس ڪلوميٽر جهنگل

- وڏن درياهن ۾ لٽ جا ٽي تهر ۽ ننڍن درياهن ۾ لٽ جا اٺ تهر جمعي ويا آهن.

- ارڙهين صدي عيسويءَ جي وچ کان هيٺئر تائين پاڻيءَ جو زيان ۱۰۰ کان ۳۶۰۰ ڪلوميٽر / في سال ٿي چڪو آهي.

- انسانن جي مختلف سرگرمين جي ڪري ماحول ۾ ميٿين (Methane) ٻيڻي ٿي چڪي آهي.

- ڪاربن ڊاءِ آڪسائيڊ جي گهرائيءَ Concentration ۾ ۲۷ سيڪڙو واڌاچي چڪي آهي.

- اوزون جي تهر کي هيڪانڊن هنڌن تي نقصان پهتو آهي.

- ڌرتيءَ جي گولي تي موجود ۳ ۽ ۵ بلين ماڻهو سڄي ذريعي حاصل ٿيندڙ توانائي (خاص طور زمين تي ڦٽندڙ ساون ٻوٽن/اناڄ) جو ۴۰ سيڪڙو اڳواٽ ئي ڪتب آڻين ٿا. ان هوندي به جيتوڻيڪ فطرت جا وسيعا ايتري بيدرديءَ سان ڪتب آڻجن پيا، تنهن هوندي به ڪروڙين انسان غربت مان نڪرڻ لاءِ جاکوڙي رهيا آهن جو کين گذاري لائق زندگي به ميسر ڪانهي.

- هر پنجن مان هڪ جڻي کي ايتري به ماني ٿڪي ڪانه ٿي ملي جو هو زندگيءَ جي وهنوار کي منهن ڏئي سگهجي.

- دنيا جي مڙني ماڻهن مان ۱/۴ حصي کي پيئڻ لاءِ صاف پاڻي به نه ٿو ملي.

- هر سال ڪيئي لک ٻار گهٽ خوراڪ ۽ عام بيمارين جي ڪري ئي موت جو شڪار ٿي وڃن ٿا.

پاڪستان جيڪو دنيا جي ڳٽيل آباديءَ وارن ملڪن ۾ ڏهين نمبر تي آهي سو هڪ ملين کان وڌيڪ آباديءَ وارن ملڪن ۾ وڙهي چوڏهين نمبر تي آهي، جن جي آبادي تيزيءَ سان وڌي رهي آهي. هوڏانهن اهو دنيا جي ڪل زمين جي رڳو ۶۷ سيڪڙو تي مشتمل آهي، جڏهن ته

منجھس دنيا جي ڪل آباديءَ جو ۲ سيڪڙو ماڻهو رهن ٿا، پر ايندڙ ڏهن سالن ۾ ان جي آبادي دنيا جي آباديءَ جو ۴ سيڪڙو ٿي ويندي. پاڪستان جي آزاد اميگريشن پاليسيءَ جي نتيجي ۾ پڻ ڏهن سالن اندر سٺ لک ٻرڙيهي پناهگير اچي سهڙيا آهن ۽ ايندڙ سالن ۾ اها لوت پنهنجي رفتار اچا وڌائيندي. هينئر تائين پاڪستان جا فطري وسيلا ۽ ماحول گهڻيءَ جوڳي حالت ۾ آهن ۽ انهن جو آئيندو پڻ گهڻو روشن ڪونه ٿو ڏسجي. انهن اهم مامرن کي منهن ڏيڻ لاءِ قومي بقا جي پڌرنامي ۾ هيٺيان ۱۴ ترجيحي پروگرام رٿيا ويا آهن.

- 1- فصلن واري زمين ۾ ضروري جزا مهيا ڪرڻ.
  - 2- آبپاشيءَ جي سرشتي کي بهتر بنائڻ.
  - 3- پاڻيءَ جو زيان گهٽائڻ.
  - 4- ٻيلا بچائڻ ۽ وڻ وڌائڻ.
  - 5- ٻني باري لاءِ زمين سنوارڻ ۽ چوپايو مال وڌائڻ.
  - 6- پاڻيءَ جا ذريعا بچائڻ ۽ ماهيگيري (Fisheries) تي جوڳو ڌيان ڏيڻ.
  - 7- مختلف جيوت جي حفاظت.
  - 8- توانائي جي ڪاز ڪردگي بهتر ڪرڻ.
  - 9- مرمت طلب وسيلن کي ٺاهي، واڌ ويجهه ڏيڻ ۽ ڪتب آڻڻ.
  - 10- ماحولياتي گدلاڻ کان بچاءُ ۽ ان جي خاتمي لاءِ جوڳا اپاءُ وٺڻ.
  - 11- شهري گند ڪچرو ٺڪاڻي لڳائڻ.
  - 12- عام وسيلن کي بهتر بنائڻ لاءِ ادارن کي مدد ڪرڻ.
  - 13- آباديءَ ۽ ماحول بابت پروگرام ٺاهڻ.
  - 14- تهذيبي ورثي کي محفوظ ڪرڻ.
- قومي ايجنڊا جي روشنيءَ ۾ سنڌ جا ماحولياتي مسئلا گهڻي قدر علائقائي آهن ۽ پنهنجي موجوده حالت ۾ مستقبل لاءِ موتمار ٿي سگهن ٿا.

سم ۽ ڪلر :

ڊاڪٽر اقبال پنهوڙ چواڻي ڪينال واري زمين جي ۱۳۶۶ ملين هيڪٽرن مان ۲۵ سيڪڙو ڪلرائي آهي. ۵۰ سيڪڙو سروي ٿيل ۽ آبپاشيءَ هيٺ زمين مان ۵۰ سيڪڙو سم کان متاثر ٿيل آهي ۽ اُتي زمين جي سطح کان رڳو هڪ ميٽر هيٺ تي پاڻي نڪري ٿو.

اسڪارپ پاران ۲,۲۲۲ ٽيوب ويل لڳايا ويا آهن، جن ۱۹۸۹ع تائين پاڻيءَ جي سطح کي ضابطي ۾ رکڻ لاءِ بهتر نموني ڪم ڪيو. تنهن کان پوءِ ايس تي ڊبليو ايس (STWS) هيٺ ٿيڻ شروع ڪيو، ڇاڪاڻ ته ٽيوب ويلن جي عام مدت/عمر پوري ٿيڻ لڳي ۽ ۱۸ سيڪڙو وري ٽرانسفارمرن جي خرابيءَ سبب بند ٿي ويا.

اسڪارپ پاران ڳوٺاڻين تنظيم ۽ هارين جي تنظيم طرفان گڏيل ٽيوب ويل لڳائڻ جي رٿابندي ڪئي وئي، پر اها پڻ ڪامياب ٿي نه سگهي.

### آپاشيءَ جو بيوڪار نظام :

سند صوبي ۾ ۴۰ هزار آپاشيءَ جا چينل آهن. پر ان سڄي سرشتي جي ڪارڪردگيءَ تي لت ڀرجڻ ڪري خراب پيا آهن. ان سان هر سال هڪ لک ايڪڙ زمين هارپي لاءِ بيوڪار ٿيندي رهي ٿي. محترم نور احمد نظاماڻيءَ جي بقول سند ۾ موجود ٽن بيراجن ذريعي اٽڪل ۱۴ ملين ايڪڙ زمين تي آپاشي ٿئي ٿي. آپاشيءَ جي ان شاندار نظام کان الڳ ٿي ڏسجي ته اسان وٽ ان مان ٿيندڙ معاشي اُپت، دنيا جي ڀيٽ ۾ سڀ کان گهٽ ٿئي پئي.

سند ۾ ريگستان ۾ موجود آهي جيڪو ۴۵۰۰۰ هزار چوس ڪلوميٽرن ۾ ڦهليل آهي ۽ سند جي اوڀرندي ڀاڱي جو اٽڪل ٽيون حصو آهي. سمجهيو وڃي ٿو ته اهو ريگستان سمنڊ کان وايا رڻ ڪڇ ايندڙ ڏکڻ، اوڀر وارين هوائن جي ڪري ٺهيو هوندو، جيڪي پاڻ سان واري، لوڻ، لت، لوڻاڻا ڪوڏ آڻينديون آهن.

ريگستان ٺهڻ جا مکيه سبب هيٺيان آهن:

- (۱) چوپائي مال جو گاهه ۽ ساوڪ ختم ٿيڻ.
- (۲) هوائن رستي لت ۽ واري جو آڏي اچڻ.
- (۳) ڪلريا لوڻاڻا وڌڻ.

ريگستان جي ٺهڻ کان هتي ڪري به ڏٺو وڃي ته ٻيلا ويڻ هڪ رواج ٿي پيو آهي. هونئن به سند ۾ ڪافي ٻيلا قانون جي رڪوالن امن امان جي صورتحال بهتر بنائڻ جي چڪر ۾ نابود ڪري ڇڏيا آهن. واهن ۽ ڪينالن جي ڪنارن ۽ ٽاپن تي ٿيل وڻڪاري به هاڻي غائب ٿيندي ٿي وڃي.

پنهنجي دور جي مشهور باغن، ملير باغ (ڪراچي)، مڪي باغ (حيدرآباد)، يولڻ داس باغ (ميرپور خاص) ۽ گيان باغ (لاڙڪاڻو) پڻ ختم ڪري انهن باغن جي جاءِ تي رهائشي بنگلا ۽ گهڻ ماڻ عمارتون اڏيون ويون آهن.

ڪراچيءَ، حيدرآباد ۽ سنڌ جي وڏن شهرن تي ٻين صوبن مان توڙي ڪمزور سرحدي انتظامن سبب پرڏيهه مان غير قانوني پناهگيرن جي لوڏ جو دٻاءُ وڌيل آهي. اهو به صوبي جي ماحوليات خراب ٿيڻ جو هڪ سبب آهي. ڪالاباغ ڊيم جي اڏڻ تي بحث ته هلي ٿو پر سنڌ جي سڪل ۽ ٺوٺ ٿيندڙ ڌرتيءَ تي ڪجهه به اخبارن ۽ ميڊيا ۾ نقو ظاهر ڪيو وڃي. اهو امڪان چٽو نظر اچي ٿو ته ان ڊيم جي تعمير کان پوءِ سنڌ جي پنٿي پيل علائقن خاص ڪري ڪڇي ۾ ايترو پاڻي به نه مهيا ٿيندو، جو اتي ٻني ٻارو ٿي سگهي، چوپايو مال ۽ انساني حيات اُح اجهائي سگهي.

#### سمند سبب بياپان ٺهڻ:

اهو اندازو لڳايو ويو آهي ته ريگستان ٺهڻ جي عمل کي ۽ سمند جي وير جي چڙهي اچڻ کي روڪڻو آهي ته گهٽ ۾ گهٽ سنڌونديءَ مان ڏهه ملين ايڪڙ فوٽ پاڻيءَ جي ضرورت پوندي. ڪالاباغ ڊيم ٺهڻ کانپوءِ اهو ناممڪن آهي جو ايترو پاڻي ملي سگهي ته جيئن ٺٽي، بدين ضلعن جي زمينن کي ئي سمند جي ڪاري پاڻيءَ کان بچائي سگهجي. سمند جي ڪناري تان خاص قسم جا سامونڊي ٻوٽا ۽ وڻ پڻ ٺاٻوڏ ٿي ويا آهن. ان ڏس ۾ ڪجهه عرصو اڳ، اُئي سي يو اين پاران ڪا سرگرمي شروع ڪيل آهي.

#### ماهيگيري کي درپيش مسئلن جا سبب گڏيل قومن جي نظر ۾:

ماهيگيري (Fishing) هيٺين ڳالهين جي ڪري خطري ۾ پيل آهي:  
- آئن لاهڻ جي موسم ۾ مڇي مارڻ ۽ ان جي بندش لاءِ اپاءُ تي عمل نه ٿيڻ.

- ننڍڙين مڇين ڦاسائڻ لاءِ سٺا جا استعمال ڪرڻ.

- سامونڊي علائقن ۾ ماحولياتي گدلاڻ.

صنعتي ماحولياتي گدلاڻ:

سند ۾ تمام ٿورڙن صنعتي يونٽن جي ڪري زرعي معاشرو عروج تي رهيو آهي. پر هاڻي وري صنعتي ترقيءَ جو عروج شروع ٿيو آهي ۽ صنعتي علائقا وڌي رهيا آهن.

شگرملن ۽ سيمنٽ جي صنعتن جو قيام ماحولياتي گدلاڻ وڌڻ جا وڏو سبب بڻجي رهيو آهي.

(۱) شگر ملون هيڪانڊو شيرو ٺاهي، کليل ميدانن ۾ ٺهيل تالون ۾ جمع ڪن ٿيون.

(۲) صنعتن جو ڪنو ڪيل پاڻي بنا ڪنهن صفائي Treatment جي سنڌونديءَ ۾ وهايو وڃي ٿو.

(۳) شگرملن ۽ سيمنٽ فيڪٽرين جي چمنين مان تمام خراب دز وارو دونهون کليل فضا ۾ وڪري ٿو جنهن سان انساني ۽ حيواني جيوت کي ڪيئي ناقابل علاج بيماريون وڻن ٿيون.

انهن معاملن جي صحيح طور چنڊڇاڻ ۽ اڪيڙ لاءِ باقاعدي انگ اکر گڏ ڪرڻ جي ضرورت آهي.

**شهري گند ڪچري کي ميڙڻ ۽ ضايع ڪرڻ جو غلط ۽ بيڪار انتظام :**

شهري گند ڪچري کي صحيح طور تي ميڙي ۽ ٺڪاڻي لڳائڻ جي تصور کي هاڻي وڃي اسان جي معاشري ۾ ڪي قدر اهميت ملڻ لڳي آهي. اخبارن موجب ڪراچي شهر جو گند بهاري وڃي جنگشاهي جي ويجهو اُڇلايو پر ان انتظام جي ڪا رٿابندي وڌيڪ واضح ڪانهي ڪئي وئي. عام طور سمجهيو اهو پيو وڃي ته اهو گند ٽاڀيجيءَ ويجهو کليل علائقي ۾ ائين ئي وڃي اڇلايو ويندو. اسان سمجهي نه ٿا سگهون ته ڇا اهو ٺوس ڪچري کي اڇلائڻ سائنسي طريقو ٿي سگهي ٿو؟ ان کانسواءِ ائين ڪرڻ سان ويجهين وسندين ۽ ڳوٺن کي ڪيترا خطرا لاحق ٿيندا؟ ڪي ايم سيءَ وٽ انهي سوالن جا ڪي جواب آهن؟

گهرن جو ڪنو پاڻي سڌو وڃي ٿو سنڌونديءَ ۾ يا واهن ۾ پوي ٿو بنا ڪنهن صفائي Treatment ڪرڻ جي. ان سان ملڪ ۾ پاڻيءَ مان ٿيندڙ ڪيتريون ئي بيماريون پکڙجڻ لڳيون آهن. جهڙوڪ: وڏو تپ (ٽائفايڊ)، رتاوان دست ۽ جگر جو وڏي وڃڻ وغيره. گذريل ڪجهه سالن ۾ جگر جي وڌڻ جي بيماريءَ سبب ڪيترا ئي موت ٿي چڪا آهن.

### تہذيبی ورثي جو تحفظ :

قومي بقا جي پٿر نامي ۾ پنهنجو تهذيبی ورثو محفوظ ڪرڻ کي آخري اسم طور رکيو ويو آهي. ان جو اهو به سبب ٿي سگهي ٿو ته ماحوليات ۽ ان جي بقا جي ماهرن ان تي گهڻو ڌيان خاص طور تي نه ڏنو هجي. جڏهن ته عالمي بقا جون انجمنون گهڻو زور ئي تهذيب ۽ اصلوڪن رهاڪن جي رهڻي ڪهڻيءَ کي بچائڻ تي ڏين ٿيون.

### جڏهن ته :

- اسان جو سرڪاري ميڊيا آثار قديم جي ورثي، پنج هزار سال قديم ۽ دنيا ۾ مشهور موهن جي دڙي کي ڪا به ترجيحي اهميت ڏيڻ لاءِ تيار ناهي.
- اصلوڪن رهواسين جا هنر ۽ فن گهڻي قدر نابود ٿي چڪا آهن.
- طاقتور سيٽلائيٽ ميڊيا منظر کي ٽڪڙو مٽائيندو ٿو وڃي ۽ ”الوميان!“ کان هٽي هاڻي ”مست مست“ ڏانهن نيو پيو وڃي.
- اڃا به اسان پنهنجي صدين جي ورثي جي ماحولياتي بقا جو خواب ڏسي سگهون ٿا؟
- مان سمجهان ٿو ته جواب نهڪر ۾ ايندو.

## اندر جنين اڌ

اڄ ايڪويهن مئي جو ڏهاڙو آهي. جيڪو اسان کي ڪامريڊ حيدر بخش جتوئي جي يادگيري ڏياري ٿو. حيدر بخش جتوئي روڻيو کاتي جي ملازمت ڪندي غريب هارين جي ڏکڙن سان روشناس ٿيو. نوڪري کي ٻن ڏينهي اچي گنجي ۽ گوڏ وارن سان شريڪ ٿيو. هاري حقدار جي تحريڪ کان ويندي ون يونٽ توڙيو تحريڪ تائين هي سرگرم قومي ڪارڪن نٿي ٿڌي ڪاهيندو رهيو. آخر ۾ ون يونٽ جو ڪوت ڪرڻ جي خبر ٻڌي ۲۱ مئي ۱۹۷۰ع تي اسان کان موڪلائي ويو. سندس عشق سچو هو. هن سڪن واري سڌ ڇڏي اندر اڌ ڪيو ۽ پنهنجي حياتي سنڌ تان قربان ڪري ڇڏي. سنڌ جا هزارين گمنام عاشق پنهنجي جيون دان ڪري چڪا آهن. اڄ جڏهن ايڪويهين صديءَ جو غوغاءُ ملڪ ۾ ماڻهن کي منجهائي پيو ۽ نيو ورلڊ آرڊر زنده رهڻ جو واحد وسيلو بڻجي ويو آهي تڏهن به سنڌي ۾ ڪتاب ڇپجڻ پيا ۽ انهن جي مهورت لاءِ اهميت ٿئي پيو اها ڳالهه ڏاڍي تعجب خيز آهي.

مون کي عجب ان ڪري ٿو ٿئي جو ابلاغ جا موثر ادارا سنڌي ٻوليءَ کي نڪالي ڏينهي چڪا آهن. اشتهار بازي جيڪا اڄ جي دور جي صحافت، ثقافت لاءِ آب حيات آهي اها پڻ سنڌي کي سود مند سودو ڪونه ٿي سمجهي ته پوءِ هي روزانيون اخبارون، رسالا ۽ ڪتاب ڪيئن ٿا هلن.

اهو عشق ته آهي جنهن سنڌي ماڻهو کي جياپي جو اتساهه بخشيو آهي. ان اتساهه وسيلي سنڌي ٻولي پنهنجي پنجاهه سالن جي حياتي جي ويڙهه کڻي ورتي آهي.

عاشق عزازيل ٻيا مڙوئي سڏيا،

منجهان سڪ سبيل لعنتي لال ٿيو.

لطيف سائين ائين چو چيو هو اها مون کي خبر ڪانهي پر مون کي اڄ اهو بيت چوڊل تي تري آيو آهي؟ ان ڪهاڻيءَ جو اپتار ڪرڻ جي ضرورت ڪانهي. اهل دل محبت جي مامرن کي ڄاڻن ٿا.

سو ڳالهه هئي علي گوهر ڪهاڙي جي ڪتاب "اندر جنين اڌ" جي ۽

اٿون گمراه مسافر وڃي عشق جي ڪاڪ محل ۾ پهتس. عشق ۽ عقل جو جهيڙو ته پراڻو قصو ٿي ويو آهي، پر اسان سنڌ واسي اڃا گذريل صديءَ واري عشق جي بارگاهه ۾ آهيون. دنيا عقل جي تارازيءَ کي خودڪار هٿيارن جو روپ ڏيئي عشق جا بڻ بڻياد ناس ڪريو ويئي آهي. اسان ته عاشق زهر پياڪ آهيون پر هي عقل جي لڳايل باهم جو اوڙاهه اسان جي ڪاڪ محل جي ويجهو پيو اچي. ڇا اسان جو عشق ان مٿان برهم جي برسات وانگر ڪڙڪي ان باهم کي وسائي ڇڏيندو يا اسان جو عشق ابراهيم ع جي عشق جيڏو مضبوط آهي ڇپڪو ان باهم کي گلستان ۾ بدلائي ڇڏيندو؟

ادي علي گوهر جو زير نظر ڪتاب ۳۸ ڪالمن تي مشتمل آهي جيڪي هن هلال پاڪستان لاءِ لکيا هئا. اخباري دنيا ۾ ڪالم جي حياتي هڪ ڏينهن هوندي آهي ۽ منهنجي خيال مطابق ڪالم جا ڪارج هن ريت هوندا آهن.

(۱) موجود سياسي، سماجي، معاشي، حالتن تي عام پڙهندڙ کي باخبر ڪرڻ.

(۲) مختلف موضوعن کي هڪ شراڪتي بحث جي شڪل ڏيڻ، جيئن پڙهندڙ مختلف اختلافي مسئلن تي گهڻ پاسي سوچ ڪن ۽ ڪو منطقي نتيجو ڪڍي سگهن.

(۳) ڪن معلوماتي ۽ عام مشاهدي کي پڙهندڙن جي احساس جو حصو بنائڻ.

هن ڪتاب ۾ قابل نوجوان مصنف انهن سڀني ڳالهين کي نظر ۾ رکي بيحد حساس ڪالم لکيا آهن. سياسي سماجي ۽ معاشي مسئلن تي ڪالم نگار تبصرر ضرور ڪيو آهي پر اهو مٿاڇرو پيو لڳي ۽ انهن موضوعن تي وڌيڪ اڀياس جي ضرورت جو احساس ٿئي ٿو.

اڄڪلهه ڪالم لکڻ وارا موضوع پڻ چونڊي ڇڏيندا آهن ۽ گهڻو ڪري ان ئي موضوع تي مهارت رکندا هن. جيئن اقتصادي مسئلن تي لکندڙ، مزدورن جي مسئلن جا ماهر، بين الاقوامي تعلقات جا ماهر ۽ وري ان کيتر ۾ مختلف ملڪن جي مسئلن تي ڄاڻ رکندڙ ڪالم نگار هوندا آهن. سنڌي صحافي سرمائي جي ڪوت ۽ وسيلن جي ان هوند سبب اڃا اهڙي عياشي ڪرڻ جهڙا نه ٿيا آهيون پر ائين ضرور چئبو ته برسات اخبار اهڙي شروعات ڪئي آهي.



اسان جي بيباڪ نوجوان صحافي سڀني صنفن جي ڪالمن لکڻ جي ڀرپور ڪوشش ڪئي آهي. ان کانسواءِ هن سماجي ڀرائن، عملدارن جي ظلمن، بيروزگاري، دهشتگردي جو ذڪر بيحد دلپيز ڀرائي ۾ ڪيو آهي. پر انهن سڀني مسئلن جي سببن ۽ ممڪن اپائن جو ذڪر نه ڪيو آهي. گاجي ڪهاڙ جي دوست شوڪت چني جو ذڪر هجي يا وري گونگا ڳوڙها ۾ گونگي پيءُ جي نوجوان اڪيلي پٽ جو ظالماڻو موت هجي، مصنف انهن سڄن واقعن کي سٺي ريت نڀايو آهي. هنن ڪالمن ۾ هڪ فنٽسي پڻ مصنف تخليق ڪئي آهي. ڪتاب پڙهڻ کانپوءِ نوجوان صحافيءَ جي گهڻ پاسائن تخليقي شخصيت اڀري ٿي. ڏک ان ڳالهه جو آهي جو سال کن کان علي گوهر لکڻ بند ڪري ڇڏيو آهي. ائين الاجي ڇو آهي!

اسان جيڪي سڀ هڪ اونداهي سوڙهي گهٽيءَ مان ان اميد ۾ لنگهون پيا ته ان جي ٻئي ڇيڙي تي روشني هوندي ۽ باغ و بهار هوندا، انهن کي پذيرائي ۽ داد جو انتظار ڪرڻو ناهي پر مسلسل هلڻو آهي. اسان کي عشق آهي روشنيءَ سان، اسان کي محبت آهي امن سان ۽ اسان کي اوسيئڙو آهي سک ۽ سلامتي جو. اسان وٽ صرف هڪ وٽ آهي ۽ اها وٽ اسان جي ايمان مطابق ڏاڍي مضبوط آهي. اها وٽ آهي عشق.

تنهن عشق کي شاباس جنهن  
محبتِي ميڙيا. عشق زنده باد.

(۲۱ مئي ۱۹۹۶ع تي ڪراچي پريس ڪلب ۾ نوجوان صحافي علي گوهر ڪهاڙ جي ڪالمن جي مجموعي "اندر جنين ات" جي مهورت واري تقريب ۾ مهمان خاص جي حيثيت ۾ پڙهيل مضمون - هلال پاڪستان ۲۴ مئي ۱۹۹۶ع ۾ به شايع ٿيو.)

# سنڌ سلامت

www.sindhsalamat.com

سنڌ سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمائي جي حفاظت ڪئي آهي. سنڌ سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ اسان هجي ۽ ايندڙائيد سميت آڻي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سنڌ سلامت ڪتاب گهر“ ذريعي ئي ممڪن ٿي سگهيو. اميد ته سنڌ سلامت ڪتاب گهر ذريعي سموري دنيا ۾ موجود سنڌي نه صرف پر پور لاڀ حاصل ڪندا پر سنڌ سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

[books.sindhsalamat.com](http://books.sindhsalamat.com)

سنڌ سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>